

قوت العاشقين

(مئي مرسل ^{سیرت} علیہ وسلم جا معجزا)

علامہ مخدوم محمد ہاشم نٹوي رح

سویڈن، سنارینڈو ۽ سنڌي نثر پر آئیندو

ڊاڪٽر ميمڻ عبدالمجيد سنڌي



سورة التوبه

بسم الله الرحمن الرحيم

الحمد لله رب العالمين

الحمد لله رب العالمين

الحمد لله رب العالمين

الحمد لله رب العالمين

الحمد لله رب العالمين

الحمد لله رب العالمين

الحمد لله رب العالمين

الحمد لله رب العالمين

الحمد لله رب العالمين

الحمد لله رب العالمين

الحمد لله رب العالمين

سورة التوبة

سورة التوبة

سورة التوبة

سورة التوبة

سورة التوبة

سورة التوبة

سورة التوبة

سورة التوبة

سورة التوبة

سورة التوبة

سورة التوبة

سورة التوبة



نوٹ: اشرف و دیگر اسلامی کتب کا عالمی مرکز
 مکتبہ اصلاح و تبلیغ
 بازار کھٹ ناہر، حیدر آباد، لاہور۔ 618135/0



قوت العاشقين

(مني مرسل ﷺ جا معجزا)

مخدوم محمد هاشم نثوي رح

(سوڊينڊر، سنوارينڊر ۽ سنڌي نثر ۾ آئينڊر)

ڊاڪٽر ميمڻ عبدالمجيد سنڌي

مڪتبه اسلامي ڪتاب ڪارخاني
مڪتبه اصلاح و تبليغ
مارڪيٽ، ٺاڙ، حيدرآباد، سنڌ ٩٦١٨١٣٥

مهران اڪيڊمي

حق ۽ واسطا قائم

اڪيڊمي جو ڪتاب نمبر ۶۸



چيائيندڙ : قمر ميمڻ

ڊزائينر : خالد سيف الله يتي

چاپو پهريون : جولاءِ 1993 ع

چاپو ٻيو : سيپٽمبر 1996 ع

چاپو ٽيون : جنوري 1998 ع

هڊيو = 56 روپيا

ملڻ جو هنڌ

برانچ آفيس: مهران اڪيڊمي واڳڻودر شڪارپور

۽

سنڌ جا سمورا ڪتاب گهر

۽

www.maktabah.org

فهرست

	پنهجي پاران
۸	مقدمو
۲۵	معجزن جو پهريون قسم (نبي ڪريم ﷺ جي ولادت کان اڳ وارا معجزا)
۳۳	معجزن جو ٻيو قسم (نبي ڪريم ﷺ جي ولادت کانپوءِ وارا معجزا)
۵۰	معجزن جو ٽيون قسم (رسالت جي اعلان کانپوءِ وارا معجزا)
۱۳۴	معجزن جو چوٿون قسم (رسول الله ﷺ جي وصال کانپوءِ سندس معجزا)
۱۴۹	واڌارا

پنهنجي پاران

سڀ ساراھ ڪائنات جي خالق ۽ مالڪ مھربان کي ئي
سونھي، جيڪو اڙين جو آڌار ۽ ڏڏن جو ڏاتار آھي. اھڙو تہ
ٻاجھارو رحمان، جو ان جي ٻاجھ ۽ رحمت جو ڪو ڪنڌي
ڪنارو آھي ئي ڪونہ.

ڪروڙين صلواتون پڙھجن مٺي مرسل محمد ڪريم ﷺ
مٿان، جيڪو انسانذات جو ھادي، رھبر ۽ شافع محشر آھي.
اللھ پاڪ جو فضل ٿيو، سنڌ سونھاري تي، جتي ھر دور ۾
وڏا وڏا محدث، عالم، اسڪالر، مبلغ ۽ مجاھد پيدا ٿيندا رھيا،
جن پنھنجي پنھنجي وقت ۾ قرآن مجيد ۽ سنت سڳوري جو
پيغام اللھ جي ٻانھن تائين پھچايو ۽ کين ھدايت جي سڌي راھ
سونھائي.

انھن ۾ علامہ مخدوم محمد ھاشم ٺٽوي رحمہ جو نالو
چنڊ جيان جرڪندو نظر اچي ٿو. مخدوم صاحب تحرير ۽
تقرير وسيلي سنڌ ۾ دين کي ڦھلايو.
خاص طور تحرير جي ميدان ۾ وڏو ڪم ڪيائين (۱)،
قرآن، حديث، فقه، سيرت پاڪ ۽ ٻين انيڪ موضوعن تي
لکيائين.

(۱) مقدمي ۾ مخدوم صاحب جي زندگي جو احوال ڏنو ويو آھي.

مخدوم محمد هاشم رحمہ، حضرت حبیب کریم ﷺ جو سچو عاشق هو. اهوئي سبب آهي ته هن سيرت پاڪ تي گهڻو ڪجهه لکيو آهي.

هي ڪتاب ”قوت العاشقين“ به مخدوم صاحب جي مشهور تصنيف آهي. هن ۾ پاڻ ڪریم ﷺ جن جا معجزا بيان ڪيا اٿس.

ڪتاب بابت ته مان ڪجهه نه چوندس جو اهو سچ کي آڙسي ڏيکارڻ جيان آهي، رڳو ايترو چوان ٿو ته هي ڪتاب هڪ عاشق رسول ﷺ جي لکيل اڪير ۽ محبت سان هڪ بينظير تحرير آهي، جنهن جو اکر اکر پاڻ ڪریم جي محبت ۾ ٽٽار آهي. تاريخ به آهي ته واقعا به ۽ وري ڏسو ته واقعا سنڌ ۽ صحت جي اعتبار کان به پورا ٿا لهن. ڪچين ۽ ضعيف روايتن کان پاسو ڪيو اٿن.

مهران اڪيڊمي الله جي فضل سان هينئر اٺين سال ۾ پير پاتو آهي. سانجو منڍ کان وٺي اهو مقصد رهيو آهي ته سنڌ سونهاري جي سباجهڙن ماڻهن تائين اسلام جي روشني پهچائجي. ڪوشش ڪجي ته سنڌ جو گهر گهر ۽ ڪنڊ ڪنڊ دين جي نوراني ڪرڻن سان جرڪن ۽ چمڪن. اسلام جو پيغام عام ڪبو ته ماڻهو الله جو سچو ٻانهو بڻبو ۽ حضرت حبیب ڪریم ﷺ جو سچو عاشق ٿيندو.

اسان کي هن ڪم ۾ جيڪا به ڪاميابي ٿي آهي، اها رڳو الله پاڪ جي مهر ۽ فضل آهي. اهوئي وڏي ۾ وڏو سهارو آهي.

اڪيڊمي لاءِ هن ڪتاب جي اشاعت وڏو اعزاز آهي. ازانسواءِ مخدوم صاحب جا ڪجهه ٻيا ڪتاب ڇپائي هيٺ آهن، جن ۾ سندس معرڪه الآراءِ تصنيف ”بذل القوة في حوادث سنن النبوة“ جو سنڌي ترجمو ذڪر لائق آهي. ڊاڪٽر ميمڻ عبدالمجيد سنڌي صاحب رحم هن ڪتاب کي سوڌي، سنواري موجوده نشر ۾ آندو آهي. ڊاڪٽر صاحب رحم نهايت سلوڻي ۽ مٺي ٻولي ڪم آندي آهي. هونئن ته اسان سان هن علمي ڪم ۾ ساري سنڌ جي اسڪالرن ۽ دانشورن سهڪار ڪيو آهي، پر سائين ڊاڪٽر ميمڻ عبدالمجيد سنڌي رحم جيڪو بي لوث ۽ اڻ مٽ تعاون ڏنو، تنهن جو ڪو مٽ ڪونهي. سائين ڊاڪٽر صاحب رحم منهنجو عرض ڪڏهن نه موٽايو ۽ وڪ وڪ تي هر قسم جي مدد ڪئي. هو هن دنيا مان لاڏاڻو ڪري ويا آهن. شال الله پاڪ سندن هي ديني خدمتون پنهنجي بارگاه ۾ قبول فرمائي ۽ کيس جنت ۾ اعليٰ درجا عطا ڪري آمين. ڪتاب جي پروفن ۾ انجنيئر عبدالملڪ صاحب ۽ خالد سيف الله ڀٽي مون سان تعاون ڪيو. انهن جا به وڏا ٿورا مڃيا. مان اميد ڪريان ٿو، ته سنڌ جو عام توڙي خاص مسلمان هن ڪتاب مان لاپ پرائيندو ۽ اسان سان تعاون جاري رکندو.

قمر ميمڻ
سيڪريٽري
مهرڻا اڪيڊمي

آڪٽوبر 1996ع

مقدمو

سوانح حيات مخدوم محمد هاشم نثوي

مخدوم صاحب جي والد بزرگوار جو نالو عبدالغفور هو ۽ ذات جو پنهو هو. سندس وڏا اصل ۾ سيوهڻ جا رهائو هئا. مخدوم صاحب جي والد سيوهڻ مان لڏي اچي ڳوٺ بٺورو (ضلعو ٺٽو) ۾ رهائش اختيار ڪئي. مخدوم صاحب جي ولادت بٺورو ۾ ۱۰ ربيع الاول ۱۱۰۴ هـ (۱۶۹۲ع) تي ٿي.

ابتدائي تعليم پنهنجي والد بزرگوار کان حاصل ڪيائين. سنه ۱۱۱۳ هـ (۱۷۰۱ع) ۾ سندس والد وفات ڪئي. ان کان پوءِ مخدوم محمد سعيد ٺٽوي، مخدوم ضياءُ الدين ٺٽوي ۽ مخدوم محمد معين ٺٽوي کان حاصل ڪيائين. سنه ۱۱۲۵ هـ (۱۷۲۳ع) ۾ مخدوم صاحب حرمين شريفين ويو، جتي شيخ عبدالقادر حنفي مڪي (وفات ۱۱۳۸ هـ)، شيخ عبد بن علي مصري، شيخ ابوطاهر محمد مدني (وفات ۱۱۴۵ هـ) ۽ شيخ علي بن عبدالملڪ دراوي (۱۱۴۵ هـ) کان سَنَدُون حاصل ڪيائين. حرمين شريفين کان موٽندي سورت بندر ۾ سيد سعدالله قادري (وفات ۱۱۳۸ هـ) جو دست بيعت ٿيو. ان کان اڳ ۾ ٺٽي جي بزرگ مخدوم ابوالقاسم نقشبنديءَ کان به روحاني فيض حاصل ڪيو هئائين.

فارغ التحصيل ٿيڻ کان پوءِ پنهنجي ڳوٺ بٺورو ۾ درس و تدريس جو سلسلو شروع ڪيائين. ڪجهه وقت کان پوءِ بٺورو مان لڏي اچي پرواري ڳوٺ بهرام پور ۾ رهيو، جتي پڻ درس تدريس جو سلسلو جاري رکيائين. آخر اتان به لڏي اچي ٺٽي ۾ رهيو، جتي درس جو سلسلو قائم ڪيائين ۽ ڪيترن ئي علم جي اڃايلن جي اڃاهاڻائين. آخري عمر ۾ حديث جو درس ڏيندو هو.

مخدوم صاحب دين جي تبليغ، اسلامي تعليم جي نشر و اشاعت ۽

اسلامي قانون جي نفاذ لاءِ وڏي جدوجهد ڪئي. ان سلسلي ۾ درس و تدريس جي سلسلي سان گڏ تصنيف و تاليف جو ڪم به ڪندو رهيو. بدعتن جي خلاف به عملي جدوجهد ڪيائين ته شريعت جي نفاذ لاءِ به وڏي ڪوشش ورتائين. ان سلسلي ۾ سنڌ جي حاڪم غلام شاهه ڪلهوڙي کان پروانو حاصل ڪيائين، جنهن مطابق بدعتن، شريعت جي خلاف رسمن، ريتن ۽ رواجن کي پنجنو ڏيڻ لاءِ پنهنجي سرڪوشش ورتائين اها سندس ايماني قوت هئي، جنهن منجهس ايڏي جرئت ۽ همت پيدا ڪئي هئي، جو وقت جي حڪمرانن کي به متاثر ۽ مرعوب ڪري، خراب رسمن کي ختم ڪرڻ لاءِ ۽ شرعي قانون جي عملي نفاذ لاءِ حڪمرانن کان پروانو حاصل ڪري سگهيو. معلوم ٿئي ٿو، ته منجهس اها ايماني قوت عشق رسول جي جذبي پيدا ڪئي هئي، مخدوم صاحب جي ڪتابن مان معلوم ٿئي ٿو ته کيس ٻنهي جهانن جي سردار، ڪائنات جي ڪارڻي، نبين جي سردار، ختم الانبياء ﷺ سان بي پناهه محبت هئي. انهيءَ جذبي سان سرشار ٿي هن وقت جي حالتن جو مقابلو ڪيو ۽ سنڌ ۾ اسلامي ثقافت کي پڪو ۽ پختو بنايو. اهوئي سبب آهي جو سنڌ جي ڪنڊ ڪڙڇ ۾ اڄ تائين عام توڙي خاص جي زبان تي سندس نالو جاري ۽ ساري آهي. مطلب ته سنڌ جي هر حصي ۾ مخدوم صاحب کي سندس تعليم، تبليغ ۽ علمي فيض جي ڪري عام مقبوليت حاصل ٿي.

معلوم ٿئي ٿو ته مخدوم صاحب تعليم ۽ تبليغ جي سلسلي ۾ اثر سنڌ ۾ به آيو هو. شڪارپور جو وڏو عالم، فاضل ۽ اهل دل بزرگ شاهه فقير الله علوي سندس معتقد هو ۽ ٺٽي ۾ سندس صحبت ۾ رهي کانئس علمي فيض حاصل ڪيو هئائين. انهن ڏينهن ۾ لاڙڪاڻي جي پيرسان ڳوٺ ”ڌامراها“ علم جو مرڪز هو. ڌامراها ذات، پنوهرن جو مکيه پاڙو آهي. ڌامراهن جي ڳوٺ ۾ اها روايت مشهور آهي، ته مخدوم محمد هاشم ٺٽوي، ڌامراهن ۾ آيو هو، ۽ ڪجهه وقت رهي، ڌامراهن جي مسجد ۾ ويهي علمي ونڊ وراهيو هئائين. ٺٽي سگهي ٿو، ته ڌامراهن جا رهاڪو، ڌامراها ذات وارا سندس عزيز هجن. انهيءَ سببي جي ڪري،

ڌامراهن ۾ اچي رهيو هجي، ته جيئن اتر سنڌ جي ماڻهن ۾ به دين جي تبليغ ۽ علمي فيض جي ورهاست جو ڪم سرانجام ڏئي سگهجي. جيڪڏهن ڌامراهن ۾ آيو هو، ته پوءِ لازمي طرح سيوهڻ، شڪارپور ۽ ٻين شهرن ۽ ڳوٺن ۾ به ويو هوندو. ڪڇ ۾ انهيءَ تبليغي ڪم لاءِ پنهنجي شاگرد ۽ وڏي عالم مخدوم عبدالله نرڻي واري کي مقرر ڪيائين، جنهن استاد طرفان سونپيل ڪم جي پورائيءَ لاءِ وڏي جدوجهد ڪئي ۽ ان ۾ ڪامياب ويو. هن به درس و تدريس ۽ تبليغ سان گڏ سنڌي زبان ۾ ڪيترائي علمي، ديني ۽ تاريخي ڪتاب لکيا، جن مان خزانه اعظم، قمرالمنير، بدرالمنير ۽ خلفاء راشدين قابل ذڪر آهن.

سنڌ جو هي وڏو عالم، فاضل، مبلغ ۽ مصلح پنهنجي علمي فيض سان سنڌ جي سرزمين کي سيراب ڪري ۶ رجب سنه ۱۱۷۴ھ (۱۷۶۱ع) تي هن فاني جهان مان لاڏاڻو ڪري، دارالبقا ڏانهن راهي ٿيو. کيس مڪليءَ تي مدفون ڪيو ويو. مٿس الله تعاليٰ جون رحمتون هجن، مخدوم صاحب جي شاگردن ۾ مخدوم عبدالله نرڻي واري ۽ شاهه فقير الله علوي کان سواءِ مخدوم عبدالرحمان (وفات ۱۱۸۱ھ)، مخدوم عبدالحق ٺٽوي (وفات ۱۱۵۷ھ)، مخدوم ابوالحسن صغير ٺٽوي (وفات ۱۱۵۷ھ)، سيد هاشم شاهه مٽياروي (وفات ۱۱۷۷ھ)، مخدوم نورمحمد نصرپوري ۽ مخدوم محمد مراد سيوهاڻيءَ جا نالا قابل ذڪر آهن.

مخدوم صاحب کي ٻه فرزند ٿيا. مخدوم عبدالرحمان ۽ مخدوم عبداللطيف. ٻنهي پنهنجي والد بزرگوار کان تعليم حاصل ڪئي ۽ وڏا عالم ۽ فاضل ٿيا. مخدوم عبدالرحمان پنهنجي والد بزرگوار جي پيروي ڪندي الف اشباع جي سٽا ۾ حج جي مسئلن بابت سنڌي زبان ۾ ”حيات العاشقين“ نالي ڪتاب لکيو. مخدوم عبدالرحمان پنهنجي والد جي وفات کان پوءِ جهونا ڳڙھ وڃي رهيو هو ۽ وفات به اتي ئي ڪيائين. مخدوم عبداللطيف پنهنجي والد بزرگوار جو جاءِ نشين ٿيو، ۽ درس و تدريس ۽ تبليغ جو سلسلو جاري رکيائين. سنه ۱۱۸۷ھ (۱۷۷۳ع) ۾ ميان سرفراز ڪلهوڙي جي لشڪر ۾ قضا جي عهدي تي

مقرر ٿيو. مخدوم محمد معين ٺٽوي جي عربي ڪتاب ”دراسات اللبيب“ جي رد ۾ عربي ۾ ”ذب ذباب الدراسات عن المذاهب الاربعة المتناسبات“ نالي ڪتاب لکيائين. ٺٽي ۾ ئي وفات ڪيائين، ۽ پنهنجي والد بزرگوار جي پيرانديءَ کان مدفون ٿيو.

تصنيف ۽ تاليف:

مخدوم صاحب عربي، فارسي ۽ سنڌي زبانن ۾ ڪيترائي علمي ۽ ديني ڪتاب لکيا، جيڪي تمام گهڻو مشهور ۽ مقبول ٿيا. سنڌي ڪتابن، سڄي سنڌ ۽ ڪڇ ۾ وڏي مقبوليت حاصل ڪئي، ۽ مدرسن، مڪتن ۽ مسجدن ۾ پڙهايا ۽ پڙهايا ويندا هئا.

عربي ۽ فارسي ڪتاب سڄي اسلامي دنيا ۾ ڦهليا، ۽ اسلامي دنيا جي ان وقت جي عالمن ۽ فاضلن انهن ڪتابن کي وڏي قدر جي نگاهه سان ڏٺو، ۽ انهن جي علمي معيار ۽ محققانه انداز کي ساراهيو. ايتري قدر جو ڪجهه عربي ڪتاب مصر جي وڏي مدرسي جامع الازهر ۾ پڙهيا ۽ پڙهايا ويندا هئا.

مخدوم صاحب جي ڪتابن مان ڪجهه ڪتابن جا نالا هي آهن:

۱. جنة النعيم في فضائل القرآن الكريم (قرآن شريف جي سورتن جي فضيلتن بابت عربي ۾ سنه ۱۱۳۴ھ ۾ لکيو ويو).

۲. مظهر الانوار (روزن بابت عربي ۾ ۱۱۳۱ھ ۾ لکيو ويو. روزن بابت ههڙو منفرد علمي ۽ تحقيقي نوعيت جو ڪتاب اڄ تائين اسلامي دنيا ۾ نه لکيو ويو آهي).

۳. حيات الصائمين (مظهر الانوار جو فارسي ترجمو).

۴. حيات القادر باطراف صحيح بخاري (حديث بابت عربي ۾ ۱۱۶۶ھ ۾ لکيو ويو. حديث جي موضوع تي جامع ڪتاب آهي).

۵. بذل القوه في حوادث سني النبوه (حديث بابت عربي ۾ بي نظير ۽ منفرد ڪتاب آهي. هن ۾ پاڻ سڳورن جي سيرت متعلق واقعا سن وار بيان ڪيا ويا آهن).

۶. فاكهة البستان: (شڪار بابت عربي ۾ ۱۱۳۲ھ ۾ لکيو ويو.

هن جو سنڌي ترجمو مخدوم صاحب راحة المومنين عرف ذبح ۽ شڪار جي نالي سان ڪيو.

۷. تفسير القرآن المعروف بالتفسير الهاشمي (قرآن شريف جو تفسير آهي. ان کان سواءِ "سورة الكهف" جو جدا تفسير به لکيائين.)

۸. تفسير هاشمي سنڌي (اوڻيهين ۽ ٽيهين پارن جا تفسير نظمي سٽا ۾ ملن ٿا. وڌيڪ خبر نه ٿي پوي ته مخدوم صاحب ٻين پارن جا تفسير به لکيا هئا يا نه؟ اهي ٻئي سڀارا قديم صورتخطي ۾ ڇپبا رهيا آهن. تازو راقم الحروف ٽيهين پارہ جو تفسير موجوده سنڌي نشر ۾ آندو آهي. ۽ اهو مھراڻ اڪيڊمي جي طرفان ڇپجي چڪو آهي.)

۹. بناء الاسلام (عقيدن بابت سنڌي ۾ ۵- ذوالحج ۱۴۳ھ ۾ لکيو ويو.)

۱۰. تحفة التائبين (هن ۾ توبه ڪرڻ جي سلسلي ۾ دعائون ڏنيون ويون آهن.)

۱۱. قصيده جيميه (هي قصيدو نبي ڪريم ﷺ جي ثنا ۽ صفت ۾ آهي. جيئن ته هن ۾ ج/ج/ قافيو ڪتب آندل آهي. انهيءَ ڪري قصيده "جيميه" جي نالي سان مشهور آهي.

انهن کانسواءِ ٽنهي ٻولين ۾ ٻيا به ڪيترائي ڪتاب لکيائين. ڪن ڪتابن تي تنقيدي ڪتاب ۽ رسالا لکيائين. ڪن ڪتابن جي جواب ۾ ڪتاب لکيائين. ۽ وقت ۽ حال سارو پيدا ٿيندڙ معاملن ۽ مسئلن بابت به ڪتاب لکيائين. مخدوم محمد حيات سنڌي سندس ڪتاب تي تنقيد ڪئي، ته ان جو عالمان ۽ محققان جواب لکيائين. مخدوم محمد معين جي ڪتاب "كشف الخط عما يحل ويحرم من النوح والبيڪاء" (هن ۾ مخدوم محمد معين امام حسين رضه جي شهادت تي روئڻ ۽ نوح ڪرڻ جائز ٺهرايو آهي) جي رد ۾ ڪتاب لکيائين. مخدوم ابوالحسن ٺٽوي جي سنڌي ڪتاب مقدمة الصلوة (ابوالحسن جي سنڌي) تي تنقيد ڪندي "رد اصلاح مقدمة الصلوة" نالي ڪتاب فارسي زبان ۾ لکيائين، جنهن ۾ "مقدمة الصلوة" جي ڪيترن جاين تي اصلاح ڪئي ويئي آهي. مخدوم قائم ٺٽوي ان جي جواب ۾ عربي زبان ۾ "رد اصلاح مقدمة الصلوة" نالي

ڪتاب لکيو. مخدوم محمد هاشم ٺٽوي وري ان جي جواب ۾ ”الشفاء الدائم عن اعتراض القائل“ نالي تنقيدي ڪتاب لکيو! پر هن ڪتاب جي لکڻ کان اڳ ۾ مخدوم قائل وفات ڪري ويو هو.

ان زماني ۾ عبدالرؤف نالي هڪ افغان هڪ ڪتاب لکيو، جنهن ۾ سنڌ جي ندا ڪيائين. مخدوم صاحب، محب وطن سنڌي بزرگ هو ۽ کيس سنڌ سان تمام گهڻي محبت هئي. هو عبدالرؤف افغان جي ڳلا تي تربي آيو، ۽ ان جي رد ۾ ”مدح نام سنڌ“ جي نالي سان فارسي زبان ۾ طويل نظر لکيائين. جنهن ۾ افغان جي بدگوئيءَ جو جواب ڏنائين ۽ سنڌ جي خوبين ۽ خصوصيتن جي ساراه ڪيائين، هڪ هنڌ مخدوم صاحب کيس جواب ڏيندي چوي ٿو؛

”جيڪڏهن هن ملڪ (سنڌ) ۾ (تنهنجي چوڻ مطابق) دنيا بالڪل نه آهي، ته اوهان هتي (سنڌ ۾) واپار ڪرڻ لاءِ چو ٿا اچو؟ ۽ اوهان کي هتان بچت ٿئي ٿي، نه ٻي ملڪ مان. ملڪ ۾ مسڪيني هوندي به هن ملڪ جا ماڻهو دنيا ڪمائڻ لاءِ ٻئي ولايت ۾ نه ٿا وڃن ۽ افغان هتي (سنڌ ۾) گهڻو پريشان، دريدر، مٿي ۾ مٿي پيل، ڦرندا ۽ مزدوري ڪندا وٽندا آهن ۽ ٻين ملڪن جا ماڻهو به (سنڌ ۾) گهڻا آهن.“ (۱)

عشق رسول:

مخدوم صاحب وڏو عاشق رسول هو. هن عربي، فارسي ۽ سنڌي زبانن ۾ نظم توڙي نثر ۾ دل جي گهرائين مان ثنا ۽ صفت بيان ڪئي آهي. سندن معجزا بيان ڪيا آهن ۽ سيرت پاڪ لکي آهي. اهڙن ڪتابن مان ڪجهه ڪتابن جا نالا هيٺ ڏجن ٿا:

عربي: بذل القوه في حوادث سني النبوه، الباقيات الصالحات في الذڪر الازواج الطاهرات، تحفة المسلمين في تقدير امهات المومنين، زاد السفينة في اساس المدينة، فتح القومي في نسب آباء النبي، فيض القني في

(۱) مخدوم محمد هاشم ٺٽوي؛ مدح نام سنڌ، سنڌي ترجمو؛ مولانا

محمد اديس ڏاهري، اداره خدمت القرآن والسنة شاهپور جهانيا (ضلعو نوشهرو فيروز)، ۱۴۱۱ھ، ص ۵۷.

تقدير صاع النبي، وسيلة الفقير الي سماء البشير والندير ۽ پيا .
 فارسي: النفهات الباهرة (هن ۾ پاڻ سڳورن ۽ حضرت علي
 ڪرم الله وجهه، حضرت بي بي فاطمة الزهري، حضرت امام حسن ۽
 امام حسين رضي الله تعالى عنهما جون فضيلتون بيان ڪيون ويون آهن، ۽
 ڄاڻايو ويو آهي ته انهن لاءِ ”پنج تن پاڪ“ لفظ ڪتب آڻڻ بالڪل
 جائز آهي) ۽ پيا.

سنڌي: قوت العاشقين، (معجزن بابت)، رسالو في ذكر افضل
 كيفيات الصلوة علي النبي ۽ پيا.

رحمة للعالمين جا به مٿس ڀلايون ۽ ڀال هئا. ان جو مثال اهو آهي،
 جو جڏهن مخدوم صاحب سرور عالم، ڪائنات جي ڪارڻي، اشرف
 الانبيا ۽ جي روضي اقدس تي حاضري ڏني ۽ سلام عرض رکيو، ته
 حيات النبي ۽ طرفان ڪيس سلام جو جواب مليو. جيئن ته محمد
 هاشم جي نالي سان پيا ماڻهو به روضي اطهر ۾ موجود هئا انهيءَ ڪري
 مخدوم صاحب جو پورو نالو ڪڍي فرمايو ويو، ته ڀلي آئين محمد هاشم
 ٿئي وارا.

قوت العاشقين: (۱)

نبي ڪريم ﷺ جي معجزن بابت هي ڪتاب سنڌي زبان ۾ مفصل
 ڪتاب آهي، جنهن ۾ پاڻ سڳورن جي سيرت پاڪ جي لاڳيتن واقعن
 سان تعلق رکندڙ معجزا سلسليوار بيان ڪيا ويا آهن. ڪتاب سنڌي
 زبان جي قديم نظم جي سٽا ۾ آهي، جنهن ۾ اڪثر الف اشباع جو قافيو
 هر سٽ جي آخر ۾ آندو ويندو آهي. البت ڪڍي ڪڍي ڊگها بيت /ج/، /و/
 /ن/ ۽ /ر/ جي صحيح قافيه سان به آيل آهن. ڪتاب جي آخر ۾ مخدوم
 صاحب پاڻ ڄاڻايو آهي، ته هن هي ڪتاب ۱۱۲۷ هـ (۱۶۱۸ع) ۾
 لکي پورو ڪيو.

ڪتاب جي منڍ ۾ رحمة للعالمين جي ثنا ۽ صفت بيان ڪئي وئي

(۱) مخدوم محمد هاشم لکوي جو ڪتاب، بحواله مدح نامہ سنڌ، سنڌي

ترجمو، مهاڳ ص ۳۶.

آهي ۽ ان کانپوءِ خلفاء راشدين، اصحاب ڪرام، امام حسن ۽ امام حسين رضي الله تعالى عنهما جي ساراه ڪئي وئي آهي. ٽٺا ۽ صفت جو به نرالو انداز آهي. پهريائين عربي شعر ڏئي، ان جي پويان انهيءَ شعر جي سنڌي ۾ شرح نهايت وضاحت ۽ تفصيل سان بيان ڪئي ويئي آهي. نظمي سٺا ۾ الف اشباع جي قافيه سان گڏ /ن/ ۽ /ر/ جا صحيح قافيا به آندا ويا آهن. هتي راقم الحروف ڪتاب جو هي حصو اصلي صورت ۾ سوڌي ۽ سنواري ڏنو آهي، ته جيئن شعر جو رس رچاءُ، دلڪشي ۽ تاثير برقرار رهي، ان کان سواءِ راقم الحروف طرفان قرآن شريف جي آيتن جي معنيٰ متن ۾ آيل قرآن شريف جي آيتن سان گڏ ڏني ويئي آهي؛ ۽ سورة جو نالو نمبر به ڄاڻايو آهي. هيٺ حاشيءَ ۾ انهن سنڌي، عربي ۽ فارسي لفظن، فڪرن ۽ اصطلاحن جي معنيٰ ڏني ويئي آهي، جيڪي عام ماڻهوءَ لاءِ ڏکيا آهن.

ٽٺا ۽ ساراه کان پوءِ اصل ڪتاب شروع ٿئي ٿو، جيڪو چئن قسمن ۾ ورهايل آهي. پهرين ڀاڱي ۾ اهي معجزا آهن، جيڪي پاڻ سڳورن جي ولادت کان اڳ پاڻ ڪريم جي طفيل ظهور ۾ آيا. ٻي ڀاڱي ۾ اهي معجزا آهن، جيڪي پاڻ سڳورن جي ولادت باسعادت کانپوءِ ظاهر ٿيا. ٽين ڀاڱي ۾ انهن معجزن جو ذڪر آهي جيڪي رسالت جي اعلان کان پوءِ ظهور پذير ٿيا. چوٿين ڀاڱي ۾ انهن معجزن جو بيان آهي، جيڪي رحمة للعالمين جي وصال کانپوءِ سندن برڪت سبب وقوع پذير ٿيا. ڪل هڪ سؤ سٺ معجزا بيان ٿيل آهن؛ پر مخدوم صاحب ڪتاب جي آخر ۾ ڄاڻايو آهي، ته ڪٿي ڪٿي ٻه ٽي معجزا گڏي آندا ويا آهن. انهيءَ لحاظ کان جيڪڏهن ڳائيٽو ڪيو ويندو، ته هڪ سؤ معجزا ٿيندا.

اهي سمورا معجزا قديم نظمي سٺا ۾ آهن ۽ انهن جي صورتخطي به قديم نوعيت جي آهي. ان کان سواءِ سنڌي ٻولي به قديم آهي، ۽ لاڙ جي محاورن مطابق آهي. انهيءَ ڪري موجوده دور ۾ عام ماڻهو هن ڪتاب مان پورو فائدو حاصل ڪري نه ٿو سگهي، انهيءَ ڳالهه کي نظر ۾ رکندي راقم الحروف انهن معجزن کي موجوده معياري سنڌي نثر ۾ آندو آهي، ته

جيئن عام ۽ خاص ماڻهو پڙهي سمجهي، روحاني ۽ علمي فائدو حاصل ڪري؛ ۽ پنهنجي جهانن جي سردار جي محبت پنهنجي دل ۾ جاءِ گزين ڪري، دنيا ۽ آخرت جون پلايون حاصل ڪري. دعا آهي ته الله تعاليٰ پنهنجي حبيب ڪريم ﷺ جي طفيل هن کي عام مقبوليت بخشي.

معجزن جا ماخذ:

معجزن جي بيان کان اڳ ۾ مخدوم صاحب ماخذن جا نالا ڏنا آهن، جن تان هن معجزا ورتا آهن، اهي هي آهن؛
 (۱) مشکوٰۃ شريف (۲) مواهب اللدنيہ (۳) ڪتاب شفا (۴) سيرت گازروني (۵) سيرت شامي (۶) سيرت حلبی (۷) روضة الصفا.
 ائين به لکيو اٿس، ته انهن کانسواءِ ٻيا ڪتاب به سندس سامهون رهيا آهن. انهن ”ٻين ڪتابن“ مان ڪن جا نالا متن ۾ ڏيئي، انهن جي حوالي سان معجزا بيان ڪيا اٿس.
 اهي هي آهن؛

(۱) شرح مسلم (۲) شرح شمائل نبوي (۳) علامہ سيوطي جو ”الاتقان“ (۴) بيان السنة (۵) شرح مواهب اللدنيہ (۶) اسدالغالبه في معرفة الصحابة (۷) صوائق (۸) حياة الحيوان.
 انهن سڀني ڪتابن جو تعارف آخر ۾ ”واڌارا“ جي عنوان هيٺ راقم الحروف جي طرفان ڏنو ويو آهي. انهن کان سواءِ حديث جي ٻين ڪتابن جهڙوڪ؛ صحيح بخاري، صحيح مسلم وغيره ۾ به معجزن جو بيان ملي ٿو. ٻين ڪتابن ۾ به معجزن جو احوال ملي ٿو، جن مان ڪجهه نالا هيٺ ڏجن ٿا؛

(۱) محمد بن اسحاق بن يسار بن خيار (۸۵ هـ - ۱۵۱ هـ) پهريون سيرت نگار آهي، جنهن غزوات بابت ڪتاب مرتب ڪيو. سندس ڪتاب ”ڪتاب المغازي والسير“ يا ”ڪتاب السيرة والمبتدا والمغازي“ يا ”ڪتاب المغازي“ جي نالي سان مشهور آهي. هن ڪتاب جو وڏو حصو ابن هشام پنهنجي ڪتاب ”سيرت رسول الله“ ۾ محفوظ ڪيو آهي.
 (۲) ابو محمد عبدالملڪ بن هشام بن ابو ايوب الحميري (متوفي ۲۱۳

- هـ يا ٢١٨ هـ) جو مشهور ڪتاب ”سيرت رسول الله.“
- (٢) ابو عبدالله محمد بن عمر الواقدي (١٣٠ هـ - ٢٠٧ هـ) جا ڪتاب ”التاريخ والمغازي والمبعث ازدواج النبي“ ۽ وفات النبي.
- (٤) محمد بن سعد منيع الزهري (١٦٨ هـ - ٢٣٠ هـ) جو طبقات ابن سعد، جلد اول
- (٥) ابن قتيبه (المتوفي ٢٧٦ هـ) جو ”دلائل النبوة“
- (٦) ابو اسحاق حربي جو ”دلائل النبوة“
- (٧) ابو سعيد عبدالرحمان بن حسن اصفهاني جو ”شرف المصطفى“
- (٨) ابو جعفر بن جرير طبري (٣١٠ هـ) جو ”تاريخ و تفسير“
- (٩) يحيى بن عاعد جو ”مولو“
- (١٠) جعفر ابن محمد مستغفري (متوفي ٧٣٢ هـ) جو ”دلائل النبوة“
- (١١) ابو القاسم اسماعيل اصفهاني (المتوفي ٥٣٥ هـ) جو دلائل النبوة
- (١٢) ابن عساكر (متوفي ٥٧١ هـ) جو ”تاريخ دمشق“
- (١٣) ابونعيم اصفهاني (المتوفي ٤٣٠ هـ) جو ”ڪتاب الدلائل“
- (١٤) امام بيهقي (وفات ٥٣٠ هـ) جو ڪتاب ”ڪتاب الدلائل“، (١)
- (١٥) امام جلال الدين سيوطي جو ڪتاب ”خصائص الكبرى“، معجزن بابت هي ڪتاب سڀني کان اهم سمجهيو ويندو آهي. مصنف، مٿي ذڪر ڪيل ڪتابن مان مواد اخذ ڪيو آهي. انهن کان سواءِ ٻين ڪتابن تان مواد به ورتو اٿس. معلوم ٿئي ٿو، ته مخدوم صاحب ٻين ڪتابن سان گڏ هن ڪتاب مان به روايتون ورتيون آهن.
- (١٦) امام حافظ ابن حزم ظاهري اندلسي (وفات ٤٥٦ هـ) جو ڪتاب ”جوامع السيرة“. ظاهري مذهب وارا ان دور جا اهل حديث هئا.

معجزه جي تعريف:

هي اصل ۾ عربي لفظ ”معجزة“ آهي، جنهن جي معنيٰ آهي: اهڙي اڻ ٿيڻي ڳالهه جيڪا نبيءَ جي نبوت سبب ٿي پوي. ”تمهيد ابو مشڪور سامي“، جيڪو عقائد بابت مستند ڪتاب آهي، ۾ معجز جي تشريح

(١) سيد سليمان ندوي: سيرت النبوي، جلد ٢، ص ٧٤٤ کان ٧٤٥

هن طرح بيان ڪئي ويئي آهي؛

”معجز جي تعريف هي آهي، ته سوال ۽ دعويٰ ڪرڻ کانپوءِ ڪا اهڙي اڻ ٿيڻي شيءِ ظاهر ٿئي، جيڪا هر حيثيت سان محال هجي ۽ ماڻهو ڪوشش ۽ تدبير جي باوجود ان قسم جي معاملن ۾ پورو فهم ۽ بصيرت رکندي به ان جي مقابلي کان عاجز ٿي وڃن.“

امام رازي ”تفسير كبير“ ۾ لکيو آهي؛

”جهڙيءَ طرح رسولن جي بعثت خدا جي صفت ”ملوڪيت“ جي تقاضا آهي، اهڙيءَ طرح رسولن جا معجزات ان جي قدرت جي تقاضا آهن. جيڪو ماڻهو رسولن جي معجزن جو قائل نه آهي، اهو حقيقت ۾ الله تعاليٰ جي صفت ”قدرت“ جو قائل نه آهي.“

جديد دور جو مشهور عالم شيخ محمد عبده پنهنجي تفسير ”المنار“ ۾ معجز بابت لکي ٿو؛

”معجز بابت سڀ کان وڌيڪ مشهور ۽ تحقيقي ڳالهه اها آهي، ته الله تعاليٰ ان کي پنهنجي عام نظام جي برخلاف فقط پنهنجي قدرت سان ظاهر ڪندو آهي، انهيءَ لاءِ ته جيئن هيءَ ڳالهه ثابت ڪري ته طبعي حالتون سندس حڪم هيٺ آهن ۽ نه هو انهن جو محڪوم آهي. هو جهڙيءَ طرح گهري، اهڙيءَ طرح انهن ۾ تصرف ڪري سگهي ٿو.“ معجزا فقط نبيءَ جو شان آهن. نبوت جي ڪوڙي دعويٰ ڪندڙ کان ڪڏهن به معجزو صادر نه ٿيندو. شرح عقائد جي شرح ”بنراس“ ۾ علامه عبدالعزيز پرهاروي لکي ٿو؛

”نبوت جي ڪوڙي دعويٰ ڪندڙ کان ڪڏهن به خارق عادت ظاهر نه ٿيندي آهي، جيڪڏهن ڪي اڻ ٿيڻيون ڳالهيون ٿينديون به آهن، ته اهي ان جي دعويٰ جي ابتڙ ٿينديون آهن. جيئن مسيلمه ڪذاب (ڪوڙي نبي) هڪ ڪاٺي شخص کي دعا ڪئي، ته بجاءِ ڪاٺي اک ٺيڪ ٿيڻ جي سندس ٻي اک به هلي ويئي ۽ هو اندو ٿي پيو؛ هڪ مٺي پاڻيءَ جي کوه ۾ ٿڪ اڇلايائين، ته کوه ڪارو ٿي ويو.“

هن ڪتاب ”قوت العاشقين“ ۾ به مسيلمه ڪذاب ۽ ڪاٺي اک واري جو واقعو آيل آهي.

علامہ ابن کثیر دمشقي پنهنجي ڪتاب ”البدایہ والنہایہ“ (۱) ۾ لکيو آهي، ته معجزن جا ٻه قسم آهن؛ (۱) معنوي معجزات (۲) حسي معجزات.

(۱) معنوي معجزات؛ هن مان مطلب آهي؛ نبيءَ جي سيرت جا اخلاقي قدر ۽ نفساني قدرت. اهي خوبيون ۽ خصوصيتون ڪسي نه هونديون آهن؛ پر وهي هونديون آهن، يعني ڪوشش ۽ انساني تعليم تربيت ۽ تعليم ذريعي حاصل نه ٿينديون آهن، پر الله تعاليٰ جي عطا، عنايت ۽ بخشش هوندي آهي. انهن خوبين ۽ خصوصيتن ۾ صداقت، عدالت، امانت، ديانت، شجاعت، صبر و استقلال ۽ بي مثل فهم و فراست اچي وڃن ٿا. اهي خوبيون ۽ گڻ جيتوڻيڪ ٻين انسانن ۾ به ٿين ٿا، پر عام انسان کان ڪميون ڪوتاهيون ٿيو وڃن. عام انسانن جي برخلاف نبي ڪريم ﷺ جن جي سيرت جون خوبيون ۽ خصوصيتون هر لحاظ کان ڪامل اڪمل ۽ هر قسم جي ڪمي ڪوتاهي کان بلڪل پاڪ آهن. اهي بي مثل آهن، ۽ ڪوبه انهن ۾ سندن جوڙ جيس ڪونهي. پاڻ سڳورا اخلاق جي ان اعليٰ مرتبي تي فائز هئا، جنهن تائين ٻيو ڪوبه پهچي نه ٿو سگهي. اهو خود معجزو آهي. قرآن حڪيم ۾ الله تعاليٰ پنهنجي جهانن جي سردار کي فرمايو آهي، ته اوهان پنهنجي سچائي لاءِ پنهنجي ذات ۽ ڪردار دليل طور پيش ڪريو؛

فَقَدْ لَبِثْتُ فِيكُمْ عُمُرًا مِّن قَبْلِهِ ۖ أَفَلَا تَعْقِلُونَ. (يونس - ۱۶)

(بيشڪ آءٌ اوهان ۾ هن کان اڳ (سچي) ڄمار رهيس - پوءِ ڇو نه

ٿا سمجهو.)

(۱) اسماعيل بن عمر عماد الدين ابوالفراء ابن الخطيب القرشي البصري الشافعي (ولادت ۱۲۰۱ع ۽ وفات ۱۲۷۲ع) جو هي ڪتاب دنيا جي تاريخ آهي، جنهن ۾ دنيا جي ابتدا کان سندس زماني تائين جي تاريخ بيان ڪئي ويئي آهي. هن قرآن شريف جو تفسير به لکيو ۽ حديثون به جمع ڪيون.

(اردو دائره معارف اسلاميه، پنجاب يونيورسٽي لاهور، جلد ۱، سال

۱۹۱۴ع. ص ۶۵۴)

۲. حسي معجزات: هي معجزا ئي اصل ۾ فيصلو ڪن معجزا آهن. يعني اهي ظاهر. ڪلم ڪلا معجزا. جنهن جي هر شخص کي خبر پئجي وڃي، جيئن لٺ جو اڙدها ٿي وڃڻ، ڪوڙم واري مريض جو خوش چڱو ڀلو ٿي وڃڻ، چند جو چيرجڻ، آڱرين مان پاڻيءَ جي چشمي جو وهڻ. اهي معجزا هئا، جن کان عام ماڻهو تمام گهڻا متاثر ٿيا.

معجزن بابت ماضي قريب ۽ موجوده دور جي ڪن عالمن جا مختلف رايا آهن؛

(۱) ڪن عالمن معجزن کان ئي انڪار ڪيو آهي. ان جو سبب اهو آهي، جو هو ماده پرستي تي حد کان وڌيڪ ايمان رکندا هئا. هنن ايئن ئي سمجهيو ته دنيا ۾ جيڪي ڪجهه ٿي رهيو آهي، اهو مادي جي حرڪت جي ڪري ٿي آهي. ان کان سواءِ هو غير مسلمن جي انساني تحقيق کان مرعوب هئا. اهوئي سبب آهي، جو هنن قرآن حڪيم ۾ بيان ٿيل واضح معجزن جون به عجيب و غريب تاويلون ڪيون. نه فقط ايترو، پر هنن مان ڪن حضرت عيسيٰ جي وفات جو اقرار ڪيو، جنهن ڪري انهن جي تحريرن مان ڪوڙي نبيءَ جي پوئلڳن قاديانين فائدو ورتو.

(۲) ٻيا عالم اهي آهن، جن معجزن جو انڪار ته نه ڪيو، پر معجزن جو تحقيقي جائزو وٺڻ وقت هنن عقل ۽ تحقيقي انداز کي وڌيڪ دخل ڏنو. جنهن ڪري ڪن معجزن جي روايتن کي ضعين ٺهرائي، انهن جو انڪار ڪيو. هنن جو خيال آهي، ته ڪن ليکڪن هر قسم جي راوين کان هر قسم جون روايتون سواءِ جانچ پڙتال جي اخذ ڪيون ۽ پنهنجن ڪتابن ۾ گڏ ڪيون. مخدوم صاحب، محدث هو، ۽ حديث جي فن تي عبور رکندو هو. ان هوندي به هن عقل ۽ درايت کي دخل نه ڏنو آهي. هو ٻنهي جهانن جي سردار جي عشق ۾ سرشار آهي. هونئن به عشق جي حد اتان شروع ٿئي ٿي، جتي عقل جي حد ختم ٿئي ٿي. هن عشق واري ڪيفيت ۾ هي ڪتاب لکيو آهي، ۽ سواءِ چند ڇاڻ جي انهن سڀني روايتن کي قبول ڪيو آهي، جيڪي معجزن بابت مٿي ذڪر ڪيل

ڪتابن مان ڪنهن ۾ به کيس مليون آهن. اسان به روايت ۽ درايت جي بحث ۾ پوڻ ڪونه ٿا گهرون. جنهن جذبي وچان معجزا لکيا ويا آهن، انهيءَ ئي جذبي تحت سندس بيان ڪيل معجزن کي نشر ۾ آندو ويو آهي.

ڪتاب کي هن انداز ۾ پيش ڪرڻ جو مطلب هي آهي، ته جيئن پڙهندڙن جي دلين ۾ رسول الله ﷺ جي محبت جو جذبو پيدا ٿئي؛ ڇاڪاڻ ته اهو جذبو ئي ايمان جي نشاني آهي. انهيءَ جذبي سان ئي ايمان پختو ٿئي ٿو، اسلام جي حقانيت پوري طرح سامهون اچي ٿي، رسول اڪرم جي ڪامل اڪمل سيرت پوري ڪمال ۽ جمال سان ٻاجهه پري صورت ۾ ظاهر ٿئي ٿي، ۽ انسان کي پورو يقين ٿئي ٿو، ته فقط اها هستي ئي آهي، جنهن جي پيروي ڪجي، جنهن سان ناتو ڳنڍجي، ۽ جنهن جي لڙهه لڳي، زندگيءَ جي اعليٰ مقصد کان آگاهي حاصل ڪجي. دعا آهي ته الله تعاليٰ اسان کي اهڙي توفيق ڏئي، جيئن پاڻ ڪريم جن جي پيروي ڪري دنيا ۽ آخرت سنواريون.

قوت العاشقين جو هي ڇاپو

هن ايڊيشن جو مواد ۽ مضمون بيان ساڳيو آهي، البت ساڳي مواد کي پيش ڪرڻ جو انداز نئون آهي. عام ماڻهن جي سولائيءَ سان پڙهڻ جي خيال کان معجزن جي بيان واري نظمي سٽا کي بدلائي موجوده سليس نشر ۾ آندو ويو آهي. نئين طرح ڪتاب مرتب ڪندي ۽ ان کي سنڌي نثري صورت ڏيندي، قوت العاشقين جا هي ٻه نسخا (هڪ قلمي ۽ هڪ ڇاپي) سامهون رهيا؛

(الف) قلمي نسخو: هي نسخو ڊيمي سائيز جي ۴۶۰ صفحن تي مشتمل آهي، ۽ هر صفحي ۾ گهڻو ڪري چوڏهن سٽون آهن. هي قلمي نسخو ”احمد“ نالي ڪاتب رجب ۱۱۸۵ھ (۱۷۷۱ع) ۾ ڪتابت ڪيو. ڪتاب انسٽيٽيوٽ آف سنڌالاجي لائبريري جي قلمي نسخن واري حصي ۾ موجود آهي. هڪ صفحي جو عڪس هتي ڏنو پيو وڃي، جيئن قديم صورتخطي ۽ ٻوليءَ جو اندازو ٿئي. نمونو هت به ڏجي ٿو؛

تان فرمايو رسول رب جي ﷺ مشفق مهر ملا
 ته جيڪو ڪافر شرط ڪيو سو ڪرهو قبول
 مان ڇڏي حضرت سلمان ڪيهر دشمن جي هئا
 پسو انهي باجه نبي کي ﷺ عالم اماما
 رحمت کي رسول جي ڪنڌي مور نڪا
 تڏه حضرت صديق ڏنا درهم يهودي کي سوره سا پورا
 پن نهال گرايا تارين جا سڄي محمدا ﷺ
 سي آئي يهوديءَ هيڪاندا ڪئا، ترپسا نها لنجا
 هئو تهجي باغ ڏوه نرمل نور هدا ﷺ

ٻولي ۽ صورتخطي جو جائزو: /ت/، /ڌ/، /ج/، /پ/، /ق/
 ساڳي نموني لکيا ويا آهن، جيئن موجوده صورتخطي ۾ لکجن پيا. /
 ي/ کي ڪٿي نقطا ڏنا ويا آهن، ته ڪٿي نه /ا/ جو اچار هيٺان ايي ليڪ
 /T/ ڏئي ظاهر ڪيو ويو آهي. البت هيٺيان حرف هن طرح لکيا ويا آهن:
 * /ڙ/ کي /ا/ * /جه/ کي /ج/
 * /ڌ/ کي /ڏ/ ڪري لکيو ويو آهي؛ (يعني /د/ جي مٿان ٻه نقطا
 ڏئي، تيئن نقطو انهن جي مٿان ڏنو ويو آهي) * /گ/ کي /ڪ/ * /ک/ کي /
 ڪ/ * /ج/ کي /چ/ * /ڪ/ کي /ک/ * /ن/ کي /ن/ ڪري لکيو ويو آهي. /
 گه/ کي /ڪ/ ڪري لکيو ويو آهي. /ت/ کي /ت/، /پ/ کي /ب/ ڪري
 لکيو ويو آهي. * /اون/ جي بدران ٻه پيش/ءِ/ ۽ /اين/ جي بدران ٻه
 زيرون /ٽ/ ڏنيون ويئون آهن.
 ”املا“ جي لحاظ کان ڏنو وڃي، ته گهڻي قدر ٻه لفظ ملائي لکيا
 ويا آهن، جهڙوڪ؛

”ته جيڪو“ کي ”تجيڪو“ * ”نهالن جا“ کي ”نهالنجا“ ڪري
 لکيو ويو آهي. ان کان سواءِ نون غني جو استعمال به گهٽ آهي. لاڙ جي
 محاورن جون لساني خصوصيتون به هت واضح آهن، مثلاً؛

معياري محاورو	مخدوم صاحب وارو لاڙي محاورو	معياري محاورو	مخدوم صاحب جو لاڙي محاورو
تنهن	ته	ڏانهن	ڏوه
ڪنهن	ڪه	ڏيوم	ڏهوم
جڏهن	جڏه	ڪيو	ڪئو
تنهن جي	تهجي	مون	من
تڏهن	تڏه	چونس	چونس
هليو	هليو		

سنڌي زبان جي لاڙي محاوري جا ٻه ڪيترائي لفظ ڪتب آندل آهن، جهڙوڪ:

* نهال (ڪجين جون جهتون) ثمر = ڪار ڪون * ملا = ڪان * سيرا = وڏي ماتا. ٻيا به ڪيترائي لفظ آهن، جن جي معنيٰ اوهان کي هن ڪتاب جي شروع واري حصي جي حاشيءَ ۾ ملندي. انهن خاصيتن کان سواءِ ڪٿي ڪٿي، فخرن ۽ ستن جي نحوي جوڙجڪ به نرالي آهي. ان سلسلي ۾ هڪ سٺ جي معنيٰ نموني طور ڏجي ٿي:

”اچي ننڍا ئي ڏينهن ۾، سيرا مون لنگهيا.“

(هتي ”ننڍا ئي ڏينهن“ جي معنيٰ ٿيندي، ننڍڻ ۽ ”سيرا من لنگهيا“ جي معنيٰ ٿيندي، مون کي وڏي ماتا نڪتي.)

(ب) مسلم ادبي سوسائٽي جو ڇپايل: هن ڇاپي ۾ اصل ڪتاب کي هوبهو، موجوده صورتخطي ۾ ڇاپيو ويو آهي. البت ڪٿي ڪٿي پڙهڻي پوري نه بيهاري وئي آهي، ڇاڪاڻ جو پراڻي صورتخطي پڙهڻ به ڏکيو ڪم ٿي پيو آهي.

قداamt جي لحاظ کان قوت العاشقين جي اهميت: برصغير پاڪ وهند جي ڪنهن به ٻوليءَ ۾ قوت العاشقين کان اڳ ۾ معجزن بابت ڪو

ٻه ڪتاب نه ڇپيو آهي. اردو زبان ۾ معجزن جو پهريون باقائده ڪتاب مولانا مفتي عنايت الله جو ”الڪلام المبين في آيت رحمة للعالمين“ آهي، جيڪو قديم اردو نثر ۾ ۱۳۶۹ھ (۱۹۴۹ع) ۾ لکيو ويو. (۱) ان کان اڳ ۾ اردو جي ميلادن مان يا مولود نامن ۾ معجزا بيان ٿيل ملن ٿا. اهڙي نوعيت جو پهريون مولود نامو، ”انوار رسول“ جي نالي سان غفار شاهه قادري جو لکيل بنگلور مان ۱۸۵۸ع ۾ ڇپيو. (۲)

سنڌي زبان ۾ به ڪيترن ئي عالمن ۽ شاعرن مخدوم صاحب جي تتبع ۾ ڪيترائي معجزا منظوم ڪيا، پر مخدوم صاحب کان سواءِ ڪنهن به شاعر توڙي عالم سنڌي ۾ سلسليوار معجزا هڪ ڪتاب ۾ منظوم نه ڪيا آهن. قدامت جي لحاظ کان به مخدوم صاحب جي هن ڪتاب کي برصغير پاڪ و هند ۾ اوليت جو شرف حاصل آهي. تيرهين صدي هجري ۾ هڪ ٻئي سنڌي عالم ۽ عاشق رسول مخدوم محمد صالح وزير آبادي (وفات ۱۲۶۸ھ = ۱۸۵۱ع) فارسي نظم ۾ پاڻ ڪريم جن جا معجزا سلسليوار بيان ڪيا آهن. ان کانسواءِ هن فارسي ۾ نعتيه ديوان به لکيو آهي. هو شڪارپور ضلعي جي ڳوٺ وزير آباد (تعلقو لکي) جو ويٺل هو.

قوت العاشقين کي سنڌ جي ڪنڊ ڪڙڇ ۾ مقبوليت حاصل ٿي ۽ ڏاڍي ذوق ۽ شوق سان پڙهيو ويو. هن کان پوءِ سنڌي زبان جي نظمي سٺا ۾ بيشمار معجزا لکيا ويا. معجزا منظوم ڪرڻ وارن مان سيد خير شاهه (ميرن جي دور جو عالم)، مل محمود پلي، پانڌي آريسر، رمضان واڌو، رمضان ڪنير، فقير محمد ماڇي، شاهه محمد ديدڙ، غلام مهدي شاهه، عبدالله ڊڪڻ، حمل فقير لغاري، ولڻ ولهاري، محمد حسن شيخ، حبيب الله، امام بخش ۽ لعل محمد جا نالا قابلِ ذڪر آهن.

(۱) مولانا احمد سعيد دهلوي، معجزات رسول اڪرم، ڪراچي، ۱۹۸۴ع ص ۴۳.

(۲) ڊاڪٽر انور محمود خالد: اردو نثر ۾ سيرت رسول، اقبال اڪيڊمي پاڪستان، لاهور ۱۹۸۹ع ص ۲۹۴.

بِسْمِ اللَّهِ الرَّحْمَنِ الرَّحِيمِ

رسول الله ﷺ جا معجزا

معجزن جو پهريون قسم

هن ڀاڱي ۾ اهي معجزا بيان ڪيا وڃن ٿا، جيڪي پاڻ ڪريم ﷺ جي ولادت باسعادت کان اڳ ۾ ظهور ۾ آيا.

پهريون معجزو

جڏهن سمورا عالم اڃا ظاهر نه ٿيا هئا، تڏهن سڀ کان پهريائين الله تعاليٰ پنهنجي نور مان نبي ڪريم ﷺ جو نور خلقيو. سيرت گازرونيءَ ۾ آيو آهي، ته پاڻ سڳورن جو نور مبارڪ حضرت آدم جي تخليق کان ٻاهتر هزار ورهيه اڳ ظاهر ٿيو. ان کان پوءِ نبي ڪريم ﷺ جو نور حضرت آدم ع جي نرڙ ۾ پڌرو ٿيو. جڏهن حضرت بيبي حوا کي حمل ٿيو، ته اهو نور، بيبي حوا جي نرڙ ۾ ظاهر ٿيو. ان حمل مان جڏهن حضرت شيث عليه السلام تولد ٿيو، ته ان جي پيشانيءَ ۾ ان نور جي جوت جو جلوو ظاهر ٿيو.

اهڙيءَ طرح اهو نور مبارڪ، هڪ جي پيشانيءَ مان ٻي جي پيشانيءَ ۾ ظاهر ٿيندو رهيو. تان جو جناب عبدالمطلب جي پيشانيءَ ۾ ان جمال جو جلوو نمودار ٿيو. جڏهن جناب حضرت عبدالمطلب کي حضرت عبدالله نالي فرزند تولد ٿيو، ته اهو نور حضرت عبدالله جي نرڙ مبارڪ ۾ پنهنجو جلوو جمال ڏيکاريندو رهيو. آخر حضرت عبدالله مان اسان جو آقا رحمة للعالمين، سبب وجهه کائنات، خاتم النبيين حضرت محمد مصطفيٰ ﷺ تولد ٿيا، ۽ اهو نور پنهنجي پوري آب ۽ تاب، جوت ۽ جمال سان ظاهر ٿيو، جنهن ڪفر جي ٻاٽ اونداھ ۾ واحد جي وحدانيت جي روشني پکيڙي.

ٻيو معجزو

الله تعاليٰ پنهنجي عرش جي ٽئين تي ۽ لوح محفوظ تي نبي ڪريم ﷺ جو اسم مبارڪ محمد ﷺ لکايو آهي. ان کانسواءِ بهشت جي جڳهن، دروازن، قبن، وٿن جي پن، ماڙين ۽ انهن جي پردن تي به پنهي جهانن جي سردار جو اسم مبارڪ لکيل آهي. سدرۃ المنتهيٰ تي به الله تعاليٰ پنهنجي حبيب ڪريم ﷺ جو اسم مبارڪ لکرايو آهي. ملائڪن جي منهن ۾ سندن ٻن اکين جي وچ تي به پاڻ سڳورن جو نالو مبارڪ لکيل آهي. حضرت آدم ع جي ٻن ڪلھن جي وچ تي به پاڻ ڪريمن جن جو نالو مبارڪ لکيل هو. حضرت سليمان جي منڍيءَ ۽ حضرت موسيٰ جي عصا تي به پاڻ سڳورن جو اسم مبارڪ لکيل هو. قادر ڪريم، پنهنجي حبيب ڪريم ﷺ سان ايڏا ته ڪرم ڪيا آهن، جن جو ڳاڻيٽو ئي ڪونهي.

ٽيون معجزو

پنهي جهانن جي سردار امام الانبياء، نبي آخر زمان حضرت محمد مصطفيٰ ﷺ کان اڳ ۾ جيڪي به نبي ٿي گذريا آهن، انهن سڀني کان الله تعاليٰ اهو واعدو ورتو هو، ته ان وقت جڏهن ڪائنات جا ڪارڻي ظاهر ٿين ۽ اوهان مان ڪي جيئرا هجن يا اوهان جي امتن مان جيڪي ماڻهو موجود هجن، اهي سڀ رحمة للعالمين تي ايمان آڻين. منهنجو حبيب ڪريم ﷺ جيڪي فرمائي، اهو مڃجو، ۽ مٿن ايمان آڻجو. قرآن شريف جي هن آيت ۾ انهيءَ ڳالهه ڏانهن اشارو آهي:

وَاِذَا اخَذَ اللهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثَمَّ

جائڪم رسول مصدق لما معكم لتؤمنن به ولتنصرنه (آل عمران - ۸۱)

(۽ جڏهن الله (سڀني) پيغمبرن کان انعام ورتو ته جيڪي ڪتاب ۽ حڪمت اوهان کي ڏيان، تنهن کان پوءِ جيڪو (علم) اوهان وٽ آهي، تنهن جو سڄو ڪندڙ هڪ پيغمبر اوهان وٽ اچي ته کيس ضرور مڃجو ۽ کيس ضرور مدد ڏجو.)

اهوئي سبب آهي، جو سڀ ڪنهن نبيءَ، نبي آخر زمان ﷺ جون

بشارتون ڏنيون. انهن مان سڀني پنهنجي امتن کي وصيت ڪئي، ته اسان کانپوءِ نور الانبياءَ ۽ ٽيٽ ظاهر ٿيندو. اوهان مان جيڪڏهن ڪو ان زماني ۾ جيئرو هجي، اهو ان تي ايمان آڻي.

چوٿون معجزو

ڪعبه الله ڏانهن هڪ ڪافر ابرهم (۱) نالي يمن مان لشڪر وٺي اهو ارادو ڪري نڪتو، ته وڃي ٿو ڪعبه الله جي ڀتين کي ڊاهيان. ان جي لشڪر ۾ ۶۰ هزار ماڻهو هئا؛ جن ۾ تيرهن هاڻي هئا. انهن مان هڪ هاڻيءَ جو نالو ”محمود“ هو، جيڪو وڏي طاقت وارو هو. اهو

(۱) قرآن شريف ۾ ”اصحاب الاخدود“ جو ذڪر آيو آهي. هي اهي ايمان وارا عيسائي هئا، جيڪي توحيد تي قائم هئا. ان وقت نجران ۾ يهودي بادشاهه ”ذونواس“ حڪمران هو. هن مٿن زور رکيو، ته هو توحيد جو عقيدو ڇڏي، سندس مشرڪانه ۽ ڪافرانہ مذهب قبول ڪن؛ پر هنن ائين ڪرڻ کان نابري واري، نتيجي ۾ هنن کڏون کوٽائي، انهن ۾ باهم ٻارائي، انهن سڄو ايمان رکندڙ عيسائين کي باهم ۾ اڇلائي ڇڏيو. اهو ئي سبب آهي، جو انهن سڄن مومنن کي قرآن حڪيم ۾ ”اصحاب الاخدود“ جي لقب سان ياد ڪيو ويو آهي.

انهيءَ ظلم جو بدلو وٺڻ لاءِ حبش جي عيسائي بادشاهه يمن تي حملو ڪري يهودي حڪومت جو خاتمو ڪيو، ۽ ۵۲۵ع ۾ ان سڄي علائقي تي عيسائي حڪومت قائم ڪئي.

انهيءَ لڙائيءَ ۾ قسطنطينه جي رومي حڪومت به حبشي حڪومت جو ساٿ ڏنو. عرب مؤرخن جي روايتن موجب ان عيسائي لشڪر جا ٻه سپهه سالار هئا. ”ارياط“ ۽ ”ابرهم“. انهن ٻنهي ۾ به ويڙهه هئي، آخر ”ابرهم“ کي ان علائقي جو گورنر بنايو ويو. طاقت حاصل ڪرڻ کان پوءِ ”ابرهم“ خود مختار ٿي ويو. هن فقط نالي ماتر حبش جي بالادستي قبول ڪئي. طاقت حاصل ڪرڻ کان پوءِ هن عرب علائقن ۾ عيسائيت ڦهلائڻ لاءِ ڪوشش شروع ڪئي. انهيءَ مقصد لاءِ هن يمن جي گاديءَ جي هنڌ ”صفاء“ ۾ هڪ وڏي ڪليسا تعمير ڪرائي. ان کان پوءِ هن عربن جو رخ ڪعبي کان ان ڪليسا ڏانهن ڦيرائڻ لاءِ ڪوشش شروع ڪئي.

لشڪر وٺي هو مڪي جي ٻاهران اچي نڪتو. اتي هن مڪي جي ماڻهن جو مال هنيون. انهن ۾ جناب عبدالمطلب جا ۲۰۰ اٺ به هئا. (۲) هن جناب عبدالمطلب کي گهرايو (۳) کيس چيائين، ته اسان کي توهان سان ڪو جهيڙو ڪونهي. اسان فقط ڪعبي کي ڊاهڻ لاءِ آيا آهيون. ان تي جناب عبدالمطلب کيس چيو ته اسان اوهان سان ويڙهه نه ڪنداسون. ڪعبي جو نگهبان پاڻ الله تعاليٰ آهي. اسان جي وس ۾ ڪونهي؛ اهوئي ان کي محفوظ رکندو. محمود هائي جناب عبدالمطلب جي نراڙ ۾ نبي ڪريم ﷺ جو نور ڏسي، سجدي ۾ ڪري پيو، ۽ ڪنڌ لوائي جناب عبدالمطلب کي سلام ڪيائين. نه فقط ايترو، پر چٽيءَ زبان سان جناب عبدالمطلب سان ڳالهائڻ لڳو، ۽ چوڻ لڳو؛ حضرت محمد مصطفيٰ ﷺ تي اسان جا سلام هجن، جنهن جو نور اوهان جي منهن مبارڪ مان چمڪي ٿو. اهو اوهان جي پٺ مان پيدا ٿيندو. ان کان پوءِ جيئن ئي ”ابرهه“ جناب عبدالمطلب ڏانهن نهاريو، ته سندس نوراني چهرو ڏسي ڏاڍو عجب

ان کان پوءِ هو ۵۷۱ع ۾ ۶۰ هزار ۽ تيرهن هائين (هي روايت موجب ۹ هائين) سان ڪعبي تي چڙهائيءَ لاءِ هليو. واٽ تي ڪن عرب حڪمرانن سندس مقابلو ڪيو. پر شڪست کاڌائون. آخر هو مڪي شريف کان ٽن ڪوهن جي مفاصلي تي الحنيس (يا الحنيس) نالي هنڌ تي پهتو. اتان هن ماڻهو موڪلي ”اهل تهامه“ ۽ قريشن جو ڪجهه مال ڦريو؛ جنهن ۾ حضور نبي ڪريم جي ڏاڏي جناب عبدالمطلب جا به سؤ اٺ به هئا.

(۲) ڏنگيءَ ۾ آيل عبارت قوت العاشقين ۾ آيل ڪانهي. اها عبارت مخدوم صاحب جي تفسير هاشمي تان ورتي وئي آهي.

(۳) هڪ روايت ۾ ائين به آيو آهي، ته ”ابرهه“ قريشن کي چواڻي موڪليو ته مان (اوهان سان وڙهه نه آيو آهيان، پر ڪعبو ڊاهڻ آيو آهيان. ان لاءِ جيڪڏهن مهاڏو ڏيندؤ ته پوءِ اوهان کي جاني ۽ مالي نقصان رسائيندس. مڪي جي ماڻهن کي اهو به چواڻي موڪليائين، ته پنهنجو مک ماڻهو موڪليو، ته اچي مون سان ڳالهائي. روايت موجب ان پيغام تي به ان سان گڏ پنهنجو مال ڇڏائڻ لاءِ جناب عبدالمطلب ڏانهس ويو.

۾ پئجي ويو. انهيءَ نور ايئن ٿي تجلا ڏنا، جو چوڏهينءَ جي چنڊ جي روشني به ان جي آڏو هيچ هئي. ان تي ايڏي ته هيبت ٿيس، جو بيهوش ٿي ڪري پيو ۽ رڙيون ڪرڻ لڳو. سندس دانهون ۽ ڪوڪون سڀني ٻڌيون، اهي دانهون اهڙيون هيون، جيئن ڍڳو ڪسڻ وقت ڪندو آهي.

الله تعاليٰ کيس ۽ سندس لشڪر کي خوار خراب ڪيو. ان جي لشڪر کي ناس ڪرڻ لاءِ الله تعاليٰ ابابيل پکي موڪليا. قرآن حڪيم ۾ آيو آهي.

وارسل عليهم طيرا ابابيل ترميهن بحجارة من سجيل (الفيل - ۳ ۽ ۴)

(۽ وڻن ۾ پکي مٿن موڪليائين، جن پکيون پھڻيون کين هنيون

ٿي). (۱)

انهن پکين مان هر هڪ کي ٽي ٽي پھڻيون هيون، جن مان ڪي چڻي جيڏيون ته ڪي مھرن جيڏيون هيون، اهي پھڻيون کين پيرن جي چنبي ۾ هيون ۽ هڪ چھنب ۾ هين. پکين، ڪافرن جي مٿان اهي پھڻيون اڇلايون، پٿري انهن جي مٿي کي لڳي، جسم ۾ تنگ ڪري، هيٺان نڪرندي ٿي ويئي. اهڙيءَ طرح لشڪر جا سڀ ماڻهو خوار خراب ٿيا. ڪيترائي ماڻهو ۽ گهوڙا مري ويا. ڪي مئا، ته ڪي وري دهشت کان وٺي ڀڳا. اهو ڏسي جناب عبدالمطلب سرهو ٿيو ۽ مڪي جا ماڻهو ڏاڍو خوش ٿيا. اهو نبي ڪريم ﷺ جو معجزو آهي. (۲)

(۱) هي واقعو ۽ پاڻ سڳورن جو معجزو مخدوم صاحب تفسير هاشمي ۾

سورة ”الفيل“ جو تفسير لکندي، تفصيل سان بيان ڪيو آهي.

(۲) مخدوم صاحب تفسير هاشمي ۾ ڄاڻايو آهي ته:

”الله تعاليٰ نبي ڪريم ﷺ جي قريش سان رعايت ڪئي. ... هي معجزو پاڻ

سڳورن جي وڏن معجزن مان آهي، توڙي جو هي معجزو پاڻ ڪريم جن جي هن جهان ۾ اچڻ کان اڳ جو آهي. هي واقعو ان وقت ٿيو، جڏهن ٻنهي جهانن جا سردار اڃا تولد نه ٿيا، پر هي انهن معجزن مان آهي، جيڪي پاڻ سڳورن جي ولادت کان اڳ ۾، پر سندن طفيل وقوع پذير ٿيا. البت ان تي عالمن ۾ اختلاف آهي. ته انهيءَ واقعي ۽ پاڻ سڳورن جي ولادت جي وچ ۾ ڪيترو عرصو آهي. ڪن

پنجون معجزو

حبيب ڪريم ﷺ جن جڏهن پنهنجي والده ماجده جي پيٽ ۾ سرجيا، تڏهن رجب جي ٻارهين تاريخ هئي ۽ جمعي جو ڏينهن هو. ان کان پوءِ نبي ڪريم ﷺ جو نور حضرت عبدالله مان ٿري، پاڻ سڳورن جي والده ماجده بي بي آمنه جي نرڙ مبارڪ ۾ نمودار ٿيو.

ڪتابن ۾ آيو آهي، ته جڏهن حضرت عبدالله ۽ حضرت بي بي آمنه جو اڃا مڱڻو ٿيل هو، ۽ شاديءَ ۾ اڃا هڪ ڏينهن هو، تڏهن حضرت عبدالله هڪ عربياڻي ”فاطمه“ نالي وٽان اچي لنگهيا. هو ڏاڍي شاهوڪار عورت هئي، ۽ تمام گهڻو مال متاع هوس. هن ڪتابن مان اها خبر ٻڌي هئي، ته نبي آخر زمان پيدا ٿيندو، جيڪو ملڪن جو مالڪ ٿيندو. ان جو نالو محمد (ﷺ) هوندو. ان ڏينهن جڏهن حضرت عبدالله ان عورت وٽان اچي لنگهيو، ته هن کي اهو نور حضرت عبدالله جي نرڙ مبارڪ ۾ نظر آيو. اهو اهاءُ (سوجهرو، تجلو) پسي، اها عورت حضرت عبدالله تي موٽ تي پئي، ۽ گجهه ڳوٺ ۾ حضرت عبدالله ڏانهن شاديءَ جو پيغام موڪليائين. شاديءَ جي پيغام ۾ چوائي موڪليائين ته حضرت عبدالله جيڪڏهن ساڻس شادي ڪندو، ته هو سندس ٻانهي ۽ گولي ٿي گذاريندي.

انهيءَ ئي رات حضرت عبدالله جي شادي حضرت بيبي آمنه سان ٿي، بي بي سائڻن کي انهيءَ ئي رات حمل ٿيو، ۽ نبي ڪريم ﷺ جو نور بي بي سائڻن جي نرڙ ۾ منتقل ٿيو. ڏينهن جو جڏهن حضرت عبدالله ان عورت وٽان اچي لنگهيو، ته ان سان ڳالهائڻ لڳو. ان عورت کيس چيو، ته هينئر اهو نور تنهنجي نرڙ ۾ نظر نه ٿو اچي. وڌيڪ چيائين ته، جنهن نور کي حاصل ڪرڻ لاءِ مون اوهان ڏانهن شاديءَ جو پيغام موڪليو

پنجام ته ڪن چاليهه سال ٻڌايو آهي؛ پر صحيح قول هي آهي، ته هي ٻئي واقعا هڪ ئي سال ۾ ٿيا. ”(تفسير هاشمي، نثري صورت، ص ۲۴۹) مخدوم صاحب جو قول تاريخي حقيقت جي روشني ۾ به صحيح آهي.

هو، اهو هينئر اوهان وٽ آهي ئي ڪونه؛ انهيءَ ڪري آءٌ پنهنجي آڇ واپس ٿي وٺان. الله تعاليٰ پنهنجي مرضيءَ جو مالڪ آهي ته جنهن تي وٿيس تنهن تي پنهنجو فضل ڪري؛ ٻي ڪنهن جو وس ڪونهي.

بهرحال ٻنهي جهانن جي سردار جا اهي معجزا آهن، جن جهان کي جمال جي جوت سان منور ڪيو. روايت ۾ آيو آهي، ته جنهن رات پاڻ ڪريم جن پنهنجي امڙ سانئڻ جي پيٽ ۾ سرجيا، تڏهن ان رات الله تعاليٰ بهشت جا دروازا کولي ڇڏيا. ان کان سواءِ ڪافرن جي پوڄن وارا بت اونڌا ٿي ڪري پيا؛ بادشاهن جا تخت آبڻا ٿي ڪريا؛ زمينن ۽ آسمانن ۾ اعلان ٿيو، ته نبي آخرزمان سرجيو آهي، جيڪو زمينن ۽ آسمانن جي روشني آهي، جيڪو سراپا سونهن ۽ سرهاڻ آهي، جيڪو سيد المرسلين ۽ امام الانبياء آهي، ان کان اڳ ۾ قرپشن ۾ ڏاڍو ڏڪر هو، پاڻ سڳورن جي سرجن سان سڪر سٿائو ٿيو، مينهن وٺو، سڪا پٽ ساوا ٿيا، گل گلزاريون ٿيون. مطلب ته خوشحالي ٿي. انهيءَ خوش بختي، خوشحاليءَ ۽ برڪت سبب ماڻهن ان سال جو نالو ”فتح سال“ رکيو.

جهون معجزو

جنهن رات الله جا پيغمبر ﷺ سرجيا، ان رات قرپشن جي سڀني وهڻن ڳالهائون، سڀني جي واٽان اهو آواز نڪتو، ته الله تعاليٰ جو رسول محمد مصطفيٰ ﷺ سرجيو آهي؛ جيڪو زمينن ۽ آسمانن جي سونهن آهي، ۽ ڏينهن کي روشن ڪندڙ ڏيئو آهي. ان رات جانور ڊوڙندا مشرق کان مغرب ڏانهن ويا، ۽ هڪ ٻئي کي خوشيءَ جون خبرون ڏيڻ لڳا، ته سڄو پيغمبر ﷺ سرجيو آهي. هاڻي ان جي نور سان جهان روشن ٿيندا، جيڪي جانور درياءَ ۾ رهندڙ هئا، انهن به ڊوڙي اچي هڪ ٻئي کي اهي خبرون ڏنيون؛ ته سڄڻ سونهارا سرزمين تي تشریف فرما ٿيا آهن. جيستائين حضور ﷺ جن بيبي آمنه رضه جي پيٽ ۾ هئا، تيستائين مهيني ۾ هڪ ڀيرو اهو اعلان پيو ٿيندو هو، زمينن ۽ آسمانن ۾ اهو آواز پيو ايندو هو، ته خوشيون ڪريو، جو پرين پيارا جلدي زماني ۾ ظاهر ٿين

وارا آهن. مير محمد ڪارڻي، مشفق مجتبيٰ، سونهاري حبيب ڪريم ﷺ
جا اهي معجزا آهن.

اي منهنجا مالڪ ڪريم، تون اسان تي ڪرم ڪر. حضرت محمد
مصطفيٰ ﷺ جنهن کي جملي جهانَ عطا ٿيل آهن، جي برڪت سان انهن
سڀني جون پڇڙايون بخش، جن پنهنجي زبان سان ڪلمو چيو آهي:
لا اله الا الله محمد رسول الله صلي الله عليه وسلم

۽ مٺي مرسل تي ايمان آندو. عالمن لکيو آهي، ته ان چڪ جو جواب
ڏيندڙ ملائڪن مان هو.

نائون معجزو

روايت آهي، ته رسول الله ﷺ جي ولادت وقت سندن والده ماجده
حضرت بيبي آمنه فرمايو: مون ڏانهن آسمان مان تارا هلي آيا. مون
سمجھيو، ته ڄاڻ ٿا منهنجي مٿان ڪرڻ، پر اهي اکين آڏو اچي بيهي
رهيا، مٺي مرسل جا اهڙا ساراهيندڙ ڏسي مان عجب ۾ پئجي ويس.

ڪتابن ۾ هي روايت به آهي، ته بيبي آمنه ان رات ئي پلارا
ماڻهو ڏٺا، جيڪي نوراني چهري وارا هئا. اهي بيبي صاحب جي گهر آيا.
انهن مان هڪ جي هٿ ۾ چانديءَ جو ڪوزو هو، جنهن ۾ ڪتوريءَ کان
وڌيڪ خوشبوءِ وارو پاڻي هو. ٻئي جي هٿ ۾ سائي زمرد جي چلمچي
هئي. ٽين ماڻهوءَ جي هٿ ۾ پَٽَ جو اڇو ڪپڙو هو. شڪل صورت ۾
ماڻهو ٿي نظر آيا، پر اصل ملائڪ ٿي معلوم ٿيا. جنهن جي هٿ ۾ پَٽَ
جو اڇو ڪپڙو هو، اهو ملائڪ ”رضوان“ هو، جيڪو بهشت جو خزانچي
آهي. انهيءَ ڪپڙي مان منڊي ڪڍي، جيڪا اچي رنگ جي هئي ۽ تجلا
ٿي ڏٺائين. اها منڊي انهيءَ ڪوزي جي پاڻي ۾ ست پيرا ڌوڻائين. ان کان
پوءِ اها مهر ڪري ٻنهي جهانن جي سردار جي ٻنهي ڪلھن جي وچ تي
هنيائين. اهڙيءَ طرح نبوت جي نشاني ٺهي پئي. ان تي صاف اڪرن ۾
”محمد رسول الله“ لکيل هو. ان کان پوءِ پاڻ سڳورن کي ڪٿي چلمچي
۾ ويهاريائين، ۽ ڪوزي جي پاڪ پاڻيءَ ۾ وهنجاريائين. لڳن مبارڪن
تي تيل مڪيائين ۽ سرمو پاتائين. ان کان سواءِ مٺي مرسل کي ڪي ٻجها
پيغام رسايائين، جن جو مطلب اهو هو ته بهشت جا قفل ۽ ڪنجيون
اوهان کي عنايت ڪيا ويا. هي جهان توهان جي حوالي آهي، ۽ توهان ان
جا سردار آهيو. جيڪي اوهان جي پيروي ڪندا، انهن کي آخرت ۾
بهشت جا ميوا نصيب ٿيندا. جيڪي اوهان جي فرمان کان ڦرندا (يعني
اوهان جي پيروي نه ڪندا)، اهي دوزخ ۾ داخل ٿيندا ۽ ان جي باهه ۾
پيا سڙندا.

اهي نياپا ڏيئي جڏهن فارغ ٿيا، ته پاڻ ڪريم جن کي سلام

فرزند ارجمند الاڻي ڪاڏي ويو، ملندو به الاڻي؟ آءُ هينئر ڇا ڪريان،
پنهنجي پياري کي ڪيئن هٿ ڪريان؟

ايئن ئي ٻڌتيءَ ۾ هيس، ته ڪڪر پاڻ ڪريم کي مون وٽ ڪشي
آيو. ڇا ڏسان، ته کين سائي پٽ جا پاڪيزا پهراڻ پيا آهن، جن ۾
ويڙهيل آهن، ۽ انهن تي پاڻيءَ جا ڦڙا پيا ٿا چمڪن. ايئن ئي معلوم
ٿيو، ته کين وهنجاريو ويو آهي، ۽ پوءِ کين پٽ جي پاڪيزن ڪپڙن ۾
ويڙهيو ويو آهي. سندن نراڙ ڏانهن ڏٺو، ته اهو جمال جي جوت کان
چمڪيو ٿي، انهيءَ روشنيءَ مڪي کي منور ڪري ڇڏيو هو، ۽ مشرق ۽
مغرب جي وچ ۾ روشني ڦهلائي ڇڏي هئي. انهيءَ سهائي سبب شام جا
محل ۽ ماڙيون ظاهر ظهور ڏسڻ ۾ آيون.

بي بي سائين حضرت بيبي آمنه فرمايو، ته مون وٽ جيڪا دائي
هئي، ان جو نالو ”شفا“ هو. هوءَ حضرت عبدالرحمان بن عوف جي ماءُ
هئي. ان به چيو، ته پاڻ سڳورن جي ڄمڻ سان مون کي شام جا گهر
تڙچتا نظر آيا، حالانڪ مڪي کان شام جو پنڌ چاليهن ڏينهن جو
آهي. ان کان سواءِ هن چيو، ته پاڻ سڳورن مان ڪٿوري کان به وڌيڪ
خوشبو ٿي آئي.

بيبي ”شفا“ کان هيءَ روايت به آهي، ته جڏهن پاڻ ڪريم جن کي
پنهنجي هٿن سان ڄڻايم، تڏهن ڄمڻ سان چڱڪ ڏٺائين، ۽ پوءِ هي لفظ
چيائين:

الله اڪبر، والحمد لله ڪثيرا

(الله وڏو آهي، بلڪل ئي مٿاهون؛ ۽ الله لاءِ ئي حمد آهي، بلڪل ئي
گهڻو)

پاڻ ڪريم جن جو اهو پهريون ڪلام هو. ان کان پوءِ پنهنجي
ڪنن سان غيب مان هي آواز ٻڌو:

”يرحمڪ الله“ (توتي الله رحم ڪري)

اها خبر نه پيئي ته چڱڪ جو جواب ڪنهن ڏنو. اها ڳالهه مون دل
۾ رکي ڇڏي. گهڻي وقت کان پوءِ پاڻ سڳورن تي جڏهن وحي نازل
ٿيو، ۽ نبوت جو اعلان فرمايائون، تڏهن منهنجا شڪ سبها دور ٿي ويا

جيستائين نبي ڪريم ﷺ جن هجرت ڪري، مديني شريف ڏانهن اسهيا، تيستائين اها حويلي سندن ئي هت ۾ هئي. ان کانپوءِ پاڻ سڳورن جو مڪي شريف وارو گهر حضرت علي ڪرم الله وجهه جي پاءِ حضرت عقيل بن ابو طالب جي قبضي ۾ رهيو.

هجرت جي ڇهين سال حضرت عقيل رضه حضور نبي ڪريم ﷺ وٽ اچي اسلام قبول ڪيو. ان کان پوءِ پاڻ ڪريم جن اهو گهر حضرت عقيل رضه کي بخشيش ڪري ڏنو. حضرت عقيل رضه جي وفات کان پوءِ اهو گهر سندس فرزندن کي ورثي ۾ مليو، جن قبيلي ثقيف جي محمد بن يوسف کي وڪرو ڪري ڏنو.

گهڻي وقت کانپوءِ جڏهن هارون رشيد جي ماءُ خيزران بنت حارث حج ڪرڻ آئي، تڏهن هن اها حويلي خريد ڪري، اتي مسجد تعمير ڪرائي.

بهرحال پاڻ سڳورن جي ولادت باسعادت، جهانن لاءِ وڏي رحمت ۽ برڪت جو باعث ٿي. روايت آهي، ته جڏهن نبي نور هدي تولد ٿيا، تڏهن آسمانن جا دروازا کليا، بهشت جا در ۽ دريون کليا، ۽ دوزخ جا دروازا بند ٿيا. ان ڏينهن سج وڌيڪ روشن ٿيو. ان سال جن عورتن وٽ ڪيو، انهن سڀني کي پٽ ڄاوا. آنحضرت ﷺ جا اهي معجزا آهن.

انئون معجزو

حضرت حبيب ڪريم ﷺ جي والده ماجده حضرت بيبي آمنه فرمايو، ته جڏهن مٿو مرسل تولد ٿيو، تڏهن پنهنجي اکين سان ڏٺم ته چمندي ٿي سجدو ڪيائين، ۽ مٿي آسمانن ڏانهن هٿ ڪنيائين، چڱڪ دعا پيو گهري. انهيءَ ئي گهڙي آسمان تي اچو ڪڪر ظاهر ٿيو. اهو تمام ڏاڍو روشن هو، ۽ ان مان مٿو آواز ٿي آيو، جيڪو گهوڙن جي هٿڪار جهڙو ۽ پکين جي لات جهڙو هو. اهي تنوارون مون پنهنجي ڪنن سان ٻڌيون ٿي. اهو ڪڪر اوري اچي ورنهه وريام (نبي ڪريم ﷺ) کي کڻي، مٿي هليو ويو. ان ڪڪر کڻي وڃي کين زمين ۽ آسمانن جو سير ڪرايو، ۽ مشاهدا ڪرايا، ان کان پوءِ اهو ڪڪر پاڻ ڪريم ﷺ جن کي مون وٽ وٺي آيو. انهيءَ وچ ۾ آڏي ششدر ٿيس، ته منهنجو

معجزن جو ٻيو قسم

جيڪي معجزا نبي ڪريم ﷺ جي ولادت باسعادت کان پوءِ ظاهر ٿيا، انهن جو ٿورو احوال لکجي ٿو. انهيءَ لاءِ ته مومن پاڻ سڳورن جون صفتون ۽ وصفون ٻڌن. پياري پرينءَ جون ڳالهيون ٻڌي پنهنجي روح کي ريجھائين. انهيءَ حبيب ڪريم ﷺ کي منهنجي دل ساريندي رهي ٿي.

ستون معجزو

حضرت حبيب ڪريم ﷺ پنهنجي والده جي پيٽ ۾ پورا اٺ مهينا هو. نائين مهيني سيد سردار تولد ٿيو. جڏهن پاڻ سڳورا تولد ٿيا، ته اها ٻارهن ربيع الاول، سومر جي رات هئي. پر هه ڦٽيءَ جو وقت هو، يا ان کان به ڪجهه سوڀرو هو. بيبي صاحبہ رضہ محمد بن يوسف جي حويليءَ ۾ پير لڏا. زقاق المولد گهٽيءَ ۾ اها حويلي هئي، جيڪا بني هاشمن جي محلي ۾ هئي. حويليءَ ڏانهن جيڪا گهٽي وڃي ٿي، اها اڄ تائين مڪي شريف ۾ آهي. ماڻهو وڏيءَ سڪ مان اچي ان جي زيارت ڪندا آهن. اها حويلي ڪعبي شريف جي اڀرندي طرف آهي، ۽ اصل ۾ جناب هاشم جي ملڪيت هئي، جيڪو پاڻ سڳورن جو پڙ ڏاڏو هو. جناب هاشم جي زماني ۾ اها حويلي تمام وڏي هئي، جيڪا هن پنهنجي پٽ عبدالمطلب لاءِ ورثي ۾ ڇڏي. جڏهن جناب عبدالمطلب پيريءَ کي رسيو، تڏهن ان حويليءَ کي ورهائي، جدا جدا ڀاڱا ڪري، پنهنجن پٽن کي ڏنائين. حويلي جي ورهائجڻ کان پوءِ اهو حصو پاڻ سڳورن جي والد بزرگوار کي مليو، جنهن ۾ پاڻ ڪريم جن تولد ٿيا. جڏهن حضرت عبدالله لاڏاڻو ڪري، دارالبقا ڏانهن راهي ٿيو، تڏهن پاڻ ڪريم جن اڃا والده جي پيٽ ۾ هئا. سندن سرجڻ کي به مهينا ٿيا هئا. جڏهن ڄاوا، ته ختم الانبياء جو اهو گهر سندن ملڪيت ٿيو، مطلب ته صحيح نموني اها حويلي سندن ئي ملڪيت هئي. يعني پاڪيزا پرين پنهنجي ئي ملڪيت واري زمين ۾ پيدا ٿيا.

ڪري موٽي هليا ويا. الله تعاليٰ پاڻ سڳورن تي اهڙيون نوازشون ڪيون.

ڏهون معجزو

جنهن رات ڪائنات جو ڪارڻي رسول ﷺ تولد ٿيا، ان رات ڪسري جو ڪوٽ لڏي ويو. اهو قلعو فارس جي بادشاهه جو هو، جنهن جو نالو نوشيروان هو. ان جا محل ۽ ماڙيون ڏڏي ويا، ۽ ڪوٽ جا چوڏهن ڪنگرا ڪري پيا؛

”وبات ايوان ڪسري وهو متصدع“ (۱)

ڪسري هڪ ڪاهن ڏانهن ماڻهو موڪليو، ته اهو واقعو ڇو ٿيو آهي؟ هو يهودي هو ۽ سندس نالو سطيع هو. هو تورات جو ڄاڻو هو. هن بادشاهه کي چيو، ته ڪهڙي ٿا خبر پڇو؟ حقيقت اها آهي، ته اسان جي مذهبي ڪتاب ۾ جنهن مبارڪ هستيءَ جي آمد جي خبر ڏنل آهي، اها هن جهان ۾ ظهور پذير ٿي چڪي آهي. اهو روشن تارو ڪڙيو آهي، جنهن جي جوت ۽ جمال جو جهان ۾ هل هڳاءُ ٿي ويو آهي. اهو نور (مڪي) جي قريشن ۾ نروار ٿيو آهي، اهو هن ڏيهه جو والي وارث ٿيندو. ان جو نالو مبارڪ محمد (ﷺ) آهي. هو خدا جي مخلوق ۾ اسلام ڦهلائيندو. بت پڇندا، ڪافر قتل ٿيندا ۽ مومن ڪافرن کي ماري ملڪ هٿ ڪندا. جيئن ته تنهنجي ڪوٽ جا چوڏهن ڪنگرا ڪريا آهن، اها ان ڳالهه جي نشاندهي ڪري ٿي، ته ان جي پوئلڳن کي چوڏهن بادشاهتون حاصل ٿينديون.

ڪتابن ۾ آيو آهي، ته ان شهر ۾ ڪي ڪافر درياءَ جي ڪناري تي رهندا هئا. ان جو پيٽ ارڙهن ڪوه ويڪرو هو. منجهس هميشه پاڻي هوندو هو. ۽ ٻارهن ٿي مهينا ٻيڙيون پيون هلنديون هيون. جنهن رات پاڻ سڳورا هن جهان ۾ آيا، ان رات ان درياءَ جو پاڻي زمين پي ويئي. ڏينهن ٿيو، ته ماڻهن ڏٺو، ته درياءَ ۾ پاڻي آهي ئي ڪونه. ماڻهو منهن مٿو پٽڻ لڳا، ته هي ڇاڻي ويو؛ مطلب ته اهو حبيب ڪريم ﷺ جو معجزو هو.

(۱) ڪسرا نوشيروان جو ايوان انهيءَ رات وڳڙي ۾ ڏڪندو رهيو.

وساء سماءوت ان غاضت بحيرتها (۱)

اهو پاڻي زمين جي هيٺان وهي اچي سماءوت وادي مان نڪتو. اها
ڪوفي جي ڀرسان سڄي وادي هئي، جنهن ۾ نڪا وسندي هئي، ۽ نڪو
وڻ ٿڻ ئي هو. ڪوفو شهر به ان جاءِ تي ڪونه هو. اهڙيءَ طرح
سباجهي سائينءَ جي سبب سڃاڻت ساوا ٿيا. توريت ۾ اڳ به ٿي اها
خبر ڏنل هئي، ته جڏهن ختم الانبياء ظاهر ٿيندو، تڏهن ”ساوي“ جو
پاڻي، ”سماءوت“ مان اچي نڪرندو

يارهون معجزو

فارس ملڪ ۾ ماڻهو باهه جي پوڄا ڪندا هئا. هنن وڏا قلعا اڏيا
هئا. باهه جي پوڄا لاءِ هڪ هنڌ باهه ٻاري ڇڏي هئائون، جنهن کي رات
ڏينهن ٻاريندا رهندا هئا ۽ اجهامڻ نه ڏيندا هئا. ان ڪم لاءِ ڪيترائي
ماڻهو مقرر ڪري ڇڏيا هئائون. ان باهه کي ٻرندي هزار ورهيه گذري
چڪا هئا؛ ۽ انهيءَ عرصي ۾ باهه ڪڏهن به وسامي نه هئي. جنهن رات
خيرالوري پيڙجي ولادت ٿي، ان رات اها هزار ورهيه کان ٻرندڙ باهه
وسامي رک ٿي ويئي. پاڻ ڪريم جن جي ولادت جي اها عجيب نشاني
هئي؛

والنار خامدة الانفاس من اسف

ڪتابن ۾ هيءَ روايت به آئي آهي، ته جڏهن هن زمين تي پاڻ
سڳورن جي نور جو ظهور ٿيو، ته اها سونهاري رات سومر جي هئي. اها
خبر ”توبيه“ نالي هڪ ٻانهيءَ اچي ابو لهب کي ڏني، جيڪو قریش
خاندان مان هو، هن کيس ٻڌايو ته قریش خاندان ۾ هڪ ڏاڍو
خوبصورت ٻار پيدا ٿيو آهي؛ جيڪو سونهن ۾ سلوڻو آهي، ۽ منجهانئس
ڪٿوريءَ کان به وڌيڪ سرهاڻ پئي اچي. سونهن ۾ سڀني کان سرس
آهي، ۽ ماڪيءَ کان به مٿو آهي. جيڪڏهن دنيا کي پرينءَ جو پڙلاءِ
پوي، ته حيرت ۾ پئجي وڃي. ان جي آءُ ڪهڙي تعريف ڪري ڪهڙي
ڪريان! نبي ڪريم پيڙجي جو نور ڏسي سڀ شڪ شبها دور ٿي ويا. پاڻ

(۱) ۽ جڏهن سماءوت خراب ٿئي، ۽ جڏهن ان ڏيڍ جو پاڻي سڪي وڃي.

سڳورن جي ٻن مبارڪن جي لڳڻ کان اڳ ۾ ئي منهنجي ٿڻ ۾ ڪير پئجي ويو. وڏي سڪ ۽ محبت مان اهو ڪير پرينءَ کي پياريم. اها خبر توکي ٻڌائڻ آئي آهيان.

اها خبر ٻڌندي ئي ابو لهب خوش ٿيو. سندس جسم ۾ خوشيءَ جي لهر ڊوڙي ويئي. دل ۾ دين ته ڪونه هيس، پر ويجهي ماڻيءَ جي ڪري کيس خوشي ٿي. ان خبر آڻيندڙ ٻانهيءَ ٿوبه کي مخاطب ٿي چيائين، ته جيئن ته تو اها مبارڪ خبر آندي آهي تنهن ڪري تون آزاد آهين.

ابو لهب جي مرڻ کان پوءِ هڪ رات حضرت عباس کيس خواب ۾ ڏٺو. پڇيائينس ته ڏي خبر ڪهڙي حال ۾ آهين؟ ان تي ٻڌايائينس، ته مون دنيا ۾ ڏاڍا خراب ڪم ڪيا، اسلام قبول نه ڪيم ۽ ڪافر رهيس. انهيءَ ڪري ڏاڍي تڪليف ۾ آهيان؛ ۽ عذاب ۾ مبتلا آهيان، البت سومر رات، جنهن رات مون نبي ڪريم ﷺ جي ولادت جي خبر ٻڌي ٿوبه کي آزاد ڪيو هو، ان رات عذاب ڍرو ٿئي ٿو. اهي ٻه آڱريون ۽ آڱوٺو، جنهن سان اشارو ڪري، ٿوبه کي آزاد ڪيو هوم، انهن مان پاڪ پائي نڪرندو آهي، جيڪو منهنجو قوت هوندو آهي. اهو پاڻي ڏاڍو مٺو ۽ فرحت بخش هوندو آهي. ان جي پيئڻ سان روح کي راحت ملندي آهي. حضرت محمد ڪريم ﷺ جا مون تي ايڏا احسان آهن. جيڪڏهن مٿن ايمان آڻي ڪلمو پڙهان ها، ته جيڪر وڏا درجا ماڻيان ها. ٻنهي جهانن جي سردار جي صورت ۽ سيرت ۾ ڪوبه جوڙ جيس ڪونهي. سونهاري سپرين جي فضل ۽ ڪرم جو ڪنڌي ڪنارو ئي ڪونهي. اهو سڀين پرين سباجهو آهي. جڏهن ڪافرن سان به اهڙا وڙ ٿو ڪري، ته اهو امتين کي ڪيئن ڇڏيندو. انهيءَ شافع جي شفاعت ۾ سڄي عالم کي آسون ۽ اميدون آهن. مٺي محبوب جو مرتبو مڙني کان مٿانهون آهي. پاڻ ڪريم جن جا لکين معجزا آهن.

اسانجو خالق، مالڪ اسان ٻانهن جون خطائون بخشي. ستار، پنهنجي فضل ۽ ڪرم سان اسان گنهگارن جا عيب ڍڪي. پنهنجو ڪرم ڪري، هر معاملي ۾ اسانکي هدايت ڪري. اهو سندس وڏو احسان

آهي، جو نبي ڪريم ﷺ جي نور سان هي جهان منور ڪيائين، ۽ اسان کي انهن جي رهنمائي ۽ رهبري نصيب ڪيائين. ڪيترن ئي عاشقن جي دل ۾ انهيءَ حبيب ڪريم ﷺ جي سڪ ۽ اڪير آهي. اي منهنجا موليٰ پاڪ: انهن مڙني وفات ڪري ويل توڙي جيئرن کي بخش، جن کي تنهنجي حبيب جي حب آهي، ۽ ڪلمو پڙهن ٿا.

ٻارھون معجزو

جنهن رات نبي آخر زمان ﷺ تولد ٿيا، ان رات ديون (جنن) کي تارن تڙي ڪڍيو. انهن پنهنجي آماڙيءَ سان جنن کي ساڙي رک ڪري ڇڏيو. اڳ ۾ اهي جن مٿي آسمانن ڏانهن ويندا هئا، ۽ اتان جون ڳالهيون اچي ڪاهن (پوين) کي ٻڌائيندا هئا. جڏهن حضرت پاڻ سڳورا نبي ٿي آيا، ته الله تعاليٰ انهن سڀني ديون (جنن) کي آسمانن مان تڙائي ڪڍيو. ان کان پوءِ هاڻي انهن مان ڪوبه آسمانن ڏانهن وڃي نه ٿو سگهي. جيڪڏهن ڪو وڃي ٿو، ته تارا تڙي ڪڍنس ٿا. قرآن حڪيم ۾ آيو آهي؛

وجعلناها رجوما للشياطين (الملڪ-۵)

(۽ انهن کي شيطانن جي چٽڻ لاءِ (بم) بڻايو سين.)

هي به پاڻ ڪريم ص جو معجزو آهي.

تيرھون معجزو

جڏهن ڪائنات جو ڪارڻي، شفيع، خيرالوري تولد ٿيا، تڏهن آسمان جي مٿان ملائڪ هي آواز بلند ڪيو، ته نبي آخر زمان، خدا جي خلق جو هادي هن جهان ۾ تولد ٿيا. جيڪو کين سنڀاليندو، ٿڃ پياريندو، ۽ دل جي خوشيءَ وچان سندن خدمتون ڪندو، اهو پاڳ، بخت وارو ٿيندو؛ ۽ هن ڀلي برڪت سبب کيس الله تعاليٰ جو قرب حاصل ٿيندو. اهو ٻڌي پڪي اچي حاضر ٿيا، ۽ چوڻ لڳا اسان سندن گولا غلام آهيون، اسان سندن خدمت ڪنداسون. انهن کان سواءِ جنن جون عورتون آيون، جن گذارش ڪئي، ته پاڻ سڳورن جي خدمت جو موقعو اسان کي ڏنو وڃي. ائين مان آواز آيو ته بي بي حليمه پاڻ ڪريم جن کي سنڀالي، ۽

اچو، اجرو ۽ تمام گهڻو سفيد آهي. هيٺان ساڻي پٽ جا پيشا ٻاروتا هئا. بي بي صاحبہ کي سندن منهن مبارڪ ۾ مٿيان نظر آئي؛ سندن سونهن ۽ سڳند جي ساراهه جي زبان کي طاقت ڪانهي. سندن چهرو مبارڪ کٽهار جيئن کڙيل هو، ۽ ان مان جمال جو جلوو وڃ جيان وراڪا پيو ڪري. بي بي صاحبہ چوي ٿي: سندن سونهن ۽ شبيهه ڏسي، منهنجي قلب کي قرار مليو. حضرت جن جي منهن مبارڪ مان مون نور جون لائون نڪرنديون ڏٺيون؛ جيڪي آسمانن تائين ويندڙ نظر ٿي آيون. اهو منظر ڏسي منهنجي دل ڏاڍي خوش ٿي. تمام گهڻي چاهه مان محبوب جو نرڙ مبارڪ ۽ اڪيون چمير ۽ سڄي پاسي مان ٿيڻ پياريم. انهيءَ پاسي مان ئي ٿيڻ بي ڍڙ ڪيائون. احمد ڪريم رضائي اصل کان ئي عادل هو. هن ڪڏهن به ڪا بهي پاسي مان ڪير نه پيٽو. بي بي صاحبہ وڌيڪ چوي ٿي، ته اڳ ۾ منهنجو ڄاول پٽ عبدالله ٻئي پاسا ڏائيندو هو، تڏهن به ڍڙ نه ٿيندو هوس. جڏهن منو محمد شاهه رضائي مون وٽ آيو، تڏهن ان کي هڪڙي ڪا بهي پاسي مان ئي تمام گهڻو ڍڙ ٿي ويندو هو. يعني ٻنهي پاسن مان ٻئي ڍڙ ڪري ويندا هئا.

ڪتاب مواهب اللدنيہ ۾ آيو آهي، ته پاڻ سڳورن سان جيئن ته بي بي صاحبہ جو فرزند ٿيڻ شريڪ هو انهي ڪري پاڻ ڪريم جن اما رعايت ٿي رکي، ته فقط هڪڙي ساڄي پاسي مان ٿيڻ پيئندا رهيا، ۽ ٻيو پاسو پنهنجي ٿيڻ شريڪ عبدالله لاءِ ٿي ڇڏيائون. ان مان ظاهر ٿيو، ته پاڻ ڪريم جن ڄمندي ئي ڄام هئا.

پنڌرهون معجزو

بي بي حليمہ صاحبہ جڏهن پاڻ سڳورن کي کڻي پنهنجي ساٿيائين سان گڏجي وطن واپس ورتل لڳي، تڏهن ان وقت جنهن تي ويٺل هئي، ڪعبه الله ڏانهن منهن ڪري ٿي سجدا ڪيا، ۽ پوءِ ڪنڌ آسمان ڏانهن ڪري هلڻ لڳو. اڳ ۾ هو هيشو ۽ هلڻ ۾ ڍرو هو، پر هيٺسڻ تمام تيز هلڻ لڳو. ڄڻ ته پڪيءَ وانگر اڏاڻو ٿي ويو. يا وري ايئن چڻجي، ته وڃ جيان وراڪو ڏيندو ڊوڙندو ٿي ويو. مطلب ته تمام تيز هلندو، سڀني وهڻ کان اڳ ڪڍيون ٿي ويو. سڀني کي عجب لڳو، ته اڳ ۾ ته

کين ٿڃ پياري. اسان پنهنجي حبيب ڪريم ﷺ لاءِ ان کي منتخب ڪيو آهي.

بي بي حليمه بني سعد قبيلي مان هئي. سندس نسبت جو شجرو هن طرح آهي: "بي بي حليمه بنت ابو ذيب بن حارث بن سحنته بن زرار بن ناصر بن خصمة بن سعد."

بي بي حليمه حارث جي گهرواري هئي، جيڪو عبدالعزيٰ جو پٽ هو. بي بي صاحبہ کي حارث مان ٻه پٽ ۽ ٻه ڌيئرو هيون. هڪ پٽ جو نالو حفص ۽ ٻي جو نالو عبدالله هو. سندس هڪ ڌي، جو نالو اتيسه ۽ ٻيءَ جو نالو خدامة هو؛ جنهن کي "شيمه" به سڏيندا هئا. انهيءَ بي بي صاحبہ کي الله تعاليٰ سرور ڪائنات ﷺ جي خدمت حوالي ڪئي. الله تعاليٰ ابوجهن، بي واهن ۽ مسڪينن تي ڪرم ڪندو آهي.

چوڏهون معجزو

ان زماني ۾ اهو رواج هو، ته بهراڙيءَ جون عورتون مڪي شريف ۾ انهيءَ لاءِ اينديون هيون، جيئن مڪي شريف جي خوشحال ماڻهن جا ٻار وٺي وڃي، پنهنجي گهر ۾ پالين ۽ انهن کي پنهنجي ٿڃ ڏين. ان لاءِ کين مڪي جي ماڻهن وٽان اجرت ملندي هئي. بي بي حليمه صاحبہ ۽ ٻيون عورتون به انهيءَ مقصد لاءِ مڪي شريف آيون.

بي بي حليمه صاحبہ تي انهيءَ نئين ڄاول ٻار جي نوازش نظر ٿي ويئي، جيڪو هن جهان ۾ ڪفر جي اونداهيءَ کي توحيد جي نور سان منور ڪرڻ، خدا جي ٻانهن کي ڪفر، گمراهي، ظلم، ڏاڍ ۽ پرماريت مان چوٽڪارو ڏيڻ لاءِ تشریف فرما ٿيو هو، جنهن جي ولادت باسعادت سان ڪسريٰ جي ڪوٽ جا ڪنگرا ڪري پيا هئا، ۽ باهه جي پوڄارين جي باهه جو آڙاهه اجهامي ويو هو. الله تعاليٰ ڪائنات جي ڪارڻي، سيد المرسلين ۽ نبي آخر زمان لاءِ بي بي حليمه صاحبہ کي ٿڃ پياريندڙ ماءُ بڻايو.

بي بي صاحبہ جي بخت سان ڪنهن جي ريس ڪانهي. بي بي صاحبہ جڏهن پاڻ سڳورن کي هنج ۾ کڻي ڏانهن نهاريو، ته ڇا ڏسي، ته ٻنهي جهانن جو سردار پٽ جي پهرائڻ ۾ ويڙهيل آهي، جن جو رنگ

هي وهت تمام ڀرو هلندو هو ۽ سڀني کان پويان گهلبو ٿي آيو. هينئر
 ايڏو تڪو ڪيئن پيو وڃي! سڀني بي بي حليمه کان ان جو سبب پڇيو.
 ته ڇا ڳالهه آهي. جو تنهنجو وهت ايڏو تيز ڊوڙندو پيو وڃي، اڳي ته
 ايس ڪونه هو. ان تي بي بي صاحبو ورائيو. ته اي اڻ ڄاڻ عورتون.
 توهان ڇا ڄاڻو ته مون سان ڪريم ڪيڏا ڪرم ڪيا آهن. اهو سڀ
 ڪجهه هن سڳوري ڀار جي طفيل آهي، جيڪو هن تي سوار آهي.

وهت ڳالهائڻ لڳو. ته مون تي سرور سوار آهي، جيڪو اشرف
 الانبياء، ختم المرسلين ۽ رحمة للعالمين آهي، جنهن جي طفيل جهانن ۾
 روشني ڦهلي. حضرت محمد مصطفيٰ ﷺ، الله تعاليٰ جو پيارو حبيب
 آهي. پاڻ سڳورن جي سوار ٿيڻ جي ڪري مون ۾ ڄڻ ساھ پئجي ويو
 آهي. ۽ تازو توانو ٿي ويو آهيان. منهنجا ڏک، ڏولاوا ۽ هيٺائي ان وقت
 ختم ٿي ويئي، جڏهن منو مرسل مون تي سوار ٿيو. مولائي پاڪ مون
 مسڪين تي مهر ڪئي، ۽ مون کي اها عزت ڏني، جو مون تي ٻنهي
 جهانن جو سردار سوار آهي.

اي سڀاجها سائين، مون ڏوهاريءَ تي پنهنجي حبيب ڪريم ﷺ جي
 صدي ڪرم ڪر. مون کي ئي ڪچا ڪم. ۽ ڪروڙين صغيرا ۽
 ڪبيرا گناهه ڪيا آهن. شفيع المذنبين جي طفيل بدليون بخش. رب
 العالمين، پنهنجي پياري رسول ﷺ جي طفيل هن عاصي ۽ ٻين سڀني
 مسلمانن کي بخش، جن دل جي گهراين مان ڪلمو پڙهيو آهي:
 لا اله الا الله محمد رسول الله صلي الله عليه وسلم

سورهون معجزو

بي بي حليمه چوي ٿي. ته اسان کي ڪيتريون ئي ڀڪريون هيون،
 من مان اسان پنهنجو پيٽ قوت ڪيندا هئاسون. البت اسان جي علائقي
 واري زمين ڏاڍي خشڪ هئي، جنهن ڪري ڀڪريون پيٽ ڀري نه
 سگهنديون هيون. ويتر اچي ڏڪر پيو. ۽ مينهن به ڪو وقت ڪونه
 وسيو. نتيجو اهو نڪتو جو زمين، وڻ ٽڻ ۽ گاهه ٻوٽي کان خالي رڻ پٽ
 ٿي ويئي. انهيءَ ڪري ڀڪريون پيٽ ڀري ڪونه ٿي چريون، جنهن
 ڪري ڪير سڪي وين. اهڙين حالتن ۾ مون جڏهن پاڻ سڳورن کي آندو

تہ ٻڪريون الائي ڪٿان پيٽ پري اچڻ لڳيون ۽ کير ڏاڍو وڌايائون. ٻين ماڻهن جون ٻڪريون بک ۾ پاھ ٿيڻ لڳيون. ۽ کير صفا سڪائي ڇڏيائون. ماڻهن جڏهن اسان جون ٻڪريون تازيون توانيون ۽ ڏايون ڏٺيون. تڏهن پنهنجن ڌارن کي چيائون، تہ اوھان بہ پنهنجون ٻڪريون بي بي حليمه جي ٻڪرين سان گڏي چارڻ وڃو. هنن ائين ڪيو پر ان هوندي بہ ڪو فرق ڪونہ پيو. ٻين ماڻهن جون ٻڪريون پوء بہ ڏٻريون رهيون. بي بي صاحبہ وڌيڪ چوي ٿي، تہ پاڻ سڳورن جي برڪت سان الله تعاليٰ اسان سان وڏا وڙ ڪيا.

سترهون معجزو

حضرت بي بي حليمه چوي ٿي، تہ پاڻ سڳورن کي وٺي آڻڻ کان اڳ ۾ اسان کي هڪ ڏاڇي هئي، جيڪا ڏاڍي ڏٻري هئي. نہ چڱيءَ طرح هلي چلي سگهندي هئي، ۽ نہ ٿڻ ۾ کير ٿي هوس. پاڻ ڪريم جن جي اچڻ کانپوءِ ان ڏاڇيءَ جو اوهه کير سان پرڇي ويو. اسان گهر ۾ يارهن ڀاتي هئاسون. ان ڏاڇيءَ مان کير ايترو تہ ڏيڻ لڳو، جو اسان سڀ گهر جا ڀاتي بي ڏوھ ڪندا هئاسين.

ڪتابن ۾ آيو آهي، تہ بي بي حليمه جڏهن نبي ڪريم ﷺ کي وٺي آئي. تڏهن سندس عمر ٽيهه سال هئي. ان کان پوءِ هوءَ ڪيترائي سال جيئري رهي، تان جو جڏهن رسالت مآب ﷺ نبوت جو اعلان ڪيو؛ تہ بي بي صاحبہ پنهنجي اولاد ۽ مڙس سوڌو پنهنجي جهانن جي سردار تي ڪلمو پڙهي مسلمان ٿي. اها روايت ”مواهب“ جي شرح ۾ آئي آهي.

ارڙهون معجزو

جڏهن رسالت مآب ﷺ جن ننڍڙا هئا، ۽ کين پينگهي ۾ سمهاريو ويندو هو؛ تڏهن الله تعاليٰ ملائڪ موڪليندو هو تہ وڃي پنهنجي جهانن جي سردار جو پينگهو لوڏين.

اوڻيهون معجزو

حضرت عباس کان روايت آهي، ته نبي ڪريم ﷺ جن کي ننڊپڻ ۾ مون ڏٺو، ته چند سندن اشاري موجب پيو هلي. جيڏانهن چند کي اشارو ٿي ڪيائون، اوڏانهن چند هليو ٿي ويو.

ويهون معجزو

بيبي حليمه فرمائي ٿي، ته جڏهن پاڻ ڪريم جن ٽن يا چئن ورهن جا هئا، ته هڪ دفعي ٻه ملائڪ اچي ويس ۾ مٿان لهي آيا. انهن مان هڪ جبرائيل هو، ته ٻيو ميڪائيل. ٻئي انساني صورت ۾ پاڻ سڳورن وٽ آيا. انهن وٽ پاڪ پاڻيءَ سان ڀريل ڪوزو هو، جيڪو زمزم جي ڪوهه تان ڀري آندو هئائون. هنن نبي ڪريم ﷺ کي سنئون ڪري جهليو. ان کان پوءِ سندن پيٽ مبارڪ چيري سندن دل مبارڪ ڪڍيائون. دل کي چيري، ان کي ڪوزي واري پاڻيءَ سان ست ڀيرا ڌوئائون. دل مبارڪ ۾ حڪمت جو نور ۽ نبوت ڀريائون. ان کان پوءِ ڪٿوري ڀريل ڏاڳن سان سڀيائون. قرآن شريف ۾ اهڙو اشارو هن طرح آيو آهي؛

”الر نشرح لك صدرک (الر نشرح- ۱) (اي پيغمبر تنهنجو سينو تنهنجي لاءِ ڪشادو نه ڪيو اٿئون ڇا؟)

ان سان گڏ پاڻ ڪريم جن جو اندر مبارڪ ڌوئي خوشبوءِ سان واسي هر طرح سرهو ڪيائون، ان کانپوءِ پاڻ سڳورن جو پيٽ مبارڪ سڀيائون. ان سڄي ڪارگذاريءَ ۾ پاڻ ڪريم جن کي ڪابه تڪليف نه آئي. اهڙيءَ طرح اهي ملائڪ سائينءَ جن کي هر طرح سرهو ڪري، کين سوين سلام ۽ ڪوڙين ڪرڻشون ڪري، موٽي هليا ويا.

حضور ﷺ جي صحابي حضرت انس کان روايت آهي، ته اسلام قبول ڪرڻ کان پوءِ مون پاڻ سڳورن جي آرهه تي ٽوپن جو اثر ڏٺو. مشڪوآءَ شريف ۾ آيو آهي، ته پاڻ ڪريم جن جي دل ڪڍي ڌوئڻ جو واقعو چار ڀيرا ٿيو. هڪ ڀيرو اهو، جنهن جو ذڪر مٿي ڪيو ويو آهي، ٻيو ڀيرو ان وقت جڏهن ٻنهي جهانن جي سردار جي عمر مبارڪ ڏهه ورهيه هئي، ٽيون غار حرا ۾ جڏهن مٿن پهريون وحي نازل ٿيو. ان

وقت پاڻ ڪريم جن جي عمر مبارڪ چاليهه ورهيه هئي، اهو سومر جو ڏينهن ۽ ستاويهين رمضان جي هئي. غار حرا واري جبل کي جبل ”نور“ چيو ويندو آهي. اهو جبل مڪي شريف جي اتر اوڀر طرف ٽن ڪوهن جي پنڌ تي آهي. چوٿون پيرو نبي ڪريم ﷺ جي دل مبارڪ کي ساڳي نموني ان وقت ڌوٽو ويو، جڏهن معراج تي اُسهيلا. ان وقت پاڻ سڳورن جي عمر مبارڪ ۵۲ ورهيه هئي، ۽ اها سونهاري رات ستاويهين رجب جي هئي.

ايڪيهون معجزو

جڏهن بي بي حليمه نبي ڪريم ﷺ کي وٺي آئي، تڏهن سندن عمر مبارڪ چار سال هئي، بي بي صاحبہ وٽ ٻه سال رهيا. جڏهن ڇهن سالن جا هئا. تڏهن سندن والده ماجده وفات ڪئي. ان کان پوءِ جناب عبدالمطلب پنهنجي پياري پوٽي کي پاڻ سان رهايو، ۽ ڏاڏي ناز ڪوڏ سان نڀايائين. جڏهن ٻنهي جهانن جي سردار جي عمر اٺ ورهه، ٻه مهينا ۽ ڏهه ڏينهن هئي، تڏهن جناب عبدالمطلب هن جهان مان لاڏاڻو ڪيو. بعد ۾ سندن چاچي جناب ابو طالب، پاڻ ڪريم جن کي پاڻ وٽ رهايو ۽ ڏاڏي پيار سان سندن پرورش ڪيائين. ڪن پنهنجي اولاد کان به وڌيڪ پائيندو هو. هڪ ڀيري ٻنهي جهانن جا سردار پنهنجي چاچي جناب ابو طالب سان گڏ سفر ۾ هئا. هلندي اچي ”ذولجاز“ نالي جڳهه تي پهتا، جيڪا مڪي شريف جي اوڀر ۾ ٿورڙو ڏکڻ طرف آهي. اتي جناب ابو طالب کي ڏاڏي اڃ لڳي، ۽ چوڻ لڳو، ”اڃ لڳي آهي، پر ڪٿي به پائي آهي ڪونه“. اهو ٻڌي پاڻ ڪريم جن زمين تي پنهنجي پير جي ڪٽري هڻين. پير جو لڳڻ ۽ پائيءَ جو اڇلون ڪري وڃڻ. جناب ابو طالب ڏوڪري پائي پيتو.

ٻاويهون معجزو

هڪ ڀيري جڏهن نبي ڪريم ﷺ جي عمر ٻارهن سال، ٻه مهينا ۽ ڏهه ڏينهن هئي، تڏهن جناب ابو طالب سان گڏجي شام ڏانهن اُسهيلا. ساڻن گڏ قريش جا ٻيا ماڻهو به هئا، جن ۾ حضرت ابو بڪر صديق

رضه به هو. بصري شهر جي ٻاهران ”بحيرا“ نالي راهب رهندو هو. هي قافلو انهيءَ راهب جي رهائش واري هنڌ جي ڀرسان اچي لٿو. راهب، اڳ ۾ ڪڏهن به پنهنجي حجري کان ٻاهر نه نڪتو هو. پر ان ڏينهن جيئن ئي قافلو لٿو، ته هو ٻاهر نڪري آيو. هن حبيب ڪريم ﷺ جو هٿ وٺي چيو:

هَذَا رَسُولُ رَبِّ الْعَالَمِينَ يَبْعُهُ اللَّهُ رَحْمَةً لِّلْعَالَمِينَ
(هي رب العالمين جو رسول آهي، الله تعاليٰ هن کي اتاريو آهي، ته جيئن جهانن لاءِ رحمت ڪري.)

قريشن راهب کان پڇيو، ته توکي اها خبر ڪيئن پئي. هن ورائيو، ته مون پاڻ سڳورن کي چئن امڃائن مان سڃاتو. پاڻ سڳورا جڏهن اوهاڻ سان هليا ٿي، ته وڻ کين ڏسي سجدو ڪرڻ لڳا. جبل جي پٿرن به جهڪي کين سلام ڪيو. مون ڪتابن ۾ پڙهيو آهي، ته وڻ ٿڻ، پٿر ۽ ٻياڙ نبي آخر زمان ﷺ کان سواءِ ٻي کي سجدو نه ڪندا آهن. ان کان به سندن نبوت جو ٻيو امڃاڻ اهو آهي، ته سندن ڪلهن مبارڪن جي وچ تي نبوت جي مهر هوندي. اها به مون ڏني. جڏهن حضرت ابوبڪر صديق رضه اها ڳالهه ٻڌي، تڏهن انهيءَ ئي مهل حضرت صديق اڪبر رضه پاڻ سڳورن تي ايمان آندو.

راهب، انهيءَ ڏينهن سڀني قريشن جي دعوت ڪئي. طعام تيار ڪري قريشن کي وٺڻ آيو. سڀئي موجود هئا. پر حضرت محمد مصطفيٰ ﷺ موجود ڪونه هئا. پاڻ سڳورن کي ڪنهن ڪم سان موڪليو هئائون. اهو ڏسي راهب، پاڻ سڳورن ڏانهن ماڻهو موڪليو ته کين وٺي اچن. ٻنهي جهانن جا سردار جڏهن اچي رهيا هئا، تڏهن ڪڪر مٿن ڇانو ڪيون ٿي آيو. جيڪڏهن ٻيهي ٿي رهي، ڪڪر به ٻيهي ٿي رهيو. اهڙيءَ طرح پاڻ ڪريم جن جو ٿيون معجزو به ظاهر ٿيو. جڏهن منو مرسل قريشن وٽ پهتو، ته هو وڻ جي ڇانو ۾ ويٺا هئا، ۽ وڻ جي سموري ڇانو واري ڇڏي هئائون. پاڻ سڳورا ٿورو پري ٿي. اس ۾ ويٺا، ته ان هنڌ به ڪڪر ڇانو ڪري بيٺو رهيو. وڻ به پنهنجو پاسو ورائي. حبيب ڪريم تي ڇانو ڪرڻ لڳو. اهڙيءَ طرح سڀني مٿي مرسل

جي معجزن جو مشاهدو ڪيو.

راهب، قریشن کي چيو، ته حضرت محمد مصطفيٰ ﷺ کي ڇڏي نه ڏجو، ۽ سندن پلو کان پري نه تجو. ان ۾ اوهان جي دنيا ۽ آخرت جي پلائي آهي. الله تعاليٰ پنهنجي حبيب ڪريم ﷺ جو وڏو شان ڪيو آهي. ان کي پٺ نه ڏجو. يعني ان جي نافرمانی نه ڪجو.

ٽيوپهون معجزو

حضرت رسول ڪريم ﷺ جي صداقت، امانت ۽ ديانت جون ڳالهيون ٻڌي، حضرت بيبي خديجه الكبرى کين سڏائي، پنهنجو واپار سندن سپرد ڪيو. انهيءَ سلسلي ۾ پاڻ ڪريم جن حضرت بيبي خديجه الكبرى جي غلام ميسري کي ساڻ ڪري، شام ملڪ ڏانهن آسهي، ان وقت پاڻ سڳورن جي عمر مبارڪ پنجنويهه ورهيه هئي. ۱۴ ذوالحج تي مڪي شريف مان روانا ٿيا. هلندي شام ملڪ ۾ پهتا، ۽ بصري شهر جي ٻاهران اچي لٿا. واپاري قافلي وارن مان ڪو ڪٿي. ڪو ڪٿي وڃي رهيو. پاڻ ڪريم جن هڪ سڪل سڙيل وٺ وٺ اچي ويٺا. جيڪو پاڙ کان سڪي ٺوٺ ٿي چڪو هو. ان کي پن ته ڪونه هئا، پر ڏانهن يون، تاريون ۽ شاخون به ڀڄي پري ويون هئس. اهڙي نموني بيبي ان کي ورهيه گذري چڪا هئا. منهنجو آقا، شفيع خيرالوري جڏهن ان وٽ اچي ويٺا، ته انهيءَ ئي گهڙيءَ وٽ مورچي، ساڻو ٿي ويو. پن پيدا ٿي ويس، ۽ منجهس ٻور پيدا ٿي ٻه ٻه ڪرڻ لڳو. منجهس ميوو پيدا ٿي ويو. جيڪو تارين ۾ لڏڻ لڳو ۽ پاڻ سڳورن جي چوڌاري ڪري، پٽ تي پوڻ لڳو. ان کان سواءِ چوڌاري ساوڪ ۽ سبزي ٿي ويئي. اهڙيءَ طرح پاڻ ڪريم جن جي برڪت سان بهار واري صورت پيدا ٿي ويئي. رب ڪريم پنهنجي پياري حبيب ڪريم ﷺ سان اهڙا ڀال ڀالايو.

ان وٽ جي لڳ هڪ جڳهه هئي، جتي ”نسطور“ نالي هڪ راهب رهندو هو، جيڪو ”بحيره“ راهب جي مٺي پڄاڻا ان جو جاءِ نشين ٿي ويٺو هو. ان جڏهن اهو منظر ڏٺو، ته ٻاهر نڪري اچي پنهنجي جهانن جي سردار کي نوڙي نياز ڪيائين ۽ سهسين سلام چيائين. ميري چيو، ته ”رسولن کان سواءِ ڪو به هن وٽ نه ويٺو آهي. حضرت عيسيٰ عليه

السلام کان پوء ڪو به هن وٽ نه ويٺو آهي. هن سونهاري سپرين جو نالو مبارڪ محمد ﷺ آهي. هي الله تعاليٰ جو اعليٰ ۽ افضل رسول آهي. هي سڀني ۾ ڀلو، سونهارو ۽ سڀاڄهو آهي. هي آخر زماني جو نبي ۽ خاتم الانبياء آهي. هي ڪامل اڪمل آهي، ۽ الله تعاليٰ جي دين سان جهان کي روشن ڪندو. ماڻهو مٿان مٿس قربان پيا ٿيندا. سندن اهي صفون ۽ صفتون مون توريت ۾ ڏٺيون آهن.

اي مولا پاڪا نبيءَ جي نور جي زيارت ڪراءِ، شفيع جي شفاعت نصيب ڪري، هن ڏوهاريءَ جا ڏوهه بخشجانءِ. رب ڪريم! سڀني مسلمانن، جن ڪلمو پڙهيو آهي، انهن سڀني کي پنهنجي حبيب ڪريم ﷺ جي زيارت ۽ شفاعت نصيب ڪجانءِ.

چوويهون معجزو

بي روايت ۾ آيو آهي، ته مٿي ذڪر ڪيل وٺ جي ويجهو حجرا هئا، جتي هڪ راهب رهندو هو، ان جو نالو ”نسطور“ هو. هو ”بحيرا“ راهب جي مٿي پڄاڻا، ان جو گادي نشين ٿي ويٺو هو. نبي ڪريم ﷺ جن جڏهن وٺ جي هيٺان اچي ويٺا، ته اهو راهب پنهنجي حجري مان نڪري آيو. نوڙي اچي پاڻ ڪريم جن کي سلام عرض ڪيائين. هو پڌري پٽ چوڻ لڳو، ته هن وٺ جي هيٺان رسولن کان سواءِ ڪو ٻيو ماڻهو ويهي نه ٿو سگهي. حضرت عيسيٰ کان پوءِ ڪو به ماڻهو هن جي هيٺان نه ويٺو آهي. هي سونهارو سپرين بيشڪ محمد مصطفيٰ آهي، جيڪو الله جو آخري رسول آهي. هو جهان ۾ دين جي روشني ڦهلائيندو، ۽ جهل، ڪفر ۽ شرڪ جي ڀاٽ اونڌهه ڪي ختم ڪندو. اي انسانو! اهڙي نبي سڳوري کان ڦري نه وڃجو ۽ انهن جي پيروي ڪجو.

معجزن جو ٽيون قسم

(رسالت جي اعلان کان پوءِ وارا معجزا)

پنجوبهون معجزو

معجزن مان وڏو معجزو قرآن شريف آهي، جيڪو نبي آخر زمان تي الله تعاليٰ جي طرفان نازل ٿيو. هي ڪتاب اسان کي الله تعاليٰ جا حڪم احڪام پهچائي ٿو، ۽ غلط راه تان ڦيرائي، سنئين راه تي هلائي ٿو. جن قرآن حڪيم موجب پنهنجي زندگي گذاري، تن دنيا ۽ آخرت جي پلائي حاصل ڪئي. قرآن ڪريم جون ڪيتريون ئي برڪتون آهن، جيڪي رات ڏينهن اسان کي حاصل ٿين ٿيون. الله تعاليٰ پنهنجو ڪلام عالم جي امام سيد المرسلين جي ذريعي اسان ڏانهن موڪليو آهي، ته جيئن اسان خدا جو خوف دل ۾ ڌاريون، سنئين رستي تي هلون ۽ چڱا ڪم ڪريون. جيڪو ماڻهو دل جي صدق سان رب جو ڪلام پڙهندو، الله تعاليٰ انهيءَ ٻانهي جون بديون بخشي ڇڏيندو. مالڪ سائين دنيا ۽ آخرت ۾ ان جا درجا بلند ڪندو. رب العالمين قرآن شريف جي هڪ هڪ اکر تي کيس ڏهه اجر عطا ڪندو، قرآن ڪريم ۾ ٽي لک ٽيوهه هزار، ڇهه سؤ ايڪهتر (۳۲۳۶۷۱) اکر آهن.

ڪلام الله جا ڪلما ستر هزار، چار سؤ اوڻيتاليهه (۷۰۴۳۹) آهن. قرآن شريف جون آيتون ڇهه هزار چار سؤ (۶۴۰۰) آهن، ۽ سورتون هڪ سؤ چوڏهن (۱۱۴) آهن. اهو حساب ڪتاب ”بستان“ ۽ ”اتقان“ ۾ آيو آهي. قرآن شريف جون ايتريون ته فضيلتون آهن، جو انهن جو حد حساب ئي ڪونهي؛

لها امان كموج البحر في مدد
(انهي قرآن شريف ۾ معنائون سمجهڻ جي موج وانگر آهن، جن کي علم جي امداد لاءِ پيئي مدد ملي.)

چويهون معجزو

حضرت حبيب ڪريم ﷺ ڏانهن الله تعاليٰ جو پيغام حضرت جبرائيل ڪڻي ايندو هو، ۽ واحد جا وحي رسائيندو هو. هن کان اڳ ۾ حضرت جبرائيل حضرت آدم کان حضرت عيسيٰ تائين سڀني رسولن ۽ نبين ڏانهن ايندو رهندو هو. حضرت آدم ڏانهن ۱۲ دفعا، حضرت اديس ڏانهن ۴ ڀيرا، حضرت نوح ڏانهن پنجاهه دفعا، حضرت ابراهيم خليل الله ڏانهن ۴۲ ڀيرا، حضرت موسيٰ ڏانهن چار دفعا، ۽ حضرت عيسيٰ ڏانهن ڏهه ڀيرا آيو هو ۽ حضرت رسول ڪريم ﷺ ڏانهن ۲۴ هزار دفعا آيو.

ستائويهون معجزو

هي معجزو رسول الله ﷺ جي معراج بابت آهي؛ پاڻ ڪريم جنهن رات معراج تي اُسها، اها جمعي رات هئي ۽ ۲۷ رجب هئي. ڪن روايتن ۾ سومر رات ته ڪن ۾ وري چنڇر رات آئي آهي. پاڻ سڳورن جي عمر مبارڪ ان وقت ۵۲ سال هئي. انهيءَ رات پاڻ ڪريم جن براق تي چڙهي مڪي شريف کان مديني منوره روانا ٿيا. ڪيترائي ملائڪ ساڻن گڏ هئا. اهڙيءَ طرح بيت المقدس پهتا. اهو چاليهن ڏينهن جو پنڌ هو. جيڪو گهڙي پلڪ ۾ طئي ڪيائون. اتي سڀني نبين جا امام ٿي، کين نفل نماز پڙهائون. ان کان پوءِ بنهي جهانن جا سردار ائين ڏانهن اُسها، تانجو سڀ پرڏا لنگهي وڃي پنهنجي پرينءَ کي پهتا. وڃ تي جيڪي حجاب ۽ پرڏا هئا، اهي پري ٿي ويا، ۽ محبوبن کي واحد جو وصال حاصل ٿيو. قرآن حڪيم ۾ الله تعاليٰ اها حقيقت هن طرح بيان ڪئي آهي:

فكان قاب قوسين او ادنيٰ (النجم - ۹)

(پوءِ ٻن ڪمانن جي وچ ۾ هئي، يا (ان کان به) تمام ويجهو

(هو.)

قادر پنهنجي ڪرم سان پنهنجي حبيب ڪريم ﷺ کي عزت بخشي، ۽ ڪجهه ڪجهاند رڳو هيا، جنهن جي قادر ڪريم کان سواءِ ٻي

کي ڪل ڪانهي. حضرت رسول ڪريم ﷺ پنهنجي رب کي صحيح اکين سان ڏٺو. اڪثر عالمن اهڙي فتويٰ ڏني آهي. پاڻ ڪريم جن فرمايو آهي؛
 رايت ربي ليلة المعراج

(معراج واري رات مون پنهنجي رب کي ڏٺو)

پر اهو مرتبو ڪنهن ٻي کي به ڪڏهن حاصل ٿي نه ٿو سگهي، ته هو هن دنيا ۾ پنهنجي خالق کي پنهنجي اکين سان ڏسي؛ پوءِ ٿوئي جو اهو ڪو ولي هجي، پير هجي، يا حضرت حبيب ڪريم ﷺ کان سواءِ ڪو ٻيو نبي هجي. جيڪڏهن ڪنهن کي مشاهدو حاصل ٿئي ٿو، ته اها دل جي محسوسات آهي، ۽ نه اکين جو ڏسڻ. اهو دل جي محسوسات وارو مشاهدو به خواب ۾ هوندو، ۽ نه جاڳڻ يا سجاڳ واري حالت ۾. ٻنهي جهانن جي سردار معراج تان موٽي، اچي آسمانن جا عجائبات بيان ڪرڻ فرمايا، ته اسان ملائڪ، حورون، جنتون، حجرا، محل ۽ ماڙيون ڏٺيون. انهن کان سواءِ انبياءِ عليهم السلام سان ملاقاتيون ٿيون. پاڻ سڳورن مسجد اقصيٰ، عرش، ڪرسي ۽ سدرۃ المنتهي جون خبرون ڏنيون. ڪافرن انهن ڳالهين کي مڃڻ کان انڪار ڪيو. هو چوڻ لڳا، ته اسان تڏهن مڃينداسون، جڏهن اوهين بيت المقدس جا پورا اهيڃا ٻڌائيندا. ان تي سڄي سردار جي دل ۾ هٽڪو ٿيو، ته ڪافر الائي ڪهڙا اهيڃا پڇندا. ايئن ڪندي، حضرت جبرائيل بيت المقدس پنهنجي ڀرڻ تي کڻي اچي سندن سامهون جهليو. ڪافرن جيڪي اهيڃا پڇيا، پاڻ سڳورن آڻي جو آڻي ڏسي کين ٻڌايا. الله تعاليٰ پنهنجي حبيب ڪريم ﷺ سان اهڙا ڪرم ڪيا، ان کان سواءِ ڪافرن پاڻ سڳورن کان پڇيو، ته اوهان انهن قافلن کي ڪٿي ڏٺو، جيڪي مڪي مان نڪتا هئا، ۽ بيت المقدس ڏانهن وڃي رهيا هئا، ۽ اهي ڪيترا هئا. ٻنهي جهانن جي سردار کين ٻڌايو، ته اسان اهي قافلا فلاڻي هنڌ ڏٺا. اهي هيترا هئا. انهن سان ماڻهو ۽ اث هيترا هئا. نه فقط ايترو، پر پاڻ ڪريم جن کين اڳواٽ ٻڌايو، ته اهي قافلا اربع ڏينهن مڪي موٽي ايندا؛ ۽ سج اپڙڻ سان شهر ۾ داخل ٿيندا. انهن سان گڏ ميري رنگ جواڻ هوندو، جيڪو نه ڪارو نه اڇو هوندو، پر

ڳوهر جي رنگ جهڙو هوندو. ان تي ڏاڍو ڪارو پلائڻ هوندو، ۽ ٻه جوال هوندا. جڏهن قافلو موٽي آيو، ته اهو اٺ ڏسڻ لاءِ ڪافر اچي گڏ ٿيا. هنن اکين سان سڀ ڪجهه ڏٺو، ان هوندي به اسلام تي نه آيا. انهن جا قلب ڪارا هئا، ۽ پٿر کان وڌيڪ سخت هئا.

اٺاويهن معجزو

پاڻ ڪريم جن جڏهن اڻٽاليهن ورهن جا هئا، ۽ مڪي شريف ۾ رهندا هئا، تڏهن قريشي اچي وٽن گڏ ٿيا. کين چيائون، ته اسان کي اهو معجزو ڏيکاريو، جو چنڊ چيرجي پوي. پاڻ سڳورن شاهد آگر سان چنڊ ڏانهن اشارو ڪيو. اها چوڏهينءَ جي رات هئي. انهيءَ ئي گهڙيءَ چنڊ چيرجي ٻه ڦاڪون ٿي پيو. قرآن ڪريم ۾ آيو آهي:

اقتربت الساعة وانشق القمر (القمر ۱)

(گهڙي (قيامت) جي ويجهي آئي ۽ (نبيءَ جي معجزن سان) چنڊ

چيرجي (ٻه اڌ) ٿي پيو.)

چنڊ جا ٻئي ٽڪر هيٺ لهي آيا؛ هڪڙو جبل جي ساڄي پاسي کان ۽ ٻيو کاٻي پاسي کان. ٻنهي جي وچ تي جبل ”حرا“ ڏسڻ ۾ ٿي آيو. ان هوندي به ڪافر اسلام تي نه آيا. چوڻ لڳا، اهو جادو آهي. ايئن چئي حقيقت کي نه مڃيائون.

ڪن ڪتابن ۾ آيو آهي، ته چنڊ چيرجي اچي پاڻ سڳورن جي گريبان ۾ بيٺو. پر اها روايت صحت کي پهتل نه آهي. اها روايت ڪتاب ”مواهب لدنيہ“ ۾ آئي آهي.

مطلب ته نبي ڪريم ﷺ جي فضيلتن، خصوصيتن ۽ خوبين جو ڪنڌي ڪنارو ئي ڪونهي. پاڻ ڪريم جن جي ڪرم ۽ احسان جو ڪو ڇيهه ئي ڪونهي.

اٺٽيهن معجزو

حضرت حبيب ڪريم ﷺ جي حسن جي ڪا حد حساب ٿي ڪونهي. نور الانبياء ﷺ جو چهرو چوڏهينءَ جي چنڊ جيان چمڪندو هو ۽ مجلس کي منور ڪندو هو. سندن سونهن جي سوجهري جو آهڙا ٻين

۾ به هو. سندن منهن مبارڪ سج چنڊ کان به وڌيڪ سهڻو ۽ روشن هو. حضرت محمد ميري ٿيڻ جي نظر فيض اثر جهلڪا ڏيندي هئي.
منزلة عن شريك محاسنه

(پنهنجي صورت، شبيهه وغيره ۾ شريك کان پاڪ ٿيل آهي.)
شمائل النبوي جي شرح ۾ آيو آهي، ته پاڻ سڳورا سراپا سونهن ۽ سڳند هئا. هڪ پيري هڪ ڀيٽ وٽان اچي لنگهيا. ڀيٽ تي نور واري نظر جو وڌائون، ته نور جي اثر سبب ڀيٽ جي پريان سڀ ڪجهه ڏسڻ ۾ اچڻ لڳو. جيڪو ڀيٽ جي پريان اچي ٿي بيٺو، ته اهو صاف نظر ٿي آيو. سڀاجها سائين اهڙا سونهارا هئا. سندن سونهن جو ڪو حد حساب ٿي ڪونه هو.

سندن سونهن سان چنڊ ڪٽيون مٽ پئي نه ٿا سگهن. حضرت يوسف عليه السلام کان به سندن سونهن سرس هئي. جهان ۾ سندن ڪو به جوڙ جيس ڪونهي. جن حضرت يوسف عليه السلام جي سونهن ڏسي، پنهنجا هٿ وڌيا هئا، اهي جيڪڏهن پنهنجي جهانن جي سردار جو حسن ۽ جمال جو جلوو پسن ها، ته هوند پنهنجا هٿيان (دليون) وڌي ڇڏين ها. سڀاجهي سائين ڪين نور جو تجلو ڏنو هو. جنهن جي تجليءَ سبب جهانن ۾ سوجهرو آيو، هي حسن ۽ جمال، سونهن ۽ سوجهرو سندن جمال جي جلوي سبب آهي. پاڻ سڳورا ئي ڪائنات جا ڪارڻي آهن. هي جهان سندن طفيل وجود ۾ آيو آهي.

سيرت شامي ۾ آيو آهي، ته حضرت ام المومنين بي بي عائشه صديقہ رضي الله تعاليٰ عنها روايت ڪئي، ته هڪ رات جيئن مون ڪپڙو ٽي سبيو، ته سئي گهر ٿي ويئي. ايئن ڪندي نبي ڪريم ٿيڻ منهنجي گهر ۾ داخل ٿيا. نبي جي نور جي جلوي سبب، سئي پڌري پٽ ڏسڻ ۾ آئي. ڏاتر پنهنجي حبيب ڪريم ٿيڻ کي اهڙو حسن ۽ جمال ڏنو هو، اهڙي صاحب جمال جون وصفون ۽ صفتون، ٿنا ۽ ساراهه دل جي صدق سان ٻڌڻ گهرجن.

ٽيهون معجزو

نبي ڪريم ٿيڻ سان پٿر به چٽو ڳالهائيندا هئا. پهاڙ به صدق سان

کين سجدا ڪندا هئا. وڻ به خوشيءَ وچان پاڻ سڳورن سان ڳالهيون ڪندا هئا، ۽ کين سلام چوندا هئا. پاڻ ڪريم جن جي مدح بيان ڪندي، حضرت علي ڪرم الله وجهه فرمايو: ته جڏهن مڪي مان هلندا هئاسين ته وات تي وڻ ٿڻ، جبل ۽ پهاڙ پاڻ سڳورن کي سلام چوندا هئا. چوندا هئا: ”السلام عليك يا رسول الله.“ اهو سلام وارو آواز مون پنهنجن ڪنن سان ڪيترائي ڀيرا ٻڌو.

حبيب ڪريم ﷺ پاڻ فرمايو، ته مڪي جي جبلن جا جيڪي پٿر اسان کي سلام چوندا هئا، انهن مان هڪڙو پٿرو سڃاڻيندس، جنهن ان وقت سلام چيو هو، جڏهن نبوت جو وحي نازل ٿيو هو. ان پٿر بابت عالمن ۾ اختلاف آهي. ڪن جو چوڻ آهي، ته اهو حجر اسود آهي. ڪن وري ڪنهن ٻي پٿر بابت چيو آهي، جيڪو مڪي شريف ۾ صاف نظر اچي ٿو. ماڻهو ان کي سڃاڻي، برڪت لاءِ ان کي هٿ لائيندا آهن. اهو پٿر مڪي شريف جي گهٽي ”زقاق المرفق“ ۾ آهي. حضرت ابو بڪر صديق رضي الله تعالى عنه جي حويلي ان جي لڳ آهي. الله تعاليٰ نبي ڪريم ﷺ سان ڳالهائڻ لاءِ ان پٿر کي زبان ڏئي هئي، جيڪا اڃا به ان پٿر تي نظر اچي ٿي. سڀ کان پٿر جي زيارت ڪري، ان کي ڏسي پسي ٿو. سونهاري سيد جي سڌائين ٿا ۽ ساراهه ڪرڻ گهرجي.

ايڪتیهون معجزو

حضرت رسول ڪريم ﷺ جي ٽن پٿريون به بيان ڪنديون هيون. اها پاڻ سڳورن جي نبوت جي نشاني هئي جو: وبكفه حمد الحصي. (يعني هٿ جي مٿ وارين پٿرين پاڻ ڪريم جن جي ٽن ڪٽي.) حضرت ابوذر رضه کان روايت آهي، ته هڪ ڀيري حضرت ﷺ جن جي مجلس ۾ ويٺو هوس، سندن چوڌاري صحابه ڪرام ويٺا هئا. پاڻ سڳورن ست پٿريون ڳڻي هٿ جي مٿ ۾ ڪيون. پوءِ اهي پٿريون پٿور جي پشڪي جهڙي آواز ۾ ٿنا ۽ صفت بيان ڪرڻ لڳيون. اهي پٿريون وري حضرت ابو بڪر صديق رضه کي ڏنائون. ان جي مٿ ۾ به اهي پٿريون ٿنا ۽ صفت بيان ڪنديون رهيون. انهن جو آواز مجلس ۾ ويٺل هر هڪ مومن ٻڌي رهيو هو. ان کان پوءِ اهي پٿريون حضرت عمر فاروق رضه کي

ڏنائون، ته ان جي مُٺ ۾ به اهي حمد ۽ ثنا ڪنديون رهيون. اهڙيءَ طرح سان حضرت عثمان غني رضه ۽ حضرت علي ڪرم الله وجهه کي ڏنائون، ته انهن جي مُٺن ۾ به حمد بيان ڪنديون رهيون ۽ پاڻ ڪريم جن جي ثنا ۽ صفت ڪنديون رهيون.

حضرت حبيب ڪريم ﷺ جون ايڏيون ته فضيلتون، خوبيون، خصوصيتون، مان ۽ مرتبو آهي، جيڪو بيان ڪرڻ کان ٻاهر آهي.

بتيهون معجزو

حضرت عبدالله بن مسعود کان روايت آهي، ته حضرت رسول ڪريم ﷺ سان اسان ڪيترائي ڀيرا گڏ ڪاڌو. اسان ڪاڏي مان حمد ۽ ثنا جو آواز ٻڌندا هئاسون. يعني طعام به پاڻ سڳورن جي سامهون حمد ۽ ثنا بيان ڪندو هو. مطلب ته سمورا عالم پاڻ ڪريم ﷺ جن جي ثنا ۽ صفت بيان ڪندا رهن ٿا.

تيتيهون معجزو

هڪ ڀيري حضرت نبي ڪريم ﷺ جي مجلس ۾ حضرت عباس رضه ۽ ان جا فرزند ويٺا هئا. پاڻ سڳورن انهن کي چادر ۾ ويڙهي دعا گهري، ته ”اي منهنجا مالڪ! هي منهنجو چاچو آهي، ۽ هي سندس فرزند آهن. آخرت ۾ عذاب کان انهن جو ائين ڍڪ ڍڪجانءِ جيئن مون مٿن چادر وجهي کين ڍڪيو آهي.“ ان دعا کان پوءِ ڀتين تي ڀيرا ”آمين“ چيو. جيڪي ماڻهو اتي هئا، انهن اهو آواز ٻڌو.

رب ڪريم پنهنجي حبيب ڪريم ﷺ کي هر طرح سان نوازيو هو. منهنجي دل ۾ پنهنجي آقا پنهجي جهانن جي سردار جي بي انتها سڪ آهي. پاڻ سڳورن جي زيارت ۽ مدني مير جي منارن پسن جي بي پناهه اڪير آهي. اي جهانن جا مالڪ، مون کي مديني جا منارا ڏيکار. اي ڪريم، پنهنجو ڪرم ڪري هن عاجز کي مدني آقا ﷺ جي زيارت ڪراءِ. اي منهنجا مولائي! سڏيندڙن جا سڏ ٻڌندو آهين ۽ خالي هٿين نه موٽائيندو آهين. اي منهنجا پالڻهار! سڀني مومن، جن زبان سان ڪلمو چيو آهي، انهن جا ڏوهه ۽ خطائون بخش.

چوڻيهون معجزو

هڪ پيري رسول ڪريم ﷺ پنهنجي صحابن جي ست سان سفر تي نڪتا. وات تي هڪ اعرابي گڏين. پاڻ سڳورن کيس فرمايو: اي اعرابي! ڪيڏانهن پيو وڃين. اعرابيءَ چيو ته ڪنهن ڪم سان ويو هوس؛ هاڻي موٽي گهر پيو وڃان. پاڻ ڪريم جن مرڪي کيس فرمايو، ته دل جي صدق سان جيڪڏهن ڪلمون پڙهين، ته تنهنجو ڏاڍو ڀلو ٿئي. اعرابي چوڻ لڳو، ته شاهديءَ طور ڪو معجزو ڏيکاريو، ته دل ۾ صدق پيدا ٿئي، ۽ سچو ويساهه اچي. ان تي پاڻ سڳورن وڻ کي شاهد بڻايو، جيڪو اتي بيٺو هو. پاڻ سڳورن جي سڏڻ تي وڻ ڌرتيءَ کي چيريندي، پاڻ ڪريم جن جي آڏو اچي نوڙي سجدو ڪيو:

جاءت لدعوتہ الاشجار ساجدة

(يعني: پاڻ سڳورن جي سڏڻ تي وڻ آيا، ۽ سجدو ڪيائون.)

وڻ کان ٽي پيرا پاڻ سڳورن شاهدي پڇي. ٽي پيرا وڻ چئي آواز سان شاهدي ڏني، ته بيشڪ توهان الله تعاليٰ جا سچا رسول آهيو.

نبي ڪريم جن سونهن ۾ سڀني کان سرس هئا. حسن جمال ۾ ڪوبه سندن مٿ ثاني ڪونه آهي. اهڙو نه ڪو ٿيو آهي ۽ نه ٿيندو. عاجزن جو اجهو، ۽ ڀرجهلو آهي. سڀ خلق ۾ وڌيڪ سڃاهو، رهبر، هادي، ۽ رهنما آهي.

وڻ شاهدي ڏيڻ کان پوءِ اجازت وٺي، سلام ڪري، موٽي پنهنجي جاءِ تي وڃي بيٺو. اعرابيءَ اهو معجزو ڏسي ايمان آندو ۽ اسلام ۾ داخل ٿيو. اهڙي سڃاهي سائينءَ جي ڪهڙي صفت ڪري ڪهڙي ڪجي. زبان کي طاقت نه آهي، جو ان جا اوصاف بيان ڪري سگهي. انهيءَ شفيع جي طفيل جملي جهان روشن ٿيا.

پنجٽيهون معجزو

هڪ پيري بني عامر مان هڪ اعرابي پاڻ ڪريم جن جي خدمت ۾ آيو. ادب سان عرض ڪيائين، ته ڪيئن سمجهون، ته توهان الله جا رسول آهيو. ان تي سيد سونهاري کيس چيو، ته جيڪڏهن هي ڪارڪن جو چڱو، جيڪو ڪجي ۽ ۾ لٽڪي پيو، اهو جيڪڏهن لهي اچي شاهدي

ڏٺي، ته پوءِ توکي ويساه ايندو؟ اعرابيءَ اها ڳالهه مڃي. ٻنهي جهانن جي سردار کارڪن جي ڇڳي کي سڏيو. ڇڳي لهي اچي، پاڻ سڳورن کي سلام پيش ڪيو، ۽ چوڻ لڳو، ته توهان بيشڪ الله جا سچا رسول آهيو. جن توهان جي تابعداري ڪئي، اهي الله تعاليٰ جا پسنديدہ ٻانهن ٿيا. اوهان جي نور واري نظر جي طفيل، توهان جي پيروي ڪندڙ به سراپا نور ٿي ويا. ڇڳي جڏهن اها شاهدي ڏني، ته پاڻ ڪريم جن کيس موٽي ويڻ لاءِ چيو. ڇڳو موٽي پنهنجي ماڳ تي ويو، ۽ اعرابيءَ اهو معجزو ڏسي ايمان آندو.

چٽيهون معجزو

هڪ پيري ڪافرن جون بيڙايون ڏسي حضرت حبيب ڪريم ﷺ ڪجهه قدر غمگين ٿيا، ان تي الله تعاليٰ حضرت جبرائيل کي ڏانهن موڪليو ته اسان جي حبيب کي وڃي دلچاه ڏي، ۽ کين چڻ ته غم نه ڪن. حضرت جبرائيل پاڻ ڪريم جن وٽ اچي کين چيو، ته الله تعاليٰ توهان تي جيڪي ڪرم ڪيا آهن، اچو ته اهي اوهان کي ڏيکاريان. ايئن چئي حضرت رسول ڪريم ﷺ کي وٺي ٻاهر آيو، ۽ هڪ وڻ وٽ اچي بيٺا. حضرت جبرائيل کين عرض ڪيو، ته وڻ کي سڏيو ته اوهان وٽ اچي، پاڻ سڳورن وڻ کي سڏيو ته وڻ زمين کان ٻاهر نڪري، هلي پاڻ سڳورن وٽ آيو ۽ سلام عرض ڪري ادب سان بيٺي رهيو. پوءِ پاڻ سڳورن جي ٿنا ۽ صفت بيان ڪرڻ لڳو. ان کان پوءِ حضرت جبرائيل ٻنهي جهانن جي سردار کي عرض ڪيو، ته هاڻي وڻ کي اجازت ڏيو، ته پنهنجي ماڳ تي موٽي وڃي. وڻ کي جڏهن پاڻ سڳورن موڪل ڏني، ته هو موٽي وڃي پنهنجي جاءِ تي بيٺو.

اهو ڏسي پاڻ ڪريم جن ڏاڍو خوش ٿيا، ۽ غم لهي وين.

ستٽيهون معجزو

حضرت جابر کان روايت آهي، ته هڪ پيري حضرت رسول ڪريم ﷺ ٻاهر قضا حاجت لاءِ روانا ٿيا؛ مان ساڻن گڏ هوس. هڪ واديءَ ۾ وياسون، پراڻي ڪا اهڙي جاءِ نه هئي، جو پاڻ سڳورا اونائڻا

ٿي قضا حاجت لاءِ ويهن. ٻنهي پاسن کان وٺ بيٺا هئا. هڪڙي وٺ جي تاريءَ کي جهلي وٺ کي چيائون، ته اسان سان گڏ اڃ. ان تي وٺ ڏاڍي ادب سان سندن پٺيءَ لڳو. ايئن جيئن ڪو اوٺي، اٺ کي مهار کان جهلي وٺي هلندو آهي.

ايئن وٺ کي وٺي اچي بيهاريائون. ٻي وٺ کي به سڏي، ان جي ڀرسان بيهاريائون ۽ کين فرمايائون، اسان جي اوٽ ڪيو. وٺن پنهنجا ڌار ۽ ساريون هيٺ ڪيون، ۽ پاڙون مٿي اڀيون ڪيائون. اهڙيءَ طرح پاڻ سڳورن جي قضا حاجت لاءِ مڪمل ڀردو ڪيائون، جڏهن پاڻ سڳورا قضا حاجت کان فارغ ٿي حضرت جابر وٽ آيا، ته وٺ موٽي پنهنجي ماڳ تي وڃي بيٺا.

انتيهون معجزو

نبي ڪريم ﷺ جن مديني منوره هجرت ڪري اچڻ کان پوءِ مسجد نبوي بناڻي. منبر لاءِ ان ۾ ڪجھيءَ جو ٿڌ رکيائون، جنهن تي بيهي جمعي ڏينهن خطبو ڏيندا هئا. جڏهن مسلمانن جو تعداد وڌيو، ۽ نمازين جي تعداد ۾ اضافو ٿيو، تڏهن تن ڏاڪن وارو منبر تعمير ڪرايائون. پاڻ سڳورن کي مديني منوره ۾ رهندي اهو اٺون سال ٿيو هو. ٻنهي جهانن جا سردار جڏهن ڪجھيءَ جي ٿڌ وارو منبر ڇڏي، ان نئين منبر تي بيهي خطبو پڙهڻ لڳا، ته ٿڌ مان صاف روئڻ جو آواز اچڻ لڳو. هو درد مان دانهون ڪري روئي رهيو هو.

وحن اليه الجزع عند فراقه (يعني: پاڻ سڳورن جي وڇوڙي جي ڪري، درد جون دانهون ڪري، ٿيو رنو).

پاڻ سڳورا سندس وڇوڙي جا ورلاپ ٻڌي، نئين منبر تان لهي آيا. کيس ڀاڪر ۾ ڪري، دلچاءُ ڏنائون. کيس فرمايائون، ته جيڪڏهن اڄوڪي ڏينهن صبر ڪندين، ته آخرت ۾ بهشت جا وٺ تو مان ڦٽندا. محبوب خدا ﷺ جي پرچائڻ تي ٿڌ دانهون ڪرڻ کان بس ڪئي، هو پوءِ ايئن سڏ ڪا پريندو رهيو، جيئن ٻار کي روئڻ مهل جڏهن ماءُ، پيءُ پرچائيندا آهن، ته روئڻ بند ڪرڻ کان پوءِ سڏ ڪا پريندو آهي.

اڻيتاليهون معجزو

هڪ پيري حضرت رسول ڪريم ﷺ جن ڪنهن پاسي وڃي رهيا هئا. حضرت ابوبڪر صديق رضه، حضرت عمر فاروق رضه، حضرت عثمان رضه، ۽ حضرت علي ڪرم الله وجهه ساڻن گڏ هئا. پاڻ سڳورن جي هيٺ کان جبل ڏڪڻ لڳو. ان تي حضرت حبيب ڪريم ﷺ جبل کي چيو،

اثبت يا احد فانما عليك - نبي و صديق و شهيدان.

(اي احد! ثابت قدم ره، ڇاڪاڻ جو توتي رڳو نبي، صديق، ۽ ٻه

شهيد چڙهيا آهن.)

فرمايائونس ته ڏونگر ڇو ٿو ڏڪين، ۽ ڇو ٿو لڏين؟ توتي نبي،

صديق ۽ ٻه شهيد چڙهيل آهن.

جڏهن احد جبل اهي مٺا ۽ پيارا لفظ ٻڌا، ته هن ڏڪڻ ڇڏي ڏنو،

ڇپ ڪري بيهي رهيو، ۽ ڊڄ ۽ هيٺ ڇڏي ويس. اهو نبي

ڪريم ﷺ جو معجزو آهي.

ان سان گڏ پاڻ سڳورن حضرت عمر رضه ۽ حضرت عثمان رضه

لاءِ فرمايو ته اهي ٻه شهيد آهن. پوءِ اڳتي پڌرو ٿيو، ته ٻئي شهيد ٿيا.

اهڙيءَ طرح اهو معجزو ٻه ڀاڱا ظاهر ٿيو. مطلب ته سڄي پيغمبر ﷺ اسان کي

سڄيون خبرون ٻڌايون. اهڙي نرم نور جي سڌائين ٿا ڪرڻ گهرجي.

چاليهون معجزو

هڪ پيري هڪ عورت پنهنجي نياڻي نبي ڪريم ﷺ وٽ وئي آئي،

جنهن کي هڪ اک هئي. ان عورت اچي عرض ڪيو، ته هن کي دعا

ڪريو، ته الله تعاليٰ سندس ٻي اک به سلامت ڪري. ٻنهي جهانن جي

سردار دعا گهري. ته ان کي الله تعاليٰ جي فضل ۽ ڪرم سان ٻي اک به

ٿي پيئي.

اها خبر يمامه شهر ۾ به پهتي ته نبي ڪريم ﷺ جي دعا جي

برڪت سان هڪ اک واريءَ کي ٻي اک به ٿي پيئي آهي. اها خبر يمامه

جي مسيلمه ڪذاب کي به پيئي، جنهن ڪوڙي پاڻ کي نبي ٿي سڏايو.

ٻي هڪ عورت، هڪ اک واري ٻيءَ نوجوان عورت کي مسيلمه بن

ڪذاب وٽ وٺي ويئي ۽ ان کي چيائين، ته هن کي دعا ڪري، ته هن کي
 ٻي اک به ٿئي. مسيلم ڪذاب. ان عورت جي اک تي هٿ گهمايو ته ان
 جي اڳين هڪ اک به چٽ ٿي ويئي. اهڙيءَ طرح ان ڪافر مسيلم
 ڪذاب جو ڪارو منهن ٿيو ۽ خوار خراب ٿيو. الله تعاليٰ پنهنجي حبيب
 ڪريم ﷺ جو وڏو شان ڪيو آهي.

ايڪيتاليهون معجزو

هڪ پيري هڪ نابين شخص رسول الله ﷺ جن جي خدمت ۾ آيو.
 ۽ عرض ڪيائين، ته دعا ڪريو، ته اکين کان سڄو ٿيان. پاڻ سڳورن
 کيس فرمايو، ته وضو ڪري اچي ٻه رڪعتون نماز پڙهه ان کان پوءِ
 اسان جو نالو وٺي دعا گهر. الله تعاليٰ ڪندو، ته توکي اکيون ٿي
 وينديون. جيئن پاڻ ڪريم جن فرمائيس، تيئن وڃي ڪيائين. الله تعاليٰ
 جي فضل ۽ ڪرم سان کيس اکيون ٿي ويئون. پياري حبيب ڪريم ﷺ
 اسان امتين تي ايڏو باجهارو آهي. ان جي اسم مبارڪ وٺڻ سان سڀ
 ڏک ۽ درد دور ٿي وڃن ٿا. الله تعاليٰ انهن جون مشڪلاتون حل
 ڪندو، ۽ ڪم پورا ڪندو، جيڪي اوير سوير، ڏکي سڪيءَ ۾ نبي
 ڪريم ﷺ جو نالو وٺندا.

ٻائيتاليهون معجزو

روايت آهي، ته قتادة بن نيمان کي جنگ احد ۾ اک وٽ ڏک لڳو.
 جنهن ڪري سندس اک جي مائڪي نڪري، ڳل وٽ لڙڪڻ لڳي،
 انهيءَ حال ۾ هو حضور ﷺ جي خدمت ۾ آيو. پاڻ سڳورن سندس اک
 پنهنجي هٿ مبارڪ ۾ کڻي، پنهنجي جاءِ تي رکي. ان کان پوءِ دعا
 گهريائون. الله تعاليٰ جي فضل ۽ ڪرم سان اک صحيح سلامت ٿي
 ويئي، ۽ ان جي روشني اڳي کان به چٽي ٿي ويئي. جيڪڏهن ٻي اک ۾
 ڪڏهن ڪا تڪليف ٿيندي هيس، تڏهن به هن اک ۾ ڪڏهن به ڪا
 تڪليف نه ٿيس. ان حبيب ڪريم ﷺ جي ڪهڙي مدح بيان ڪري
 ڪهڙي ڪبي. زبان کي طاقت نه آهي، جو پاڻ سڳورن جي مدح جو
 پورو حق ادا ڪري سگهي.

ٽيٽاليهون معجزو

هڪ ڀيري معاذ بن عمر پاڻ سڳورن ٿيڻ جي خدمت ۾ آيو. کيس ٻانهن تي ڪنهن ترار جو ڌڪ هنيو هو. ماس سڄو وڍجي ويو هوس. ٻنهي جهانن جي سردار ٻانهن تي ماس ورائي رکي. هٿ گهمايو، ته ماس مڙي ويو، ۽ زخم ڀرجي ٿيڪ ٿي ويو. ايتري قدر جو زخم جو نشان به نه رهيو. سڄي سيد المرسلين جا اهي معجزا هئا.

چوٽيٽاليهون معجزو

ڪلثوم بن حصين کي جنگ احد ۾ نڙيءَ وٽ گهاءَ رسيو، جيڪو نڙي چيري وڃي ڪنڌ تائين پهتو. حبيب ڪريم ٿيڻ جن جڏهن کيس، ان حالت ۾ ڏٺو، ته ماس پاڻ ۾ ملائي، ان تي پنهنجي پڪ مبارڪ مڪيائون. انهيءَ ئي گهڙي زخم درست ٿي ويو، ۽ اهو خوش چڱو ڀلو ٿي ويو. ايتري قدر جو جن ته ڪجهه ٿيو ئي ڪونه هوس.

سونهاري سيد جي ڪهڙي مدح ڪري ڪهڙي مدح ڪبي، جنهن جي وصفن ۽ صفتن، خوين ۽ خصوصيتن جو ڪنڌي ڪنارو ئي ڪونهي. جنهن جي ساراهه خود رب ڪريم ڪئي، ان جي مدح بيان ڪرڻ جو حق ڪهڙي زبان پوريءَ طرح ادا ڪري سگهندي؟! منهنجا مالڪ سائين، مڙني مومن، جن زبان سان ڪلمو چيو آهي، انهن کي ٻنهي جهانن جي سردار جي زيارت ۽ شفاعت نصيب ڪر.

پنجيٽاليهون معجزو

پاڻ سڳورن ٿيڻ جي زماني ۾ هڪڙا انصاري شخص پوکي راهي ڪندا هئا. هو پنهنجي ٻنين کي ٻٽا ڏيئي، انهن ۾ پاڻي ورائيندا هئا. کوه مان پاڻي ڪڍڻ لاءِ اٺ کي نار ۾ ٻڌندا هئا. ڪجهه وقت کان پوءِ اٺ ڪراڙو ٿي پيو، ۽ نار ۾ وهڻ کان صفا پڙ ڪڍي بيٺو. ٻنين کي پاڻي جو نه مليو، ته وڻ ٽٽڻ، ٻنيون ٻارا سڪڻ لڳا. اهو حال ڏسي، انهن انصارن پاڻ ڪريم جن جي خدمت ۾ اچي سڄو احوال رکيو. ٻنهي جهانن جي سردار پنهنجا صحابه ڪرام ساڻ ڪري، اٺ جي طرف اسهيا. انصارن عرض ڪيو ”يارسول الله! اٺ ڏاڍو ڪٽر آهي، ۽ چرين وانگر ماڻهن کي

ڇڪ ٿو پائي. خدا نه ڪري، جو اوهان تي به حملو نه ڪري،” ان تي پاڻ سڳورن فرمايو، ته منهنجو رکڻهار منهنجو رب ڪريم آهي. ايئن ڪندي جڏهن اٺ وٽ اچي پهتا، ته اٺ ادب وچان پاڻ سڳورن کي سجدا ڪرڻ لڳو. پنهنجي پيشاني زمين تي گهٽ لڳو، ۽ ٻنهي جهانن جي سردار جا هٿ چڻي، پير چڻي.

محمد جهرت جاءِ والبعيرا له مسلماً قبل الكفين والقدم
(محمد ﷺ ظاهر ظهور آيو، ۽ اڳيان اٺ ان لاءِ سر تسليم خم ڪيو، ۽ هٿ پير چمڻ لڳو.)

ان کان پوءِ پاڻ سڳورن کيس جهلي، نار ۾ ٻڌو. ان کان پوءِ اٺ، انصارن جي اهڙي چڻي ۾ اچي ويو، جو جيئن چونس تيئن پيو ڪري. اهو حال ڏسي، صحابه ڪرام عرض ڪيو، ته اسان کي به اجازت ملي، ته اوهان کي سجدو ڪريون. نبي آخر زمان ﷺ فرمايو، ته ڪنهن به ماڻهوءَ کي، ڪنهن به انسان توڙي مون کي سجدو جائز ڪونهي. اسان سڀني کي انهي رب ڪريم کي سجدو ڪرڻو آهي، جيڪو خالق ۽ مالڪ آهي، اڪيلو آهي، ۽ ان سان ڪو به شريڪ ڪونهي.

چائيتاليهون معجزو

حضرت يelmi رضه کان روايت آهي، ته پيري اسان نبي ڪريم ﷺ سان گڏ وڃي رهي هئاسون، ته هڪ نار ۾ اٺ ٻڌل ڏٺو سون، انهيءَ اٺ پاڻ سڳورن کي ڏسي، ٽي پيرا پنهنجو ڪنڌ زمين تي رکيو. اکين مان ڳوڙها وهڻ لڳس. اهو ڏسي ٻنهي جهانن جي سردار ماڻهن کان پڇيو، ته هي اٺ ڪنهن جو آهي. کين ٻڌايو ويو ته هي فلاڻي ماڻهوءَ جو آهي، جيڪو فلاڻي هنڌ رهندو آهي. پاڻ ڪريم جن ان ماڻهوءَ کي گهرائي پڇيو، ته جيڪڏهن هي اٺ وڪڻن ته ماڻهو ان جو جيڪو ملهه ڪن، اهو توکي ڏيون. تنهن تي ان شخص عرض ڪيو، ته يا رسول الله! دل گهري ٿي، ته هي اٺ توهان کي بخش ڪريان، پر منهنجي ملڪيت فقط اها ئي آهي. ان کان سواءِ ٻيو ڪو هٿ ڪونهي، انهيءَ تي منهنجي پيٽ قوت جو دارو مدار آهي. پاڻ فرمايائونس، ته مون کي اٺ وٺڻ جو خيال ڪونهي، پر اٺ تنهنجي گلا پيو ڪري، هو شڪايت ٿو ڪري، ته تون

هن کان ڪم گهڻو ٿو وٺين، ۽ گاهه ٿورو ٿو ڏين. هن جو سڌ سڻي،
منهنجي روح ۾ رحم اچي ويو؛ تڏهن توکان اڻ خريد ڪرڻ جو خيال
ڪيم. هاڻي توکي ڀارت ٿو ڪريان، ته گاهه ڏوڻ تي ڏينس، ۽ ان جي
طاقت آهر کائس ڪم وٺ. پيغمبر پاڪ ﷺ جا ايڏا احسان، انسان ته
ڇا پر حيوانن تي به آهن. اهڙي ٻاجهاري جي ٿنا ۽ صفت ڪرڻ گهرجي؛
جيڪو ڪمين تي به ڪرم ڪري ٿو.

ستيتا ليهون معجزو

امبان بن اوس هڪ ٻڪرار هو، جنهن پنهنجي شهر جي ٻاهران
ٻڪريون ٿي چاريون. نبي ڪريم ﷺ کي مديني منوره هجرت ڪري
اچڻ جو پهريون سال هو. مذڪوره ٻڪرار جي ڌڻ ۾ بگهڙ اچي هڪڙي
ٻڪري جهلي. اهو ڏسي، ٻڪرار وڃي، بگهڙ کان ٻڪري ڇڏائي. ان تي
بگهڙ ڳالهائڻ لڳو ۽ ٻڪرار کي چوڻ لڳو، ته اي ٻڪرار! تون ڌڻيءَ پوءِ
ڊڄين نه ٿو؛ جو ڌڻيءَ منهنجي پيٽ قوت لاءِ جيڪو مون کي ڏياريو،
اهو ٿو مون کان ڪسين؟ اهو ڳالهائڻ ٻڌي ٻڪرار کي ڏاڍو عجب لڳو، ۽
بگهڙ کي چوڻ لڳو، ته اڳ ۾ ته مون ڪڏهن ڪنهن بگهڙ کي
ڳالهائيندي نه ٻڌو آهي؛ تون ڪيئن ٿو ڳالهائين. ان تي بگهڙ کيس چوڻ
لڳو، ته ڇا تون ان کان به تمام وڏي عجب ۾ وجهندڙ ڳالهه نه ٻڌي
آهي؛ ڇا توهان نه ٻڌو آهي، ته هن شهر ۾ محمد مصطفيٰ ﷺ آيا آهن،
جيڪي اڳيون ۽ پويون سچيون خبرون ٻڌائين ٿا. اهي خبرون جيڪي
گذري ويئون آهن، ۽ آئندو ٿيڻ واريون آهن، انهيءَ سچي نبي ﷺ جو نور
مديني شهر مٿان پيو وسي. ان نور سان جملي جهان روشن ٿي ويا آهن.
سندن صحابي سڀئي پرين سونهارا آهن. جڏهن انهيءَ ٻڪرار بگهڙ کان
اها ڳالهه ٻڌي، تڏهن صدق پيدا ٿيس، ۽ پاڻ سڳورن جي محبت سندس
دل ۾ پيدا ٿي. ان ويساهه جو اقرار زبان سان ڀڙو ڪندي پنهنجي منهن
چوڻ لڳو، ته جيڪڏهن ڪو ماڻهو منهنجي ٻڪرين جي سنڀال ڪرڻ
وارو هجي، ته ان هستيءَ کي وڃي ڏسان. ان تي بگهڙ کيس چو لڳو، ته
ڳالهه چئي ڪر؛ آءُ ٿو تنهنجي ٻڪرين جي سنڀال لھان؛ تون وڃي نبي
آخر زمان کي ڏسي اچ، ۽ ان محبوب جو مشاهدو ڪري اچ.

ان کان پوءِ ٻڪرار پنهنجيون ٻڪريون ڇڏي پاڻ سڳورن جي زيارت ڪرڻ لاءِ هليو. ڪهي اچي پاڻ سڳورن جي ذات اقدس جو مشاهدو ماڻيائين؛ ۽ ظاهر ظهور نور ڏٺائين. ٻنهي جهانن جي سردار سان ملي، بگهڙ واري پيرائتي ڳالهه ڪري ٻڌايائين، ۽ ڪلمو پڙهي ايمان آندائين. پوءِ موڪلائي ڏن وٽ آيو. ڇا ڏسي، ته بگهڙ پيو ٻڪريون سنڀاري ۽ چاري. ٻڪرين ڏانهن نظر ڪيائين، ته سڀ سلامت هيون. پاڻ سڳورن جو اهو معجزو ۽ ڪرم نوازي ڏسي الله تعاليٰ جو شڪر بجا آندائين.

انبياءِ الهون معجزو

هڪ پيري نبي ڪريم ﷺ پنهنجي صحابه ڪرام سان وينا هئا، ته ائين ڪندي، هڪ اعرابي اچي لنگهيو، جيڪو بني سليم مان هو. هو ڳوهه قاسائي ڪپڙي ۾ ويڙهيون کنيون ٿي ويو. ته جيئن ان مان وڃي پنهنجي عيال جو پيٽ قوت ڪري.

هن صحابه ڪرام کان پاڻ سڳورن بابت خبرون پڇيون، ته هي سونهاري صورت وارو ڪير آهي؟ جنهن جي چوڌاري هيڏا سارا ماڻهو اچي گڏ ٿيا آهن. ان تي کيس ٻڌايو ويو، ته رب ڪريم جو رسول آهي. اهو ٻڌي ان اعرابي لات ۽ عزتي بتن جو قسم کڻي چيو ته جيڪڏهن هيءُ ڳوهه ايمان آڻي، ظاهر ظهور ڪلمو پڙهي، ته مان به ايمان آڻيندس. اهو چئي ڳوهه ڪڍي، مجلس ۾ رکيائين. رسول الله ﷺ ڳوهه کان پڇيو، ته اهو ٻڌاءِ ته تون ڪنهن جي عبادت ڪندي آهين. ان تي ڳوهه ڳالهائڻ لڳي، ته آءُ رب ڪريم جي عبادت ڪندي آهيان جيڪو جهانن جو جوڙيندڙ ۽ مالڪ آهي؛ جنهن عرش، ڪرسي، لوح ۽ قلم خلقيا، ان کان پوءِ ٻنهي جهانن جي سردار کيس فرمايو؛ ڇا مون کي سڃاڻين ٿي؟ ان تي ڳوهه ڳالهائيو، ته اوهان الله تعاليٰ جا پيغمبر آهيو، ۽ خاتم الانبياءِ آهيو. عليكم الصلوة والسلام. اهي ڪامياب ٿيا، ۽ راحت کي رسيا جن توهان تي ايمان آندو. جن اوهان کان منهن ڦيريو، اهي وٽواند ٿي ويا، ۽ ڪٿي جا به نه رهيا. اهو ڳالهه ٻڌي اعرابي کي عجب لڳو، ۽ ان مهل ئي ڪلمو پڙهي مسلمان ٿيو؛

لا اله الا الله محمد رسول الله صلى الله عليه وسلم.

اهڙي طرح گمراهن کي پاڻ سڳورن جي ذريعي هدايت حاصل ٿي. ان کان پوءِ ان اعرابي الله جل جلاله جو قسم کنيو، اي سڀين پرين سونهارا سچا نبي الله جا، آءُ جڏهن ٻاهران آيس، ته منهنجي دل ۾ مٺائي هئي، ۽ دشمنيءَ وارو جذبو هو، پر جڏهن اچي اوهان جي ذات اقدس جو مشاهدو ڪيم، ۽ معجزا ڏٺم، تڏهن منهنجي دل ۾ اوهان لاءِ بي پناهه محبت ۽ عقيدت پيدا ٿي. هينئر توهان مون کي منهنجي ماءُ پيءُ کان وڌيڪ مٺا آهيو. مون کي منهنجي ساهه جي رڳن کان به وڌيڪ پيارا آهيو. پنهنجو جڻو جان، مال، مڙي، روح، آل اولاد اوهان تان گهرو ڪري ڇڏيان. جيئن مون زبان سان چئي توهان تي ايمان آندو آهي، تيئن منهنجي ماس، هڏ، گل، رڳن ۽ وار وار ايمان آندو آهي. منهنجي دل ۾ اوهان جي ئي محبت آهي، ۽ وات ۾ اوهان جي ئي وائي آهي. توهان جي عاشقن جو ظاهر باطن توهان لاءِ سڪي ٿو، منهنجا پيارا پرين توهان جي پريت جڏن کي جيار ٿي. ان تي ٻنهي جهانن جي سردار اعرابيءَ کي مرڪي فرمايو، ته ساراهه ان رب ڪريم کي سونهين، ان جا لکين شڪرانا، جنهن توکي هدايت ڪئي، جو تون دين اسلام تي آئين. هن دين جو مرتبو مڙئي دين کان مٿانهون آهي.

ان کان پوءِ اهو اعرابي ٻنهي جهانن جي سردار کان موڪلائي اٿي هليو. وات تي اعرابين جي فوج گذيس. جيڪا هزار ماڻهن تي مشتمل هئي. انهن کي هزار وهٽ هئا، جن تي سڀ سوار هئا. اعرابيءَ کانئن پڇيو، ته ڪيڏانهن پيا وڃون؟ ان تي ورندي ڏنائونس، ته ان مڙس ڏي هليا آهيو، جنهن جو نالو محمد (مصطفى ﷺ) آهي، جيڪو رسالت جي دعويٰ ڪري ٿو، ۽ پاڻ کي پيغمبر چواڻي ٿو. اهو ٻڌي ان اعرابي کين چيو، ته اي منهنجا عزيزو، مان پاڻ اتان پيو اچان، مون ته سندن منهن مبارڪ ڏسندي ايمان آندو. مان سچي شاهدي ڏيان ٿو ته:

اشهد ان لا اله الا الله واشهد ان محمد رسول الله صلى الله عليه وسلم
ان تي اعرابن کيس چيو ته ايئن ئي ايمان آندو، يا ڪو معجزو به ڏٺي. اعرابيءَ کين ٻڌايو ته مون چئو معجزو ڏسي ايمان آندو. معجزو

اهو هو، جو ڳوٺ ڇٽو ڳالهائيو، ۽ رسول الله ﷺ جي رسالت جي شاهدي ڏنائين. ان معجزو جو ٻڌي هڙئي هزار اعرابي سڄيءَ دل سان مسلمان ٿيا. ان کان پوءِ اهي اعرابي حضور ﷺ جي خدمت ۾ آيا، ۽ زيارت کان مشرف ٿي، صحابہ کرام جي ست ۾ شامل ٿيا. پاڻ سڳورن کي عرض ڪيائون، ته اسان کي امر ڪيو، ته توهان جي تابعداري ۾ رهون. ٻنهي جهانن جي سردار کين فرمايو، ته توهان خالد بن وليد جا وڃي تابعدار ٿيو، ته هو اوهان کي دين جون ڳالهيون سيکاري. حياءُ الحيوان ڪتاب ۾ آيو آهي، ته ان کان اڳ ۾ ڪڏهن به هڪ هزار ماڻهو هڪ ئي وقت مسلمان نه ٿيا هئا.

اٺونجاهون معجزو

بيبي ام سلمه کان روايت آهي، ته هڪ ڀيري نبي ڪري ﷺ مديني منوره کان ٻاهر ٿي ويا. واٽ ويندي اوچتو ريگستان ۾ سڏ ٻڌائون. ڪو چئي رهيو هو: يارسول الله! هيڏانهن هوڏانهن نهاريائون، ته کين هڪ هرڻي نظر آئي، جيڪا ٻڌل هئي. هڪڙو ماڻهو ان جي ڀرسان ڪپڙو ويڙهيون سمهيو پيو آهي. پاڻ سڳورا هرڻيءَ وٽ اچي، هرڻيءَ کي فرمايائون، ته ڪهڙو سبب آهي، جو تون مون کي سڏ ڪيا. هرڻيءَ عرض ڪيو: يارسول الله، مون کي هن جبل جي ڀرسان رهندي ڪيترا ڏينهن ٿيا آهن. تازو ڪيترا ڦر چڻيا اٿم. اڄ هن ماريءَ اچي مون کي پڪڙيو آهي؛ شايد ڏينهن ڪٿا اٿم. مون کي پنهنجي سامهه جي ڳڻتي ڪانهي، پر انهيءَ ڪري ئي روڻان جو ٻچن کي کير نه پياريو هيم؛ اهي بک ۾ ڪيهون ڪندا هوندا. منهنجو اوهان کي عرض اهو آهي ته مون کي ڇڏايو ته ٻچڙن کي کير پياري اجهو ٿي موٽي اچان. ٻنهي جهانن جي سردار هرڻيءَ کي فرمايو، ته جيڪڏهن تون پنهنجو قول پاڙين، ته توکي هتان ڇڏايان. حبيب ڪريم ﷺ کي هرڻي چوڻ لڳي، مان پنهنجو قول پاڙيندس. منهنجو روح رڳن سوڌو توهان تان صدقي. جن توهان کان منهن موڙيو، اهي دوزخ جي باهم جو بک ٿيا. آه اوهان کي يقين ٿي ڏيان، ته ٻچڙن کي کير پياري سگهو واپس ورنديس. ان کان پوءِ حضرت رسول ڪريم ﷺ هرڻيءَ کي چوڙي ڇڏيو.

ٿوري دير کان پوءِ ماري ننڊ مان جاڳيو. پنهنجو شڪار نه ڏسي پاڻ سڳورن کان ان بابت معلوم ڪيائين؛ ته مون پنهنجي عيال جي پيٽ قوت لاءِ وڏي مشڪل سان هرڻي ڦاسائي هئي، اها ڪيڏانهن ويئي. پنهي جهانن جي سردار فرمايس، ته هرڻي پنهنجن پڙن کي کير پيارڻ ويئي آهي. اجهو ٿي موٽي اچي، جيستائين اچي تيستائين مان ان جو ضامن آهيان. هو چوڻ لڳو، ته مون ته ڪڏهن ڪونه ٻڌو، ته جهنگ جو جانور آزاد ٿيڻ کان پوءِ وري موٽي آيو. گفتگو هلي ٿي پئي، ته هرڻي به موٽي آئي، جنهن اچڻ سان نبي ڪريم ﷺ کي سلام عرض ڪيو. پاڻ سڳورن ماري کي فرمايو ته هيءُ آهي تنهنجي امانت، پر اسين هرڻيءَ جي شفاعت ٿا ڪريون، ڇاڪاڻ ته اسان جهانن جا شفيع آهيون ۽ اڙين جا آڌار آهيون. جيڪڏهن تون هرڻيءَ کي ڇڏي ڏين، ته ڏينهن قيامت جي آءُ تنهنجي شفاعت جو ضامن آهيان.

اهو معجزو ڏسي، ماري ايمان آڻي، مسلمان ٿيو. هرڻي چوڙي ڇڏيائين، جيڪا خوشيءَ وچان ٽپڻ ۽ ڪڏڻ لڳي، ۽ زبان سان چئو ڪلمو پڙهيائين.

لااله الا الله محمد رسول الله صلي الله عليه وسلم.

ان سان گڏ حبيب ڪريم ﷺ جي مدح بيان ڪرڻ لڳي. چوڻ لڳي ته محمد مقتدي، رب جو سچو رسول آهي، پيارو ۽ خاصو خيرالوري آهي. سڀين پرين سونهارو، اڙين جو آڌار ۽ بي واهن جو واهرو آهي. حضرت زيد بن ارقم به هن سچي روايت جي تصديق ڪئي آهي. هن آخر ۾ خدا جو قسم کڻي چيو، ته مون پاڻ هرڻي کي ڪلما پڙهندي ٻڌو، ڪن ڪتابن ۾ آيو آهي، جنهن جاءِ تي حضرت نبي ڪريم ﷺ هرڻي چوڙي هئي، انهيءَ جاءِ تي مڪي شريف ۽ مديني منوره جي وچ تي مسجد اڏي ويئي آهي. اها مسجد مديني منوره کان ۳۹ ڪوهن جي پنڌ تي آهي، ۽ ان جو نالو ”مسجد غزاله“ آهي. ماڻهو اچي انهيءَ ماڳ جي زيارت ڪندا آهن، ۽ ان مسجد ۾ نماز پڙهندا آهن. صحيح حديثن ۾ آيو آهي ته پاڻ سڳورا ڪنهن وقت مڪي شريف مان مديني منوره ويندي، اتي لٽا هئا، ۽ نفل نماز پڙهي هئائون، انهيءَ ڪري

ان ماڳ کي مان مليو. ۽ ماڻهو برڪت لاءِ ان مسجد ۾ نماز پڙهڻ لاءِ اچڻ لڳا. مطلب ته الله تعاليٰ ان هنڌ کي شرف بخشيو. نبي پاڪ ﷺ جي نور جا ظاهر ظهور اهڙا آهن. پاڻ سڳورن جو الله تعاليٰ وڏو مان ۽ مرتبو ڪيو آهي. حبيب ڪريم ﷺ جو شان ڪير بيان ڪري سگهندو؟ منهنجا مالڪ سائين مون کي پنهنجي جهانن جي سردار جي زيارت نصيب ڪر، اي منهنجا رب ڪريم! تون انهن تي وڏا ڪرم ڪندو آهين، جيڪي پنهنجي جهانن جي سردار تي ڪلمو پڙهندا آهن.

لا اله الا الله محمد رسول الله صلي الله عليه وسلم

پنجاهون معجزو

مڪي جا ڪافر جڏهن نبي ڪريم سان دشمني ۾ حد کان لنگهي ويا، تڏهن الله جي حڪم سان پاڻ سڳورن مڪي مان، مديني منوره ڏانهن هجرت ڪئي. پاڻ ڪريم جن جي ولادت کي ان وقت ٽيونجاهون سال ٿيو هو. ربيع الاول مهيني ۾ خميس رات حضرت ابوبڪر صديق رضه کي پاڻ سان، ساڻ ڪري، مڪي مان اسهيا. مڪي کان ٻاهران ”ثور“ جبل جي غار ۾ اچي ويٺا. اها غار مڪي کان ڏکڻ ۾ ٽن ڪوهن جي مفاصلي تي آهي. جڏهن غار ۾ ويٺا، ته غار جي منهن وٽ ڪوريٽري تندوقن ڪڍي ڇڏيون. ان کان سواءِ ٻه ڪبوتر غار وٽ اچي ويٺا، جن آنا لاٿا، ۽ زور سان گڙڻ لڳا.

جڏهن رات گذري ڏينهن ٿيو، ۽ ڪافرن کي ڪَر پيئي ته پاڻ سڳورا مڪو ڇڏي ويا آهن، تڏهن ڪافر تراريون ڪشي پاڻ سڳورن کي ڳولڻ لاءِ نڪري پيا. وڻ، ويڙهيون، تراريون ۽ جبلن جا پاسا ڀلو ڏٺائون، پر کين پتو پئجي نه سگهيو. غار وٽان به اچي لنگهيا، پر ڪوريٽري جون تارون ۽ ڪبوتر ڏسي، شڪ ڪونه پيڻ ۽ لنگهي هليا ويا. اهڙيءَ طرح مولائي پاڪ کين منجهايو، ۽ سندن منهن ڪارو ٿيو، ڇاڪاڻ جو انهن بچڙن جي دٻين ۾ بچڙائي ۽ نبي ڪريم سان دشمني هئي. اهڙيءَ طرح الله تعاليٰ پنهنجي بيماري حبيب کي محفوظ رکيو.

فاته خير حافظا (يوسف- ۶۴)

(پوءِ الله چڱو نگهبان آهي.)

هو ڪوئن ۽ زهرن کان سواءِ به پنهنجي پيارن کي محفوظ رکي ٿو.
سموريون ساراھون انهيءَ رب ڪريم کي سونھن ٿيون.

ڪتابن ۾ آيو آھي، تہ جڏھن نبي ڪريم ﷺ حضرت ابوبڪر
صديق رضه سان گڏجي هجرت جي ارادي سان مڪي شريف مان آسھيا،
۽ غار وٽ پهتا، تڏھن حضرت ابوبڪر صديق رضه پاڻ سڳورن کي
عرض ڪيو، تہ اوهان غار جي ٻاھران ٿورو ترسو تہ آءُ غار ۾ وڃي، ان
کي صاف ڪري وٺان. متان ڪو جيت جڻيو هجي، ۽ اوهان کي تڪليف
پھچائي، آءُ اڳ ۾ وڃي انھن کان غار کي صاف ڪريان، پوءِ ڀلي مون
کي ڪو نانگ سڀ ڏنگ هڻي تہ هي سر- سامھ اوهان تان قربان آھي.
ايئن چئي، جڏھن حضرت صديق اڪبر رضه غار ۾ گھريو، تہ ان ۾
نانگن ۽ وڇن جا ٻر ڏٺائين. اھو ڏسي، پنھنجي چادر ڦاڙي، اھي سوراخ
ڪپڙي جي ٽڪرن سان بند ڪيائين. ايئن ڪندي سندس چادر جا
ٽڪرا ختم ٿي ويا، پر اڃا به ٻر رھجي ويا. پوءِ انھن سوراخن تي
پنھنجي پيرن جون ڪڙيون رکي، پاڻ سڳورن کي اندر سڏ ڪيائين. پاڻ
ڪريم جن جڏھن پھتي آيا، تہ حضرت صديق رضه سندن مٿو مبارڪ
پنھنجي ھنج ۾ رکيو، پر سوراخن تان ڪڙيون پري نہ ڪيائين. ٿوري دير
کان پوءِ پنهني جھانن جي سردار کي ننڊ اچي ويئي. حضرت ابوبڪر
صديق رضه جاڳندو رھيو. ڪا مھل ڪنھن جھڙي. هڪ ٻر مان نانگ
منھن ڪڍي حضرت صديق اڪبر رضه جي ڪڙيءَ کي ڏنگ ھنيو، پر
سڄو صديق رضه ڪڇيو پڇيو ڪونہ، بلڪہ ڪڙي مضبوطيءَ سان رکيون
وينو رھيو، تہ متان پاڻ سڳورن جي ننڊ ۾ خلل نہ پوي، البت ڏنگ جي
سور کان سندس اکين مان ڳوڙھا ڳڙي پاڻ ڪريم جن جي منھن مبارڪ
تي پيا. پاڻ سڳورا ننڊ مان جاڳي، حضرت صديق رضه کان ڳوڙھن جي
حقيقت معلوم ڪئي، جنھن سڄي ڳالھہ ڪري ٻڌائي. پاڻ ڪريم جن
حضرت صديق رضه کان تمام گھڻو راضي ٿيا، اتي ويٺا، ۽ ڏنگ واري
جاء تي ڦيڻو وڌائونس، تہ انهيءَ گھڙي درد دور ٿي ويو، ۽ حضرت
ابوبڪر صديق رضه ٺو ٺو ٻڌو ٿي ويو.

پنهني جھانن جي سونھاري سردار جا اھڙا معجزا آھن. ان باجھاري

حبيب ڪريم ﷺ جي هٿان ڏک، ڏاکڻا ۽ ڏکندا ڏور ٿين ٿا، اها به روايت آهي، ته حضرت صديق رضه کي جيڪو ڏنگ لڳو هو، ان ۾ وري سور ڪونه پيو. مگر جڏهن حضرت سچي صديق رضه جي وفات جو وقت ويجهو آيو، ۽ ان وقت ڏنگ کي ٻارنهن وره ۽ ٽي مهينا گذريا هئا، تڏهن زهر پنهنجو اثر ظاهر ڪيو. اهوئي سندس رحلت جو سبب بڻيو. اهڙيءَ طرح کيس شهادت جو مرتبو حاصل ٿيو. حضرت ابوبڪر صديق رضه جو وڏو شان ۽ مرتبو آهي، ان جي واکاڻ ۾ ڪهڙو بيان ڪري ڪهڙو ڪجي.

ايڪونجاهون معجزو

حضرت نورالعالين ﷺ هجرت واري سفر ۾ غار ثور مان نڪري حضرت ابو بڪر صديق رضه سان گڏجي، مدينه منوره ڏانهن روانا ٿيا. پاڻ سڳورا حضرت ابو بڪر صديق رضه سان گڏجي ٽي راتيون (جمعو، ڇنڇر ۽ آچر جون راتيون) غار ۾ رهيا. مديني منوره ڏانهن هلندي، جڏهن ”قديد“ نالي ماڳ تي پهتا، تڏهن ڪافرن جو هڪ سردار ويجهو اچي ٿيو؛ جيڪو من ۾ مدي پائي نڪتو هو. ان جو نالو ”سراقه“ هو. جڏهن هن ٽن نيزن جي مفاصلي تي اچي پهتو، تڏهن حضرت ابوبڪر صديق رضه، پاڻ سڳورن کي عرض ڪيو، ته دشمنن مان هڪ ڪافر ڪاهيون پيو اچي، ۽ اچي ويجهو ٿيو آهي. ان تي ٻنهي جهانن جي سردار داور جي درگاه ۾ دعا گهري، ته اي منهنجا خالق ۽ مالڪ هي دشمن دفع ڪر. دعا وقت هي لفظ چيائون؛

”اللهم اڪفنايما شئت“

پنهنجي پرين جي پچار، قادر ڪريم قبول ڪئي. سراقه جنهن گهوڙي تي سوار هو، اهو انهيءَ وقت زمين ۾ پيهجي ويو. جڏهن گهوڙو ۽ سندس سوار مرڻ لڳا تڏهن سراقه درد مان دانهون ڪري پاڪارڻ لڳو ۽ چوڻ لڳو؛ اي محمد ﷺ ڪارڻي، آڏن جا اڻڇا اچي رس. مون کان برابر ڀڃڙايون ٿيون آهن، پر ته ڀڄهارو آهين. پنهنجي باجهه ڪر. مان توبه تائب ٿيان ٿو. تون منهنجون مٺايون مٽ، ۽ مهر جي نظر ڪر. ان تي حضرت هاشمي ﷺ ان جي حق ۾ دعا گهري. حرمت

ساڻ حبيب ڪريم ﷺ جي سندس گهوڙو زمين مان نڪري آيو. پاڻ ڪريمن جو ادب ۽ احترام بچا آئي پنهنجو لشڪر وٺي. پوئتي موٽي ويو. ان هوندي به هن اسلام قبول نه ڪيو. ان واقعي کان پوءِ به ڪيترا سال ڪفر ۾ رهيو. جڏهن پنهنجي جهانن جي سردار مڪو شريف فتح ڪيو. تڏهن سراقه به اسلام قبول ڪيو. ۽ صحابه ڪرام جي ست ۾ شامل ٿيو.

ٻاونجاهون معجزو

حضرت حبيب ڪريم ﷺ هجرت واري سفر ۾ مديني شريف ڏانهن وڃي رهيا هئا. تڏهن ڪجهه پنڌ ڪرڻ کان پوءِ ”امر معبد“ جي خيمي وٽان اچي لنگهيا. جيڪا سودو سلف رکندي هئي. ۽ وانهڙن کي وڪڻندي هئي. هوءَ ڪارڪون، ڪڻڪ ۽ گوشت وڪڻندي هئي. رستي تي سندس ٻه تنبو هئا. هڪ تنبو ۾ پاڻ سڳورن نهاريو، ته ان ۾ هڪ ڏهري ٻڪري بيٺي هئي، جيڪا نه گاهه کائي ٿي سگهي، ۽ نه وري هلي چلي ٿي سگهي. پاڻ ڪريم جن امر معبد کان پڇڻ فرمايو: ان ٻڪريءَ کي ڪير آهي؟ ان تي هن ورائيو ته هي ڏاڍي ڏهري ٻڪري آهي، منجهس نه هلڻ چلڻ جي سگهه آهي. ۽ نه ئي ٿڻن ۾ ڪير اٿس. پاڻ سڳورن ان عورت کي مرڪي چيو، ته امڙ جيڪڏهن موڪل ڏين، ته ان مان ڪير ڏهون. عورت عرض ڪيو ته منهنجو ماءُ پيءُ تو تان گهور وڃي، جيڪڏهن ان مان ڪير ڏهي سگهو ته منهنجي اوهان کي موڪل آهي.

ان کان پوءِ پاڻ سڳورن ڏٺي جي درگاهه مان دعا گهري بسم الله چئي ٻڪريءَ جي ٿڻن تي هٿ مبارڪ گهمايا. انهيءَ ئي مهل ٻڪري جا ٿڻ ڪير سان ڀرجي آيا. بسم الله چئي ڪير ڏٺائون، ته هڪ وڏو ٿانءُ ڪير سان ڀرجي ويو. پوءِ جيڪي اتي موجود هئا انهن کي ڪير پياريائون پر پهريائين ”امر معبد“ کي پيئڻ لاءِ ڪير ڏنائون. سڀني ڪير پي ڏي ڪيو. ان کان پوءِ وري ٻيهر ڏٺائون. ۽ وٺو پري ”امر معبد“ کي ڏيئي اٿان اسهيا.

جڏهن ”امر معبد“ اهو معجزو ڏٺو، تڏهن انهيءَ ئي مهل ڪلمو پڙهي مسلمان ٿي. امر معبد کان روايت آهي، ته اها ٻڪري اسان وٽ

گهڻا ورهيه هئي. حضرت عمر رضه جي زماني ۾، حضرت حبيب ڪريم
 ﷺ جي هجرت جي ارڙهين سال ڪير جي اثاڻ تي پيئي. ڏاڍين جا ٿڻ
 سڪي ويا ۽ انهن ۾ ڪير جو ڦڙو به ڪو نه هو. انهن ڏينهن ۾ به ان
 ٻڪريءَ جي ٿڻن ۾ ڪير هو ۽ اسين صبح سانجهي ان مان ڪير ڏهندا
 هئاسون. ان جي ٿڻن مان ڪير ته نه کٽو، پر پاڻ ويران ويرو رهيو.
 نبي ڪريم ﷺ جا اهڙا معجزا آهن. جيتري به سندن ساراهه ڪجي،
 اها ٿوري آهي.

ٽيونجا هون معجزو

هڪڙي شخص وٽ هڪ ٻڪري هئي، پر اها اڃا ننڍي آيٺ هئي.
 يعني اها اڃا لڳ لائق نه ٿي هئي، ۽ نه ان تي ڪو بڪر پيڪيو هو. ان
 آيٺ جي ٿڻن تي حضرت جن هٿ مبارڪ گهمايا. ان کان پوءِ ان جو
 اوه ڪير سان ڀرجي ويو، ۽ ڪير ٿڻن مان ٽمڻ لڳو. جيستائين ان کي
 ڏهندا نه هئا، تيستائين ان جي ٿڻن مان ڪير پيو وهندو هو.
 خالق پنهنجي خليل ﷺ سان ايڏا فضل ڪيا.

چوونجا هون معجزو

هڪڙو پوڙهو يهودي عبدالله بن سالم جي نالي حضرت حبيب
 ڪريم ﷺ جي مديني منوره ۾ تشریف فرما ٿيڻ وقت خدمت ۾ آيو.
 هن اچي پاڻ سڳورن کان ٽي سوال پڇيا، ۽ چيائين نئين کان سواءِ ڪو
 ٻيو انهن جو جواب ڏيئي نه سگهندو. هڪ سوال هي آهي، ته قيامت جي
 پهرين نشاني ڪهڙي آهي؟ ٻيو هي ته بهشت ۾ ڪاٺ لاءِ پهريون ڪاڇ
 ڪهڙو هوندو؟ ٽيون سوال هي آهي، ته جيڪي ٻار ماءُ جي پستان ڄمن
 ٿا، انهن مان ڪهڙن جا مهاندا ماءُ تي ۽ ڪهڙن جا پيءُ تي ٿين ٿا، ۽
 انهن جو سبب ڪهڙو آهي؟ حضور ڪريم ﷺ کيس ٻڌايو، ته تنهنجي
 اچڻ کان اڳ ۾ حضرت جبرائيل مون کي انهن سوالن جا جواب ٻڌائي
 ويو آهي. هاڻي انهن جا جواب ٻڌ. پهرين سوال جو جواب هي آهي، ته
 اها نشاني هڪ باهه جو آلو هوندو، جيڪو اوڀر کان پيدا ٿيندو، ۽
 ماڻهن کي اولهه ڏانهن مڙهي ويندو. ان کان اڳ ۾ ڪي ٻيون ننڍيون

نشانينون به نمودار ٿينديون؛ پر قيامت جي اچڻ جي وڏي نشاني اها هوندي.

ٻيو سوال بهشت جي پهرين کاڌي بابت آهي. اهو مڃي جو جيترو هوندو، جيڪو ڏاڍو لذت هوندو، ڪتابن ۾ انهيءَ مڃي جو نالو ”بهموت“ آيو آهي. ٽيون سوال مهانڊن بابت آهي. ان جو جواب هي آهي، ته جيڪڏهن زال مڙس جي گڏجاڻيءَ وقت مڙس جو نطفو عورت جي نطفي تي غالب ٿيو، ته ٻار جو مهانڊو ٻيءَ يا ڏاڏنگ تي ويندو. جيڪڏهن عورت جو نطفو مرد جي نطفي تي غالب ٿيو ته ٻار جا مهانڊا ماءُ تي يا ناناڻن تي ويندا. شرح مسلم ۾ آيو آهي، ته عبدالله بن سلام رضه چيو ته نبي ڪريم ﷺ فرمايو، ته زال مڙس جي گڏجاڻيءَ وقت جيڪڏهن مرد جو نطفو اڳ ۾ نڪتو، ۽ عورت جو پوءِ نڪتو، ته اهڙيءَ حالت ۾ الله تعاليٰ جي قدرت سان پٽ پيدا ٿيندو. پر جيڪڏهن مڙس کان اڳ ۾ عورت جو نطفو نڪتو، ته قادر جي قدرت سان ڌيءَ ڄمندي.

جڏهن عبدالله بن سلام اهي ٽي جواب ٻڌا ته ڪلمو پڙهي مسلمان ٿيو.

پنجونجا هون معجزو

جڏهن حضرت انس بن مالڪ ننڍو هو، تڏهن سندس والده ام سليم بنت ملحان کيس نبي ڪريم ﷺ جي خدمت ۾ وٺي ويئي. پاڻ سڳورن کي ان جي حق ۾ دعا ڪرڻ لاءِ عرض ڪيائين. مٿي مرسل باجهه مان باجهه ڀريل لفظن ۾ کيس هيءَ دعا ڪئي؛
”اللهم بارك له في دينه و عمره و ماله و ولده“
يعني شال دين ۽ دنيا ۾ کيس برڪت پوي؛ وڏي حياتي ٿئيس، ۽ مال ۽ اولاد جهجهو ٿئيس.

ان دعا سبب حضرت انس بن مالڪ سان الله تعاليٰ وڏا ڪرم ڪيا. دين ۽ دنيا ۾ وڏي برڪت پيس. سئو ورهيه عمر ماڻيائين. ٽيهتر پٽ ۽ ستاويهه ڌيئرن ٿيس. هڪ سئو باغ سندس ملڪيت هو، جنهن ۾ ڪيترائي وڻ ٻوٽا هئا. سڀ وڻ سال ۾ هڪ - ٻه ڀيرو ڦر ڏيندا هئا.

انهن مان ڪٿوريءَ جهڙي خوشبوءِ پئي ايندي هئي. اهي نبي ڪريم ﷺ جون نشانين آهن. الله تعاليٰ پنهنجي حبيب ڪريم ﷺ تي اپڀر احسان ڪيا هئا. الله تعاليٰ سندن طفيل اسان کي هدايت نصيب ڪري.

ڇاونجاهون معجزو

جڏهن نبي ڪريم ﷺ جن پنهنجي صحابه ڪرام سان گڏجي، ڪافرن جو مقابلو ڪرڻ لاءِ بدر جي ميدان تي پهتا، اهو جمعي جو ڏينهن هو، ۽ رمضان جي ستاويهين تاريخ هئي. اهو ماڳ مڪي شريف ۽ مديني منوره جي وچ تي هو، ۽ ان تي اهو نالو هڪ ماڻهوءَ جي نالي پٺيان پيو هو، جنهن انهيءَ هنڌ تي ڪوهه ڪشايو هو. ان ڪوهه کي به ”بدر“ چوندا هئا. اهو هنڌ مديني شريف کان چئن منزلن جي پنڌ تي هو. اتي مومن ۽ ڪافرن جي وچ ۾ جيڪا جنگ لڳي، ان کي ”جنگ بدر“ سڏيو ويو.

انهيءَ ماڳ تي منزل انداز ٿيڻ کان پوءِ جنگ کان اڳ ۾ ئي پاڻ سڳورن پنهنجي صحابه ڪرام کي اهي هنڌ ڏيکاريا، جتي ڪافر قتل ٿيڻا هئا. پاڻ سڳورا اهي جايون ڏيکاريندا فرمائيندا ويا، ته هن هنڌ تي فلاڻو ڪافر ڪستدو، هن جاءِ تي فلاڻو ڪافر قتل ٿيندو. انهن جاين تي پنهنجي مبارڪ هٿ سان نشانينون ڪيائون. سڄي سردار اهو به ٻڌايو، ته سپان ڪي ڏينهن ۾ فلاڻا فلاڻا ڪافر هنن هنن هنڌن تي قتل ٿيندا، لڙائيءَ ۾ پاڻ سڳورن جو چوڻ سچ ثابت ٿيو، ۽ اهي ڪافر، انهن ئي هنڌن تي قتل ٿيا، جن جي نشاندهي پاڻ سڳورن اڳ ۾ ڪئي هئي. الله تعاليٰ پنهنجي فضل ۽ ڪرم سان مومن کي فتح ڏني. قرآن حڪيم ۾ آيو آهي.

ولقد نصر ڪم الله ببدر وانتم اذلة (آل عمران - ۱۲۳)

(۽ بيشڪ الله اوهان کي انهيءَ حالت ۾ جو اوهين بي زور هيو،

بدر ۾ سوڀ ڏني)

ستونجاهون معجزو

بدر جي جنگ ۾ ڪافرن جو تعداد گهڻو هو، ۽ مومن جو ٿورو

هو. ڪافرن جو تعداد هڪ هزار هو، ۽ مومن ٽي سؤ تيرهن هئا. الله تعاليٰ مومنن جي مدد لاءِ ملائڪ موڪليا. پهريائين هڪ هزار ملائڪ آيا، جيڪي پوءِ وڌي ٽي هزار ٿيا؛ ۽ پوءِ وري وڌي پنج هزار ٿيا. هڪ ڪيپ ابلق گهوڙن تي سوار هئي. ان ڏينهن پاڻ سڳورن پنهنجي صحابه ڪرام کي ڏيکاريو، ته هي جيڪو مڙس گهوڙي جي واڳ جهليون بيٺو آهي، ۽ گهوڙي تي جنگ جا هٿيار اٿس، اهو حضرت جبرائيل آهي.

جنگ هندي هڪ مومن، هڪ ڪافر تي وڌي هيٺ سان حملو ڪيو. ايئن ڪندي مٿي تي چھبڪ جو سٽڪو ٻڌائين. ان سان گڏ گهوڙي جي شڪار ٻڌائين، جنهن کي سوار ڪاهيون ٿي آيو. اهو چئي رهيو هو، ”اقدام جيزوم“ (اي جيزوم، اڳتي قدم وڌاءِ). اهي لفظ ٻڌي ان مومن جان کڻي اوڏانهن نھاريو، ته پوئتان ڪافر ڪريل ڏٺائين. نڪ وڌيل هوس، ۽ منهن ۾ چھبڪ جا ڪارا نشان هيس. ان کان پوءِ مومن پاڻ سڳورن وٽ اچي، اها حقيقت بيان ڪري ٻڌائي. حبيب ڪريم ﷺ فرمايو: اهو گهوڙو حضرت جبرائيل جو هو، جنهن جو ”جيزوم“ نالو هو. اهو سوار به حضرت جبرائيل جي مدد لاءِ آيو هو. اهڙيءَ طرح مومنن کي بدر جي جنگ ۾ فتح حاصل ٿي. وڏن ڪافرن مان ستر ڪافر قتل ٿيا، ۽ وڏا ستر ڪافر قيد ٿيا. ٻيا ٻيهي ڪونه سگهيا، ۽ ڀڄي ويا. سوڀ مالڪ سائين جي هٿ ۾ آهي، جنهن کي وئيس تنهن کي ڏئي. هو چاهي، ته ٿورن کي، گھڻن تي غالب ڪري ٿو. قرآن حڪيم ۾ آيو آهي:

وما النصر الا من عند الله العزيز الحكيم. (آل عمران - ۱۲۶)

(۽ الله غالب حڪمت واري جي پار کان سواءِ ڪا مدد (مٿي) نه

آهي)

يعني فقط اهوئي مدد ڪرڻ وارو آهي.

انور جا هون معجزو

بدر جي لڙائي ۾ وڙهندڙ مومنن مان هڪ عڪاش بن محسن به هو، جنهن جي ترار لڙائي ڪندي ڀڄي پيئي. هن پاڻ سڳورن جي خدمت ۾ اچي حقيقت بيان ڪئي. پاڻ سڳورن سندس هٿ ۾ ڪاٺيءَ جي پاڙ ڏني، ۽ فرمايائونس، ته اها اتان ڀڄي وڃي ان سان وڙهه. هن هٿ سان اها پاڙ

پيگي، ته اها ترار وانگر ٿي پيئي، ان سان هو وڙهندو رهيو، ۽ ڪافرن کي ماريندو رهيو. اها ڪاٺيءَ واري ترار ڪيترا سال ان صحابيءَ وٽ هئي، ۽ جنگ ۾ اها ڪٽي وڃي وڙهندو هو. ان جو نالو ”عون“ رکيو هئائين.

اوڻهينون معجزو

حضور نبي ڪريم ﷺ جي هڪ صحابيءَ جو نالو عبدالله بن جحش هو. هو پاڻ سڳورن جو پڦات هو. جنگ احد ۾ هو پاڻ سڳورن سان هو. جنگ هلندي، هن جي هٿ مان ترار هلي ويئي. ان تي پاڻ سڳورن کيس هڪ وڻ جي ٽاري هٿ ۾ ڏني. اها ڪاٺ مان بدلجي ترار ٿي پيئي. ان ترار جو نالو ”عرجون“ رکيائون. حضرت عبدالله ان ترار سان ڪيترائي دين جا دشمن ڪافر قتل ڪيا. حضرت عبدالله جيستائين جيئرو هو، تيستائين ترار وٽس هئي. سندس وفات کان پوءِ سندس پوٽرن اها تلوار هڪ ترڪ کي ٻن سون دينارن ۾ وڪڻي ڇڏي. هڪ دينار سنڌ جي چئن روين جي برابر آهي. سون جي قيمت سبب اهو اگھ ڪهٽ وڌ ٿئي ٿو.

سٺيون معجزو

جنگ بدر ۾ حضرت معاذ صحابيءَ جي پٽ عفراءَ کي، ابو جهل گهٽ ڪري، ٻانهن کان هٿ وڌي وڌو. ايتري قدر جو هٿ وڍجي ڪري پيو. هو پنهنجو هٿ ڪشي، حضور ﷺ جي خدمت ۾ آيو. پاڻ سڳورن سندس هٿ وٺي، سنڌ سنڌ سان ملايو، ۽ ان جي مٿان پنهنجي پڪ مبارڪ لائي. انهيءَ گهڙي هٿ جڙي ويو، ۽ بلڪل صحيح سلامت ٿي ويو.

ايڪهينون معجزو

جنگ بدر ۾ حبيب بن يساق صحابيءَ کي، ڪلهي وٽ گهٽ رسيو، جيڪو هيٺ تائين هليو ويو. انهيءَ ڪري سندس ٻانهن ڌڙ کان ڌار ٿي وڃي ڪل تي پيئي. نبي ڪريم ﷺ جن سندس ٻانهن ڪشي جوڙ سان ملائي، ڦيڻو وڌو ته ٻانهن اُٿي جو اُٿي سڄي ٿي پيئي. ايتري قدر جو ٻانهن جي جوڙ جو نشان به مٽجي ويس. حضرت هاشمي ﷺ سان، الله

تعالیٰ ڪروڙين ڪرم ۽ فضل ڪيا آهن. سڀني جهانين ۾ سندس ئي مان
۽ مرتبو مٿانهون آهي؛

محمد ريقۃ یشفي من السقم

(محمد ﷺ آهي، جنهن جي وات جي لپ بيمارن کي بيماري جي لاءِ
شفا آهي.)

ٻاهنيون معجزو

حضرت حبيب ڪريم ﷺ جن ڪافرن سان مقابلي لاءِ احد جبل
ڏانهن آيا. احد جبل مديني منوره کان ٽن ڪوهن جي پنڌ تي اتر
اڀرندي جي وچ تي آهي. چنڇر ڏينهن ان جبل تي اچي لٿا. اها شوال جي
يارهين تاريخ هئي، ۽ پاڻ سڳورن کي مديني منوره ۾ رهندي ٽن سال
ٿيو هو. دشمن ڪافر وڙهڻ لاءِ اتي پهچي ويا. سعد بن ابی وقاص کان
روايت آهي، ته آءُ انهيءَ هنڌ حضرت جن سان گڏ هوس. جنگ جي
ميدان ۾، ٻه مڙد بيٺل ڏٺا، جن مان هڪ پاڻ سڳورن جي ساڄي پاسي
کان هو ته ٻيو کاٻي پاسي هو. انهن جي مٿي تي صاف اڇيون چادريون
ويڙهيل هيون. انهن هڪل ۽ هيبت سان حملا ڪري، ڪافر قتل ٿي
ڪيا. اهڙن مهالن ۾ وارا مرد اسان اڳ ڪڏهن ڪونه ڏٺا هئا. پاڻ
سڳورن کان پوءِ خبر پيئي، ته انهن مان هڪ حضرت جبرئيل هو، ۽ ٻيو
ميكائيل هو، جن کي الله تعاليٰ پنهنجي حبيب ڪريم ﷺ جي مدد لاءِ
موڪليو هو.

ٽيهننيون معجزو

احد جنگ ۾ حضرت رسول ڪريم ﷺ جو ڏند مبارڪ جنهن جي
هٿان شهيد ٿيو هو، ان جو نالو عتبة بن ابی وقاص هو، جيڪو سعد بن
ابی وقاص جو ڀاءُ هو. هن اسلام قبول نه ڪيو، ۽ ڪافر ٿي مئو. خدا
جي مٿس لعنت هجي، جو هن پاڻ سڳورن جو ڏند مبارڪ شهيد ڪري،
تمام ڪڏو ۽ ڪچو ڪم ڪيو. هن پاڻ کي ٻه خراب ڪيو، ۽ پنهنجي
اولاد کي به خوار ڪيو. ان جي اولاد توڙي اولاد جي اولاد کي ڏند
نڪرندائي نه هئا. توڙي جو وڏا ٿيندا هئا. تڏهن به ڏند نه نڪرندا هئا.

ايتري قدر جو ڪراڙا ٿي ويندا هئا، تڏهن به ڏند نه ڄمندا هين. هو توڙي جو مومن ۽ صالح ٻانهن هوندا هئا، تڏهن به ڏند اصل نه هوندا هين.

چوھڻيون معجزو

حضرت نبي ڪريم ﷺ جي دشمنن مان هڪ ڪٽو ڪافر ابي بن خلف هو، جيڪو احد جي جنگ ۾ پاڻ سڳورن جي هٿان جهنم رسيد ٿيو. ان کي ڪنڌ تي حضرت جن جو پالو لڳو ۽ هو جهنم رسيد ٿيو. حضرت عبدالله بن عمر بن الخطاب ڳالهه ٿو ڪري، ته رات جو انهيءَ هنڌ وٽان اچي لنگهيس، جتي اهو ابي بن خلف مٿو پيو هو، اتي باهه ٻرندي ڏٺم، جنهن مان چييون ٿي نڪتيون. ان باهه ۾ هڪ شخص زنجيرن ۾ جڪڙيو پيو هو، ۽ دانهون ۽ ڪوڪون ڪري رهيو هو. چئي رهيو هو، ته اڄ ۾ پيو مران. اهو آواز ٻڌي آءُ اتي بيهي رهيس. ايئن ڪندي وري پيو آواز ٻڌم. ڪو ماڻهو چئي رهيو هو، متان ان کي پاڻي پياريو آڻو. اهو ابي بن خلف آهي، جنهن کي حضرت محمد ﷺ ماريو آهي، اهو دين جو دشمن آهي ان کي پاڻي نه پيارجو. حضرت عبدالله چوي ٿو، ته مون اهو واقعو اکين سان ڏٺو، ڪو خواب نه هو.

پنجهڻيون معجزو

خندق واري جنگ وقت نبي ڪريم ﷺ کي مديني منوره ۾ آڻي، پنجون سال ٿيو هو. هن جنگ ۾ جيڪي ڪافر مومنن سان وڙهڻ لاءِ آيا ٿي، اهي چار قبيلا هئا، هڪڙا قريش غطفان، ٻيا نصير قريظان ۽ ٻيا. ڪافرن منهن ڪارن جو تعداد ڏهه هزار هو. پاڻ سڳورن کي جڏهن انهن جي حملو ڪري اچڻ جي خبر پئي، تڏهن صحابه ڪرام کي گڏ ڪري، انهن سان صلاح مصلحت ڪيائون ته ڪهڙي نموني مقابلو ڪرڻ گهرجي. سلمان فارسي رضه چوڻ لڳو، ته اسان جي ملڪ ۾ رواج آهي، ته جنگ جي موقعي تي بچاءُ لاءِ شهر جي ٻاهران گڏ ڪنئين ويندي آهي ته جيئن دشمن، سولائيءَ سان شهر تي حملو نه ڪري سگهي. بلڪه دشمن جو لشڪر گڏ پار ڪري، ته ان کي ختم ڪري سگهجي. پاڻ

سڳورن کي اها جنگي حڪمت عملي پسند آئي. ۽ صحابه ڪرام کي فرمايائون، ته مديني جي ٻاهران ڪڏ ڪوٺيو، ته جيئن دشمن جي حملي وقت شهر جي حفاظت ٿئي.

ڪڏ ڪوٺيندي، ڪٿي ڪٿي جبل جا تمام سخت پٿر به نظر آيا، جن کي ٽڪڻ ڏاڍو ڏکيو هو. چنچور ۽ ٻيا اهڙا اوزار، جيڪي صحابه ڪرام وٽ هئا، اهي ڪم ڪري نه ٿي سگهيا. اهو حال ڏسي پاڻ سڳورن واهولو وئي، ڏاڍي زور سان انهن پٿرن کي هنيو، ته اهي پٿر چور چور ٿي، واريءَ مثل ٿي ويا. اهڙيءَ طرح ڪڏ ڪوٽن جو ڪم سولو ٿي ويو، ۽ ٿوري وقت ۾ پورو ٿيو.

نبي ڪريم ﷺ جي برڪتن ۽ فضيلتن جو ڪو حد حساب ٿي ڪونهي. سندن نوازشن ۽ رحمتن جو ڪاٿو ڪٿي ٿي نه ٿو سگهجي.

چاهنيون معجزو

خندق واري جنگ جي موقعي تي، ڪڏ جي هن ڀر دشمن جو ڏهه هزار لشڪر اچي بيٺو. نبي ڪريم ﷺ جن ٽن هزار لشڪر سان ڪڏ جي پاسي اچي بيٺا. ٻنهي لشڪرن کي ويني مهينو گذري ويو، پر ڪا وڏي جنگ نه لڳي. البت پٿر، پٿر ۽ تير ٻنهي طرفن پئي اڇلايا. ان کان پوءِ الله تعاليٰ ڪافرن جي مٿان وڏو طوفان موڪليو، جنهن ڪري ڪافرن جو وڏو جاني نقصان ٿيو. هڪ سياري جي رات، ٻيو سخت طوفان - ڪافرن جا چهه ڇڄي پيا. باهيون وسامي وين، منهن مٽيءَ ۽ ڌوڙ سان پرڄي وين، تنهن جا ڪير اڪڙجي وين، ۽ تنبو ڇڄي ڪري پين، ۽ مٿان پٿرن جو وسڪارو ٿيڻ لڳن. انهيءَ ئي گهڙيءَ ملائڪ به لهي آيا، جن تڪبيرون هڻي، ڪافرن کي نيزا ٿي هنيان. اها هيبت ڏسي ۽ ٻڌي ڪافر پوئتي وڃي پڳا. دليون دهلجي وين، ۽ پوءِ کان ايئن وڃي پڳا، جو سامان سڙو، مال ملڪيت به ڇڏي ويا. مومن سندن ڪڍ ڪاهي پيا، ۽ کين وڏو جاني ۽ مالي نقصان رسايائون. مومن سندن ڇڏي ويل مال ملڪيت مڙي گڏ ڪيو. قادر ڪريم پنهنجي حبيب ڪريم ﷺ سان اهڙا ڪرم ڪيا، ۽ فتح ڏني. هن آيت ۾ انهيءَ واقعي ڏانهن اشارو آهي،

فارسنا عليهم ريحا وجنودا لئروها (الاحزاب - ۹)

(پوءِ مٿن واءَ کي موڪليو سون ۽ اوهاڻ جي مدد لاءِ ملائڪن جا) اهڙا لشڪر به جن کي اوهاڻ نه ٿي ڏٺو)

ستهڻيون معجزو

جنگ خندق جي موقعي تي نبي ڪريم ﷺ جي حڪم موجب صحابه ڪرام کڏ کوٽڻ جي ڪم کي لڳا ويا. ڏاڍو تيزيءَ سان ڏينهن رات کڏ کوٽڻ جي ڪم کي لڳا رهيا. نه کاڌي سان مطلب هون. نه پاڻيءَ سان. اڃ بک تي پيٽ تي پٿر ٻڌي ڪم ڪندا رهيا، ڇاڪاڻ جو هنن پنهنجو سر ساهه پنهنجي پرين تان قربان ڪرڻ جو عزم ڪيو هو. جڏهن انهيءَ حالت ۾ ٿي ڏينهن گذري ويا، تڏهن جابر بن عبدالله صحابي، پاڻ سڳورن جي پنجن، ڇهن صحابن سان گڏ دعوت ڪئي. ننڍو ڇيلو هوس، اهو کڻي ڪٺائين. جَوَن جو ڪاسو پينهاريائين، جيڪو اسان جي ٻن ٽوين جي برابر آهي. پاڻ ڪريم جن حضرت جابر جي گهر آيا ۽ پنهنجو لعاب مبارڪ اٿي ۽ گوشت ۾ وڌائون. حضرت جابر جي گهر واري سهيلاءَ بنت مسعود انصاري کي فرمايائون، ته گهڻيون عورتون سڏي ماني پچائڻ لاءِ ويهار ته ماني پچائين. هن ڪيتريون ئي عورتون سڏي ماني پچائڻ لاءِ ويهاريون. مانين پڇڻ ۽ ٻوڙ رڌجڻ کان پوءِ پاڻ سڳورن سڀني ماڻهن کي سڏي ماني ڪرائي. پورا هڪ هزار ماڻهو هئا، جن کي ڏهن ڏهن جي ٽولي ڪري مانيءَ تي ويهاريو ٿي ويو. هڪڙي ڏهن ڄڻ جي ٽولي ماني کائي ڍؤ ڪري اٿي ٿي. ته وري ڏهن ڄڻ جي ٻي ٽولي اچي ٿي ويئي. سڀ ماڻهو کائي ڍؤ ڪري ويا، پر ماني نه کڻي. پاڻ ٻچي پيئي. خالق پنهنجي خليل ﷺ سان ايڏا ڪرم ڪيا.

انهڻيون معجزو

خندق واري جنگ جي ڏينهن ۾، هڪ ڏينهن نيرڙي ٽيپهري اچي ٿي. پر اڃا نبي ڪريم ﷺ جن ٽيپهريءَ جي نماز نه پڙهي هئي. آخر سانجهيءَ جو وقت اچي ٿيو. ۽ سج لهڻ تي آيو. انهيءَ مهل پاڻ سڳورن سج کي فرمايو، ته تڪڙو نه هل ۽ ٿورو ترس. انهيءَ تي سج اُٿي بيهي ويو، ۽ پنهنجو تحرڪ بند ڪري ڇڏيائين؛ تان جو سڀني صحابه ڪرام

وضو ڪيو، ۽ پاڻ سڳورن سان گڏجي ٽيپهريءَ جي نماز پڙهيائون.
ايسٽائين سج هڪ هنڌ بيٺو رهيو، ۽ پوءِ غروب ٿيو.

اڻهٿريون معجزو

هجرت جي ڇهين سال نبي ڪريم ﷺ ابو رافع ڏانهن لشڪر
ڪاهرايو، جيڪو يهودي هو ۽ پاڻ سڳورن جو وڏو دشمن هو. هن
ڪيل عهد پڳا هئا، ۽ وات مان ڪچا ويڻ ڪڍيا هئائين. جڏهن هن
مومنن جي حملي جي خبر ٻڌي، تڏهن ڀڄي وڃي ڪنهن ڪوٽ ۾ لڪو.
مومنن جو لشڪر رات جو ان ڪوٽ وٽ وڃي پهتو. عبدالله بن عتيق
صحابي راتو رات ڪوٽ تي چڙهي اندر ڪوٽ ۾ وڃي پهتو. ڪافر، ننڊ
۾ ستو پيو هو، ته حضرت عبدالله وڃي مٿانئس ڪڙڪيو. سندس پيٽ
۾ زور سان اهڙي ترار هنيائين جو پٺيءَ کان وڃي نڪتس. ان کان پوءِ
ترار جي ڌڪ سان ٻه ٽڪر ڪري ڇڏيائينس. ڪافر کي جهنم رسيد
ڪري، ڪوٽ ٽپي ٻاهر ٿي آيو، ته چاڙهيءَ تان لهندي وقت سندس پير
ترڪي پيو. سندس جنگه جو پٺيءَ وارو هڏو ڀڄي ٻه ٽڪر ٿي پيو. هو
پنهنجي پڳل پٺي ٻڌي، سائين وٽ اچي کين سڄي حقيقت ٻڌائي. پوءِ
سڀئي گڏجي پاڻ سڳورن وٽ آيا، ۽ سڄي حقيقت بيان ڪيائون. حضور
ڪريم ﷺ حضرت عبدالله کي چيو، ته اها جنگه ڊگهي ڪر. هن
جنگه ڊگهي ڪئي، ته پاڻ ان هنڌ تي پنهنجو هٿ مبارڪ گهمايائون.
انهيءَ ئي وير پٺيءَ وارو هڏو ڳنڍجي ويو، ۽ حضرت عبدالله نو ٻنو ٿي
ويو. الله تعاليٰ پنهنجي حبيب ڪريم ﷺ کي ايڏا ته ڏيڄ ڏنا، جو انهن
جو ڪو حد حساب ئي ڪونهي. اهڙي نور نبيءَ جي سدائين ساراهه
ڪرڻ گهرجي. رب ڪريم سندن مان مرتبو وڌايو آهي، ۽ سڀني کان
وڌيڪ سونهاروم خاصو خيرالوري ڪيو آهي. مولائي پاڪ، اسان جي دٻن
۾ انهيءَ سُباجهي سائينءَ جي سک پيدا ڪر ۽ سڀني کي انهيءَ حبيب
جي حب نصيب ڪر. آمين

رب پاڪ، مڙني مومنن کي بخش، ۽ انهن جون مڌايون مٽ. هن
دنيا مان اسان کي ڪلمي سان لڏاءِ. لاله الا الله محمد رسول الله صلي الله
عليه وسلم.

ستريون معجزو

هجرت جي ستين سال حضرت حبيب ڪريم ﷺ خير تي ڪام ڪئي. خير هڪ شهر هو، جنهن جي چوڌاري وڏا ڪوٽ هئا. ان کي وڏا اوچا ست قلعا هئا. اهو شهر، شام طرف مديني منوره کان چئن منزلن جي مفاصلي تي هو. ڪي ڏينهن اتي مسلمانن جو لشڪر لٽو پيو هو. ڪافرن جنگ شروع ڪئي، پر ڪافرن جو قلعو گهڻن ڏينهن کان پوءِ به اڃا فتح نه ٿيو هو. اتي حضرت رسول ڪريم ﷺ حضرت علي ڪرم الله وجهه جي پڇا ڪئي، ته ڪٿي آهي. صحابه ڪرام عرض ڪيو، ته سندس اکين ۾ تڪليف آهي. انهيءَ ڪري جنگ ۾ وڙهي نه ٿو سگهي. اهو ٻڌي پاڻ ڪريم جن فرمايو، ته مون وٽ وٺي اچوس. اتي صحابه ڪرام کيس پاڻ سڳورن جي خدمت ۾ وٺي آيا. پنهنجي جهانن جي سردار سندس مٿو کڻي پنهنجي هنج ۾ رکيو، ۽ پنهنجو لعاب مبارڪ سندس اکين ۾ وڌائون. ان سان گڏ حضرت علي رضه جي حق ۾ دعا گهريائون، انهيءَ ئي گهڙي سندس اکيون بالڪل ٺيڪ ٿي ويئون. حضرت علي رضه جيستائين حيات هئا، تيستائين وري بهر ڪين اکين ۾ تڪليف نه ٿي.

ايڪهتريون معجزو

حضرت بي بي اسماء بنت عميس حضرت ابو بڪر صديق رضه جي گهرواري هئي. حضرت صديق رضه مان کيس هڪ فرزند هو، جنهن جو نالو محمد هو. جڏهن حضرت ابو بڪر صديق رضه جو وصال ٿيو، ته کيس غسل حضرت بي بي اسماء ڏنو. انهيءَ بي بي اسماء کان روايت آهي، ته جڏهن خير ۾ هئاسون، ته حضور ڪريم ﷺ جن ٽيپهريءَ جي نماز پڙهي، حضرت علي ڪرم الله وجهه جي هنج ۾ مٿو مبارڪ رکي لپتي پيا. انهيءَ وقت حضرت جبرئيل آيو، ۽ الله تعاليٰ جو پيغام اچي پاڻ سڳورن کي پهچايائين. ايئن ڪندي سج لهي سانجهي ٿي ويئي. جيئن ته پاڻ سڳورا، حضرت علي رضه جي هنج ۾ مٿو مبارڪ رکي لپتيا پيا هئا، انهيءَ ڪري حضرت علي رضه ٽيپهريءَ جي نماز نه پڙهي. ان هوندي به حضرت علي رضه ادب وچان ڪجهه به نه ڪڍيو. جڏهن حضرت

جبرئيل موٽي هليو ويو، تڏهن حضور جن حضرت علي رضه کان پڇيو ته اوهان ٽيپهريءَ جي نماز پڙهي آهي؟ ان تي حضرت علي رضه جواب ڏنو، ته مون اڃا تائين ٽيپهريءَ جي نماز ڪونه پڙهي آهي. جيئن ته اوهان جو مٿو مبارڪ منهنجي هنج ۾ هيو ۽ وحيءَ جو وقت هو، انهيءَ ڪري مون چپ ڪشي ڪئي، ۽ ڪجهه به نه ڪڍيو. ان تي پاڄهه ڀرئي مرسل مصطفيٰ ﷺ ڏٺي جي درگاهه ۾ هٿ ڪشي دعا گهري ته اي مولائي، سج کي موٽائي آڻ، ته علي رضه ٽيپهريءَ جي نماز پڙهي. ان دعا جي ڪري سج موٽي آيو، ۽ حضرت علي رضه ٽيپهريءَ جي نماز پڙهي.

باهتريون معجزو

حضرت حبيب ڪريم ﷺ جن ڏينهن ۾ خيبر ۾ هئا، انهن ڏينهن ۾ اتي ٻڪرين جو هڪ ڌنار هو، جيڪو حبشي هو، پر هڪ يهوديءَ جو غلام هو. سندس نالو ”اسلم“ هو. هن خيبر جي ٻاهران ٻڪريون ٿي چاريون، ته هن حضور نبي ڪريم ﷺ کي ڏٺو. هن کي پرينءَ جي پيشاني ۾ نبيءَ جو نور ظاهر ظهور ڏسڻ ۾ آيو. هن جي دل تي ڏاڍو اثر ٿيو، ۽ هڪدم ڪلمو پڙهي مسلمان ٿيو. ايمان آڻڻ کان پوءِ هن پاڻ سڳورن کي عرض ڪيو، ته مون وٽ ڪن ماڻهن جون ٻڪريون آهن، جيڪي آءٌ چاريندو آهيان. ان لاءِ آءٌ ڇاڪريان؟ منهنجي دل گهري ٿي، ته اوهان سان گڏ هجان، ۽ پلڪ به پري نه ٿيا پر منهنجي وڃڻ کان سواءِ ٻڪرين جو ڌڻ مالڪن کي ڪيئن رسندو. پاڻ ڪريم جن کيس فرمايو، ته تون ٻڪرين کي هڪالي ڇڏي پاڻهي وڃي مالڪن کي رستديون. انهيءَ ڳالهه تي يقين رک ۽ دل ۾ وسوسو نه آڻ. پاڻ ڪريم جن جيئن کيس چيو، تيئن ڪيائين، ۽ ٻڪريون هڪالي ڇڏيائين. ٻڪريون پاڻهي وڃي پنهنجي مالڪن تائين پهتيون.

ٽيپهريون معجزو

جنگ خيبر ۾ سلمه بن اڪوع صحابيءَ کي جنگ ۾ ڪنهن ڪافر ڏک هنيون، جنهن ڪري سندس چنگهه پٽيءَ وٽان پڇي پيئي. جڏهن

انهيءَ حالت جي خبر پاڻ سڳورن کي پيئي، تڏهن پاڻ سلامت وٽ هلي آيا. سندس پيءُ تي هٿ مبارڪ گهمايائون، ۽ انهيءَ هنڌ تي ئي پيرا ڦيرو رکيائون، انهيءَ ئي گهڙي جنگهه صحيح سلامت ٿي وئي.

چوهرتون معجزو

جڏهن پاڻ ڪريم جن جنگ فتح ڪرڻ کان پوءِ خير ۾ هئا، ته هڪ يهودي عورت زينب بنت حارث ٻڪريءَ جي گوشت ۾ زهر ملائي نبي ڪريم ﷺ کي هڏيو ڪري موڪلڻ جي رٿ رٿي. هن پڇا ڪئي، ته پاڻ سڳورن کي ڪهڙو گوشت پسند ايندو آهي. ان تي کيس معلوم ٿيو، ته کين ٻڪريءَ جي ران وارو گوشت پسند ايندو آهي. اهو معلوم ڪري هن ٻڪريءَ جي ران ۾ ويتر وڌيڪ زهر وڌو. جڏهن اهو هڏيو پاڻ سڳورن وٽ پهتو، تڏهن وٽن ٿورا صحابي هئا. انهن مان هڪ بشر بن براءُ هو. پاڻ سڳورن، صحابه ڪرام کي سڏي، کاڌو کائڻ تي ويهاريو. پهريان پاڻ سڳورن ٻڪريءَ جي ران کڻي گوشت کي چڪيو. بشر پڻ هڪ گرم ڀريو. پاڻ سڳورن گوشت چڪندي، صحابه کي فرمايو ته گوشت نه کائجو، جو ان ۾ زهر ملايل آهي. ان تي سڀني مومن کاڌي مان هٿ کڻي ڪڍيا. پاڻ سڳورن زينب ڏانهن ماڻهو موڪلي کيس گهرايو، ۽ کيس صاف چيائون، ته تُو اهو ڪم ڇو ڪيو؟ ان تي هن سڀ سچي ڪئي، ۽ چيائين ته مون اهو ڪم ڄاڻي وائي ڪيو آهي. سوچيم، ته جيڪڏهن سچو نبي هوندو، ته ان کي ڪجهه به نه ٿيندو. پر جيڪڏهن ڳالهه ۾ فرق آهي، ته ڇڏي پونداسون. پاڻ ڪريم جن پنهنجي رحمت سان ان عورت کي گناهه بخش ڪيو، ۽ ان کي ڪابه تڪليف نه ڏنائون. اها هئي سڀاڄي سپرينءَ جي پاڇهه ڀري طبيعت، جنهن دشمنن جي دشمني به درگزر ڪئي. هو سڀني جهانن لاءِ رحمت آهن، ۽ سندن طبيعت ماڪيءَ کان به مٿي آهي.

جنهن بشر نالي صحابيءَ گوشت مان گرم کاڌو هو، اهو راهه رباني وٺي ويو، پر خالق پنهنجي حبيب ڪريم ﷺ کي زهر جي ضرر کان

محفوظ رکيو. ان کان پوء ڪيترو وقت هن جهان ۾ تشریف فرما رهيا. صحيح حديث ۾ روايت آئي آهي، ته جڏهن پاڻ سڳورن جي وصال جو وقت ويجهو آيو، تڏهن زهر جو اثر ظاهر ٿيو. اهڙيءَ طرح الله تعاليٰ پنهنجي حبيب کي شهادت نصيب ڪئي. يعني پاڻ سڳورن کي نبوت ۽ شهادت جا رتبا گڏ مليا.

زينب بابت علمن ۾ اختلاف آهي. ڪن ڪتابن ۾ آيو آهي، ته جڏهن زينب کي پاڻ سڳورن جي خدمت ۾ آندائون، تڏهن هن دل مان دغا ڪڍي اسلام قبول ڪيو.

پنجهتريون معجزو

هڪڙن ڪارمنهن ڪافرن ڇا ڪيو، جو پڪري ڪهي، رنڌي، ان ۾ زهر ملائي، حضرت نبي ڪريم ﷺ ڏانهن تحفو ڪري موڪلايائون. پاڻ سڳورن اهو گوشت کائڻ لاءِ صحابه ڪرام کي گهرايو. ايئن ڪندي پڪريءَ جي گوشت ڳالهايو،
لاتا ڪلواني فاني مسمومة
(مون منجهان نه کائو، ڇاڪاڻ ته تحقيق مون کي زهر وارو ڪيو اٿن)

اهو آواز ٻڌي هٿ ڪڍيائون. ۽ صحابه ڪرام کي به کائڻ کان منع ڪيائون.

ڇاهتريون معجزو

هجرت جي اٺين سال نبي ڪريم ﷺ جن مڪي جي فتح لاءِ سنبهلي هليا. رمضان مهيني جي ڏهين تاريخ مديني منوره مان آسهيلا، اها ڳالهه مخفي رکيائون، ته فتح مڪي لاءِ وڃي رهيا آهيون. ان لاءِ ته متان مڪي جي ماڻهن کي خبر پئجي وڃي ۽ هو وڙهڻ لاءِ وڏي تياري ڪن. مڪي جي مسلمانن ۾ هڪ شخص حاطب بن ابې بلعت نالي هو، جنهن جا ڪڙم قبيلو مڪي شريف ۾ هئا. هن مڪي جي ماڻهن کي چئي لکي، ته

حضرت حبيب ڪريم ﷺ مڪو فتح ڪرڻ لاءِ ايڏانهن اچي رهيو آهي. هن اها چئي لکي هڪ عورت کي ڏني، جنهن جو نالو ساره هو ۽ قريش جي آزاد ڪيل هئي. حضرت جبرئيل سڄي حقيقت اچي پاڻ سڳورن کي ٻڌائي. پاڻ ڪريم جن حضرت علي ڪرم الله وجهه ۽ ڪن صحابن کي سڏي چيو ته اوهان فلاڻي باغ ۾ وڃو جيڪو مديني ۽ مڪي جي وچ تي آهي. اتي اوهان کي هڪ عورت ملندي جنهن کي حاطب جي لکيل هڪ چئي آهي، اها کانئس وٺي اچو. هو حڪم موجب باغ ۾ پهتا، جتي کين هڪ عورت نظر آئي. ان کي چيائون، ته توکي جيڪو خط آهي، اهو ڪڍي ظاهر ڪر. عورت مڃي ٿي نه. ان تي حضرت علي رضه ترار ڪڍي عورت کي چيو، ته ڪڍين ٿي چئي يا نه؟ عورت ڊڄي ويئي، ۽ پنهنجي سيند جي وارن مان خط ڪڍي ڏنائين. اهو خط وٺي اچي پاڻ سڳورن کي ڏنائون. خط پڙهي، حاطب کي سڏيائون. پاڻ سڳورن کيس فرمايو: خدا جي خوف کان نه ٿو ڊڄين، ۽ ههڙا ڪم ٿو ڪرين. انهيءَ خط لکڻ مان تنهنجو ڪهڙو مقصد هو؟ حاطب عرض ڪيو: يار رسول الله! مون کي امان ڏيو. مون اهو خط انهيءَ لاءِ لکيو، جو اسان جا ڪٿم قبيلن مڪي ۾ آهن. منهنجو اهل عيال به اتي آهي. مڪي جي ڪافرن جي ڏاڍائيءَ کان هو ڊڄندا رهن ٿا. الله تعاليٰ کان سواءِ انهن جو ڪو به ڪونهي. انهيءَ ڪري ڪافرن جون همدرديون حاصل ڪرڻ لاءِ مون کين خط لکيو، ته جيئن هو منهنجي اهل عيال کي ڪو نقصان نه رسائين. انهيءَ مقصد لاءِ مون خط لکيو هو. ان ۾ فقط ايترو لکيو هوم ته پاڻ سڳورا ايڏانهن سنڀرن پيا، ٻي ڪا مخالفت واري ڳالهه نه لکي هيم. مون کان وڌي خطا ٿي آهي. اوهان مشفق مهربان آهيو. سڀاجها سائين، منهنجون خطائون معاف ڪر. پاڻ ڪريم جن سندس خطا کي درگزر ڪيو، ۽ سندس گناهه بخشايون. ان وقت هيءَ آيت نازل ٿي:

يا ايها الذين آمنوا لاتخذوا عدوي وعدوكم اولياءَ (الممتحنة - ۱)

(اي ايمان وارو! منهنجي دشمنن ۽ پنهنجي دشمنن کي دوست

(ڪري) نه وٺو.

يعني اوهان ڪافرن کي دوست ڪري نه وٺو. هو اسان جا دشمن آهن. ۽ اوهان جا ويڙهي آهن. انهيءَ وحيءَ جي اچڻ تي مومنن کي تسلي ٿي، ته جنهن ۾ حضرت رسول ڪريم ﷺ جي رضا آهي، ان ۾ رب جي رضا به آهي. ان موقعي تي حضرت عمر رضي الله تعاليٰ عنه عرض ڪيو، ته اوهان جي اجازت هجي، ته حاطب جو سر ڌڙ کان ڌار ڪري ڇڏيان، جنهن نبي ڪريم سان نفاق ڪيو. پاڻ سڳورن فرمايو، ته حاطب نه نفاق ڪيو آهي ۽ نه دل ۾ دغا هيس، مگر سهو ڪئي اٿائين، جيڪا خدا بخشيئندس. حاطب انهن مان آهي جيڪي جنگ بدر ۾ وڙهيا هئا. الله تعاليٰ پنهنجي مهر سان بدر وارن جون مڌايون بخشي ڇڏيندو. ان تي حضرت عمر رضه جي اکين ۾ پاڻي ڀرجي آيو، ته عاصبن لاءِ پاڻ سڳورن جي ايڏي ته رحمت ۽ ڪرم آهي، جنهن جو ڪنڌي ڪنارو ئي ڪونهي.

ڪتابن ۾ آيو آهي، ته جيڪا عورت خط ڪنڀون ٿي ويئي، ان به ڪن ڏينهن کان پوءِ اسلام قبول ڪيو. الله تعاليٰ پنهنجي حبيب ڪريم ﷺ سان ايڏا ته ڪرم ڪيا آهن، جن جو حد حساب ئي ڪونهي.

ستهترين معجزو

نبي ڪريم ﷺ جن جڏهن مڪو فتح ڪرڻ لاءِ مڪي اچي پهتا، تڏهن رمضان جي ۱۹- تاريخ هئي، رمضان ۲۳ تاريخ خميس ڏينهن مڪو شريف فتح ٿيو، ۽ ڪافرن کي هميشه لاءِ شڪست آئي. پاڻ سڳورا مڪي ۾ سترهن راتيون رهيا. جڏهن مڪي کان هليا، تڏهن اهو چنڇر جو ڏينهن ۷-شوال هئي. مڪي کان هلي حنين پهتا. ”حنين“، مڪي ۽ طائف جي وچ تي مڪي کان اڀرندي طرف هڪ وادي آهي. اهو اڱاري جو ڏينهن شوال جي ڏهين تاريخ هئي، ۽ هجرت جو اٺون سال هو. هتي ڪافرن، مسلمانن جي لشڪر کي ڏٺو، ته گڏ ٿي وڙهڻ لاءِ

سنڀري آيا. ان وقت مسلمان گهڻا هئا. ۽ ڪافر ٿورا هئا. مسلمانن جو لشڪر ٻارهن هزار هو. ۽ ڪافرن جو فقط چار هزار هو. جڏهن مومن ڪافرن جو ٿورو لشڪر ڏٺو. ته چوڻ لڳا. ته اجهو ٿا ڪافرن کي ماري ختم ڪيون. پاڻ سڳورن سندن گفتگو ٻڌي فرمايو. ته وڌائي فقط واحد کي ئي جڳائي ٿي. اهڙي ڳالهه نه ڪجي. جيڪا مالڪ سائين کي نه وڻي. الله تعاليٰ بي پرواه آهي.

جنگ شروع ٿي جهٽ ٿي نه گذري. ته ڪافرن زوردار حملو ڪيو. جنهن ڪري مسلمان بيهي نه سگهيا. سندن پير اڪڙي ويا. ۽ پٺ ڏئي پڳا. وڌائي ڪري ٿي چيائون. ته ڪافرن کي ماري پڇائي ڪينداسون. پر ان جي ابتڙ پاڻ پڇي ويا. جنگ جي ميدان ۾ فقط نبي ڪريم ﷺ. حضرت ابوبڪر صديق رضه. حضرت عمر رضه. حضرت علي رضه. حضرت عباس رضه ۽ ٻيا ڪجهه ماڻهو بيٺا رهيا. روايت ۾ آيو آهي. ته ڪل ڏهه ماڻهو هئا. ان وقت پاڻ سڳورا ”بيضاء“ نالي اٺ تي سوار هئا. حضرت عباس اٺ جي واڳ جهلي بيهي رهيو ۽ پاڻ ڪريم جن کي عرض ڪيائين. ته صحابه ڪرام کي سڏيو ته موٽي اچن. ٻنهي جهانن جي سردار صحابه ڪرام کي سڏيو. ته موٽي اچو. اهو آواز ٻڌي صحابه ڪرام موٽي آيا ۽ صفون ٻڌي بيٺا. ان کان پوءِ نبي ڪريم ﷺ مٽيءَ مان مٺ پري. ان تي ”شاهت الوجوه“ (ڪئين منهن حيران ٿي ويا) لفظ تي پيرا پڙهيائون. پوءِ اها مٽيءَ مٺ ڪافرن ڏانهن اڇلايائون. جيڪا وڃي ڪافرن جي اکين ۾ پيئي. انهيءَ ڪري سندن اکين جي بيٺائيءَ تي وڏو اثر پيو. وڻ ٽڻ يا ڪو پٿر ٿي ڏٺائون ته سمجهيائون ٿي ته ڪو سوار آهي. مطلب ته ڪڪ پن به هنن کي لشڪر ٿي نظر آيو. اهو ڏسي هو بيهي نه سگهيا ۽ وڻي پڳا. انهيءَ گهڙيءَ آسمان تان ملائڪ لهي آيا. ڪتابن ۾ آيو آهي. ته انهن جو تعداد پنج هزار هو. اهڙيءَ طرح الله تعاليٰ پنهنجي حبيب ڪريم ﷺ کي سوڀارو ڪيو. ٻنهي جهانن جي سردار جو شان بيان ڪرڻ. اسان جي وس کان ٻاهر آهي. ان ڪامل

اڪمل جي ڪرم جو ڪنڌي ڪنارو ڪونهي. انهيءَ فتح لاءِ قرآن شريف ۾ آيو آهي.

لقد نصر ڪم الله في مواطن كثيرة ويوم حنين (التوبة - ٢٥)
(بيشڪ الله اوهان کي گهڻن هنڌن ۾ سوڀ ڏني ۽ (پڻ جنگ) حنين جي ڏينهن)

صحابه ڪرام ڏانهن متان ڪو گمان ڪريو، ته هنن مٺي مرسل کان پنهنجو ساهه پيارو ڪيو، ۽ ڀڄي ويا. مگر ان موقعي تي الله تعاليٰ پنهنجي ٻانهن کي اهو ڏيکاريو، ته الله تعاليٰ کان سواءِ ڪنهن کي به وڏائي ڪرڻ نه جڳائي، ۽ ٻيو هي، ته جيستائين الله تعاليٰ نه ٿو چاهي، تانهو ڪجهه به ڪري نه ٿو سگهي. وڏي لشڪر ۽ گهڻن گهوڙن سان فتح حاصل نه ٿي ٿئي، جيستائين مالڪ پنهنجي مهر ڪري سويرو نه ٿو ڪري.

انهن تيون معجزو

پاڻ سڳورا جڏهن طائف جي جنگ ۾ هئا، تڏهن هجرت جو انون سال هو. طائف هڪ ڳوٺ آهي، جيڪو مڪي شريف جي اوڀر ۾ مڪي کان ٽن منزلن جي پنڌ تي آهي. هتي مختلف قسمن جا ميوا ٿيندا آهن. حضرت ابراهيم عليه السلام جڏهن ڪعبو تعمير ڪيو، ته هيءَ دعا گهريائين:

رب اجعل هذا بلدا آمنا وارزق اهله من الثمرات (البقرة - ١٢٦)
(اي منهنجا پالڻهار، هن شهر (مڪي) کي امن جو هنڌ ڪر ۽ سندس رهندڙن مان انهن کي ميون جي روزي ڏي).

الله تعاليٰ پيغمبر جي دعا قبول ڪئي. مڪي کي امن جو شهر بنايو. انهيءَ ئي دعا جي قبوليت جي نتيجي ۾ الله تعاليٰ مڪي شريف کان ڪجهه مفاصلي تي طائف واري هنڌ کي سرسبز ۽ شاداب بنايو، ۽ ان ۾ ميوا اڀايا، ته جيئن اهي ميوا مڪي جي ماڻهن تائين پهچي سگهن. قرآن شريف ۾ آيو آهي:

اولر نمڪن لهر حرما آمنا يجبي اليه ثمرات كل شيء رزقا من
لدا. (القصص - ۱۵۷)

(ڪين حرم ۾ امن سان نه ٿڪايو سون ڇا؟ جو ان ڏانهن سڀ
ڪنهن جنس جو ميوو پاڻ وٽان روزيءَ طور پهچايو آهي.)

مطلب ته نبي ڪريم ﷺ جن مڪو فتح ڪري، حنين کان فارغ ٿي
طائف آيا. اتي ڪافرن سان جنگ جو ٿيائون. جنهن ڪري طائف ۾
ڪجهه راتيون رهي پيا. هڪ رات، اٺ تي سوار ٿي، ڪنهن طرف ٿي
ويا، ته انهيءَ حالت ۾ ڪين ننڊ اچي ويئي. اونهائيءَ رات ۾ اٺ پاڻ
مرادو هلندو رهيو، تانجو هڪ هنڌ اٺ جي سامهون پير جو وٺ اچي
ويو. ان کان اڳ ۾ جو اٺ اچي ان وٽ سان ٽڪرائجي، پير چيرجي به
ڦاڪون ٿي پيئي، ۽ وڃان رستو ٿي ويو. انهيءَ لاءِ ته متان پاڻ سڳورن
کي ڪا تڪليف نه پهچي. پوءِ اٺ انهن ٻن ڦاڪن جي وچان لنگهي
ويو. الله تعاليٰ ان نشاني کي قائم رکيو، ۽ طائف ۾ انهيءَ پير جون ٻئي
ڦاڪون جدا جدا پيڻيون هونديون هيون. انهن مان ڪوبه ٿاري نه وڌيندو
هو، ۽ انهيءَ کي نبي ڪريم جي پير ڪري سڏيندا هئا. ۱۲۳هه تائين
اها پير سلامت هئي. ان کان پوءِ الله تعاليٰ جي حڪم سان اها پير شهيد
ٿي پيئي. ماڻهن ان جي ڪاٺ ٽڪر کڻي وڃي ان مان تسبيحون ۽ ٻيون
شيون ٺاهيون ۽ پاڻ سڳورن جي معجزن جي نشاني سمجهي، انهن کي
پاڻ وٽ سانڍيائون.

اٺا سڀيهون معجزو

حضرت نبي ڪريم ﷺ جو وڏو دشمن ابوجهل بن هشام هو. هو
پاڻ سڳورن کي تڪليف پهچائڻ لاءِ هر قسم جا حيل هلائيندو رهندو
هو، پر هو ڪڏهن به پنهنجي ان مقصد ۾ ڪامياب ڪونه ٿيو. هڪ
پيري هن ڏٺو، ته پاڻ ڪريم جن اڪيلا آهن ۽ نماز پڙهي رهيا آهن.
ٻيو ڪوبه ماڻهو وٽن ڪونهي. هن دل ۾ خيال ڪيو، ته واھ جو موقعو
ملي ويو آهي. سو ڇا ڪيائين، جو هڪ وڏو پٿر کڻي، پاڻ سڳورن جي

مٿان اڇلائڻ گهريائين. هن پٿر اڇلائڻ جي وڏي ڪوشش ڪئي، پر پٿر سندس هٿن مان ڪونه ڪريو. ۽ سندس هٿ ۾ ڄميو رهيو، تان جو نبي ڪريم ﷺ نماز کان فارغ ٿيا. اهڙيءَ طرح الله تعاليٰ پنهنجي حبيب ڪريم ﷺ کي پنهنجي امن ۽ حفاظت ۾ رکيو. ڪافر جو منهن ڪارو ٿيو، خدا جي مٿس لعنت هجي.

مالڪ سائين منهنجيون خطائون معاف ڪر ۽ مڊايون مٽ.

اسيهون معجزو

۹- هجري رجب جي مهيني ۾ جنگ تبوك لڳي. تبوک هڪ ماڳ آهي، جيڪو مديني منوره کان چوڏهن منزلن جي پنڌ تي اتر طرف آهي. جيئن ته انهي هنڌ جنگ لڳي، انهيءَ ڪري ان کي ”جنگ تبوک“ سڏجي ٿو. انهيءَ جنگ ۾ سيڙهي جي ڪوٽ ٿي پيئي، جنهن ڪري صحابه ڪرام بک کان پيٽن تي پٿر ٻڌا. اهڙيءَ حالت ۾ نبي ڪريم ﷺ کي اچي عرض ڪيائون ته موڪل ڏيو، ته اٺ ڪهي پيٽ قوت ڪريون. پاڻ سڳورن کين اجازت ڏني. ايئن ڪندي حضرت عمر رضه اچي عرض ڪيو ته يارسول الله ﷺ دعا گهرو، ته ٿمر ۾ برڪت پوي ۽ وڏي. ان تي پاڻ ڪريم جن چر جي چادر پڪيڙي ۽ سڀني کي چيو ته پنهنجي کاڌ خوراڪ جون سموريون شيون هن ۾ اچي وجهو. ڪنهن مانيءَ ڳيو، ڪنهن ڪارڪن جي مٺ، ڪنهن ڪا ٻي شيءِ ان ۾ اچي وڌي. مطلب ته جنهن کي جيڪي ڪجهه هيو، اهو ظاهر ڪري ان ۾ وڌائون. کاڌ خوراڪ جون سڀ شيون جڏهن گڏ ٿيون، تڏهن به ايتريون ٿوريون هيون، جو هو سڀ ان مان پيٽ پري ڪائي نه سگهيا. اهو ڏسي پاڻ سڳورن دعا گهري ته اي منهنجا مالڪ هن ۾ برڪت وجهه. ان کان پوءِ سڀني کي چيائون ته اچو، اچي هن مال مان پنهنجا ٿانو ڀري وڃو. سڀني ماڻهن پنهنجا پنهنجا ٿانو ڀريا، تڏهن به اڃا مال بچي پيو. ان ڪري ماڻهو ان مال مان پنهنجيون جهوليون ڀرڻ لڳا. اهو ڏسي پاڻ ڪريم جن

مرکيا ۽ ان وقت فرمايائون: جن به دل جي سچائيءَ سان ڪلمو پڙهيو
انهن کي باهم ويجهو نه ايندي. اهي آهن پنهنجي جهانن جي سردار جا
معجزا، ۽ پنهنجي امت تي پال پلايون آهن، ان شفيع روز حشر جي
سدائين ساراه ڪرڻ گهرجي.

ايڪا سيهون معجزو

حضرت انس رضه کان روايت آهي، ته جڏهن حضرت حبيب ڪريم
ﷺ جو نڪاح بيبي زينب سان ٿيو، تڏهن منهنجي ماءُ ام سليم بنت
ملحانه ٽانوَ ۾ حيس وجهي، پاڻ سڳورن ڏانهن هديو ڪري موڪليو.
ان زماني ۾ عربن ۾ رواج هو، ته ڪارڪن ۾ گيهه ۽ پٺير وجهي، ان
مان ڪارڪن جون ڪوڪڙيون ڪڍي، هڪ طعام تيار ڪندا هئا جنهن
کي حيس چوندا هئا.

حضرت انس وڌيڪ روايت ٿو، ڪري ته ماءُ جو ڏنل هديو، (حيس
جي صورت ۾) کڻي اچي پاڻ ڪريم جن جي اڳيان رکيم ۽ عرض ڪيم،
ته منهنجي امڙ سلام چيا آهن ۽ چيو اٿس، ته اسان کي هي ٿورڙو هديو
ڏيندي شرم ٿو اچي. اسان کي گهڻو ڪجهه ڏيڻ گهريو هو، پر جيڪي
پڇي سگهيو. ان تي پاڻ ڪريم جن حضرت انس کي فرمايو، ته اهو
ٿانءِ اتي رک ۽ وڃي فقيرن، مسڪينن ۽ جيڪي صحابي گذرڻي، انهن
کي هيڏانهن سڏي آءُ. حضرت انس رضه چوي ٿو ته ان حڪم موجب
ٻاهر وڃي جيڪي ماڻهو گڏيا، انهن کي سڏي آيس. هزار ماڻهو گڏ ٿي
ويا. پاڻ سڳورن ڏهن ڏهن جون ٽوليون ٺاهي انهن کي فرمايو، ته ڏهه
ڏهه ماڻهو گڏجي ويهي، بسم الله چئي، هن کاڌي مان کائيندا وڃن.
هڪڙا ڏهه جڻا کائي ڍڙ ڪري ٿي ويا، ته وري ٻيا ڏهه جڻا اچي ٿي
کاڌي تي ويٺا. سڀ ماڻهو کائي ڍڙ ڪري ويا، پر اڃا ٽانوَ ۾ اوترو
حيس پيو هو، جيترو حضرت انس پهريائين آندو هو.

اهڙي سڀا جهي سائينءَ جي وصفن ۽ صفتن جي سدائين ساراه ڪرڻ
گهرجي.

ٻيا سيهون معجزو

جڏهن حضرت انس جو والد مالڪ وفات ڪري ويو، ته ٻي ٻي ام
سليم حضرت ابوطلحہ سان نڪاح ڪيو. ڪجهه ڏينهن گذرڻ کان پوءِ
حضرت ابوطلحہ رضه ٻيبي ام سليم کي چيو، ته گهر ۾ جيڪي هجيئي،
اهو پڇاءِ، ته رسالت مآب ﷺ کي دعوت ڪارايون. ٻيبي صاحبہ کي گهر
۾ جيڪي ڪجهه هو، ان مان چار پنج مانئون پڇي سگهيون. اهي مانئون
ڪپڙي ۾ ويڙهي، حضرت انس جي هٿان ٻنهي جهانن جي سردار ڏانهن
موڪليائين. حضرت انس جڏهن پاڻ ڪريم جن جي خدمت ۾ پهتو، ته
ماڻهو گهڻا ۽ آندل مانئون ٿوريون ڏسي، لڄارو ٿيو. حضور نبي ڪريم
ﷺ کي ادب مان عرض ڪيائين، ته اوهان کي ابوطلحہ جي گهر دعوت
آهي. اهو عرض ڪري، موٽي گهر ويو. حضور جن سڀني صحابين کي
ساڻ ڪري، ابو طلحہ جي گهر ڏانهن روانا ٿيا. جڏهن گهر جي ويجهو
آيا، تڏهن ابو طلحہ ام سليم کي چيو، ته اسان کي ايترو ڪاڌو ته
ڪونهي، جو پاڻ سگورن جي اڳيان رکون، ڇاڪاڻ جو پاڻ ڪريم جن
سان ماڻهو گهڻا آهن. ٻنهي جهانن جي سردار ابو طلحہ جو اهو گفتو
ٻڌي ورتو، ۽ ام سليم کي فرمايو، ته ڪو خيال نه ڪيو، جيڪي آهي،
اهو کڻي اچو. ٻيبي صاحبہ وٽ جيڪي مانئون هيون انهن ۾ گيهه، وجهي،
آڻي پاڻ سگورن جي اڳيان رکيائين. پاڻ سگورن ڏهن ڏهن ماڻهن کي
هڪ وقت ڪاڌي تي ويهاريو. هڪڙا ڏهن ڄڻا کائي ڍؤ ڪري ٿي ويا، ته
ٻيا ڏهن ڄڻا اچي ٿي بيٺا. اهڙيءَ طرح سمورا ماڻهو جيڪي پاڻ ڪريم
جن سان آيا هئا، کائي ڍؤ ڪري ويا. روايت ۾ آيو آهي، ته ڪل اسي
ماڻهو هئا. ابوطلحہ جي آڪهه به ان مان ڪاڌو، ان هوندي به طعام پڇي
پيو ۽ پاڙي اوڙي ۾ ڏياري موڪليائون.

ٽيا سيهون معجزو

حضرت جابر بن عبدالله روايت ٿو ڪري، ته جڏهن منهنجو پيءُ

شهيد ٿي ويو ته ڪيترو قرض ڇڏي ويو. مون وٽ جيڪي ڪارڪون هيون، اهي آءٌ ڪشي قرضدارن وٽ ويس. ۽ کين چيم، ته فوتيءَ هي ڪارڪون ڇڏيون آهن، جيڪي اوهان پاڻ ۾ ورهائي ڪڍو. ان تي قرضدار چوڻ لڳا، ته ڪارڪون تمام ٿوريون آهن، ان مان اسان جي ڏنل قرض جي پورٽ نه ٿي سگهندي.

اهو حال ڏسي آءٌ حضور جن وٽ ويس، ۽ عرض ڪيم، ته اوهان کي حال معلوم آهي. منهنجو پيءُ احد جي جنگ ۾ شهيد ٿي ويو. پويان مال ٿورو ۽ قرض گهڻو ڇڏيو اٿس. ان باري ۾ منهنجي مدد ڪرڻ فرمايو ۽ دعا گهرو ته جيئن قرض ادا ڪري سگهان. پاڻ سڳورن کيس فرمايو، ته ڪارڪن جون ڪوڙيون ٺاهي، مون وٽ اچ. هو ڪوڙيون ٺاهي پاڻ ڪريم جن وٽ آيو. پاڻ سڳورا ساڻس گڏجي ڪوڙين وٽ ويا، جتي ڪيترائي قرضدار ويٺل ڏٺائون. سڀ چئي رهيا هئا ته اسان کي پنهنجو قرض ملي.

ٻنهي جهانن جي سردار ڪوڙيون ڏسي، جيڪا وڏي ڪوڙي هئي، ان جي چوڌاري ٽي ڦيرا ڏيئي، ان تي چڙهي ويٺا، ان کان پوءِ جابر کي فرمايائون، ته قرضدارن کي سڏ ته اچي پنهنجو قرض وٺي وڃن. جڏهن قرضدار آيا، ته انهن کي فرمايائون، ته هن ڪوڙيءَ مان ٿانو مٽي ڪري، پنهنجي موڙي ڪڍي وڃو. سڀئي قرضدار پنهنجي پنهنجي موڙي ڪڍي ويا، پر ڪوڙي ڪونه ڪٽي. ان کان پوءِ به ڪوڙي جيتري هئي، اوتري ئي رهجي ويئي. جيڪي ننڍيون ڪوڙيون هيون، اهي به ٻڇي پيئون. اڳ ۾ مون ايئن ٿي سمجهيو ته هڪ به ڪارڪ ڪونه ٻڇندي، جيڪا آءٌ پنهنجي گهر ڪشي ويندس. رڳو قرضدار راضي ٿين ته مون کي اطمينان ٿئي. هينئر ته وري اهو حال ٿيو، جو حبيب ڪريم ﷺ جي حرمت ساڻ سڀ سالم رهجي ويئون. مٺي مرسل جي طفيل منهنجا سڀ ڏک ڏور ٿي ويا. صحيح بخاري ۾ آيو آهي، ته ”جابر“ جيڪي ڪارڪون موٽائي گهر ڪشي ويو اهي ماڻيون ويون ته سترهن خزار ٿيون. اهڙيءَ طرح سڀاڳهي سائين

پنهجن پيارن کي نوازيو.

چورا سیهون معجزو

حضرت ابو هريره رضه کان روايت آهي، ته هڪ پيري ڏڪر پيو. مون وٽ ٿوريون کارڪون هيون، جيڪي ڪشي نبي ڪريم ﷺ جي خدمت ۾ ويس، ته دعا ڪن ته انهن ۾ برڪت پوي. پاڻ سڳورن کارڪون ڳڻيون، ته اهي ايڪيه هيون. پاڻ ڪريم جن اهي کارڪون هٿ ۾ ڪشي دعا گهري، ته الله تعاليٰ هنن ۾ برڪت وجهه. پوءِ اهي کارڪون مون کي ڏيئي، فرمايائون، ته ڳوٺريءَ ۾ هي کارڪون وڃي وجهه. ضرورت موجب انهن مان ڪي ڪائيندا رهو. ڳوٺريءَ کي اوتجو نه. حضرت ابوهريره چوي ٿو، ته ان ڳوٺريءَ مان کارڪون ڪي ڪائيندا رهندا هئاسون، بلڪه ٻين ماڻهن کي به ڪي ڏيندا رهندا هئاسون. کارڪون ڪڏهن به ڪونه ڪٽيون، توڙي جو اسان ڏاڍي فراخديءَ سان ڪيندا واپرائيندا رهندا هئاسون. اندازو لڳايو، ته انهيءَ ڳوٺريءَ مان به خرار کارڪون ڪي استعمال ڪيون هونديون سين. اها ڳوٺري مون ساڻ ڪي ورهه هئي. حضرت عثمان رضه جي زماني ۾ جڏهن مديني منوره ۾ ڦر ٿي، تڏهن ان ڏينهن اها ڳوٺري به منهنجي هٿان هلي ويئي.

پنجاسيهون معجزو

بيبي ام مالڪ نالي هڪ صحابيائي هئي، جيڪا گيهه جي دٻي آئي نبي ڪريم ﷺ کي تحفي طور ڏيندي رهندي هئي. پاڻ سڳورا گيهه لاهي، دٻي کيس موٽائي ڏيندا هئا. اها دٻي گهر اچي رکندي هئي. ته وري گيهه سان پنهنجو پاڻ ڀريل نظر ايندي هئي. گيهه ڪڍندي ڪم آڻيندي رهندي هئي، تڏهن به ان ۾ ڪا گهٽتائي نظر نه ايندي هئي. گهڻن سالن کان پوءِ ام مالڪ اها دٻي اونڌي ڪري اوتي. ان کان پوءِ وري دٻي گيهه سان ڪونه پري. ام مالڪ اها ڳالهه اچي پاڻ سڳورن جي خدمت ۾ عرض رکي. پاڻ فرمايائونس، ته جيڪڏهن دٻي اونڌي ڪري نه اوتين

ها، ته جيڪر هميشه گيهه سان ڀريل رهي ها.

ڇها سيهون معجزو

نبي ڪريم ﷺ کي هڪڙي سواليءَ اچي ڪڻڪ جي ٽيهن کاسن جو سوال ڪيو، جيڪي کيس ڏنا ويا. اهي اڃا جي حساب سان پنڌرهن کاسا يا ان کان ٿورو مٿي ٿيندا. ان ڪڻڪ مان اهو سوالي پنهنجي اهل عيال سوڌو کائيندو رهيو ۽ مهمانن کي به کارائيندو رهيو. ان هوندي به ان ۾ ڪا گهٽتائي نه ٿيندي هئي. هڪ ڏينهن هن ڇا ڪيو جو ان ڪڻي مياڻين، ته پورو ٽيهه کاسا ٿيو. ان کان پوءِ اهو اناج وري نه وڌيو. پوءِ اها ڳالهه اچي پاڻ سڳورن کي ڪري ٻڌايائين. پاڻ ڪريم جن فرمايس، ته جيڪڏهن اناج مٿين نه ها ته ڪڏهن به ڪونه کڻي ها.

ستاسيهون معجزو

حضرت سمره بن جندوب رضه کان روايت آهي، ته هڪ ڀيري مون ڪنهن رڌل گوشت جو پيالو نبي ڪريم ﷺ ڏانهن تحفي طور موڪليو. پاڻ سڳورن صحابه ڪرام کي سڏي، اهو گوشت کائڻ تي ويهاريو. صحابه ڪرام جون ڏهن ڏهن جون ٽوليون ٺاهيائون. هڪڙي ڏهن چئن جي ٽولي کائي ڍؤ ڪري ٿي اٿي، ته وري ٻي ڏهن چئن جي ٽولي اچي ٿي ويئي. سانجهي تائين ماڻهو ان پيالي مان گوشت کائيندا رهيا، پر پوءِ به پيالو اوتري جو اوترو رهيو.

اٺاسيهون معجزو

حضرت عبدالرحمان بن ابوبڪر صديق رضه کان روايت آهي، ته هڪ ڀيري نبي ڪريم ﷺ سان سفر ۾ گڏ هئاسون. ان سات ۾ هڪ سؤ ٽيهه ماڻهو هئا. پاڻ ڪريم جن ڪڻڪ جو هڪ کاسو اٺائي پيهارايو، ۽ مانئون پچائڻ لاءِ چيائون. ٻي پاسي کان هڪ هڪڙي اٺائي، ذبح ڪيائون. ان جو جيترو ٽرايائون. پوءِ ان مان ٽڪر ڪٽي سڀني کي ڏيندا ويا، تان جو سڀني هڪ سؤ ٽيهن ماڻهن کي ٽڪر ٽڪر اچي ويو.

مطلب ته سڀني کي ڀاڱو ملي ويو.

مانين پڇڻ ۽ گوشت رڌجڻ کان پوءِ، اهو گوشت ٻن ٿانون ۾ وڌائون. پوءِ صحابه ڪرام ٻن حصن ۾ ٿي، ماني کائڻ ويٺا. سڀني ماني کائي ڍڙ ڪئي. ان کان پوءِ ٻه ڀيالن ۾ گوشت بچي پيو، جيڪو اسان پاڻ سان کنيون، ته واٽ تي ڪم ايندو.

اٺائويهون معجزو

حضرت ابوهريره رضه روايت ٿو ڪري ته هڪ پيري رسالت مآب ﷺ مون کي فرمايو، ته سڀني اهل صفه وارن کي سڏي اچ. حڪم موجب سڀني کي وڃي سڏي آيس، جيڪي ڪل چار سؤ صحابي هئا. پاڻ سڳورن انهن جي کائڻ لاءِ هڪ ڀيالو آڻي رکيو. سڀني کائي ڍڙ ڪيو، ان کان پوءِ ٻه ڀيالو اوترو جو اوترو ٿي هيو. البت ان تي آگرين جا نشان نظر ٿي آيا. مطلب ته الله تعاليٰ پنهنجي حبيب ڪريم ﷺ سان ڪروڙين ڪرم ڪيا.

نويهون معجزو

حضرت علي ڪرم الله وجهه ڪا روايت آهي ته هڪ پيري نبي ڪريم ﷺ پنهنجي ڏاڏي پوٽن يعني عبدالمطلب جي اولاد کي دعوت تي سڏيو. اهي ڪل چاليهه ڄڻا هئا. هڪ ٽويو ڪڻڪ جو پجارائي، انهن جي آڏو رکاريائون. هو گهٽ-ڪاڻڪ هئا، ان هوندي به هو ڍڙ ڪري کائي اوباري اٿيا. پاڻي به ڍڙ ڪري پيئائون. ان کان پوءِ به کاذو ۽ پاڻي اوتري جو اوترو بچيل نظر آيو. ڇڻ ته کاذي ۽ پاڻيءَ کي ڪنهن ڇهيو ٿي نه هو.

ايڪانويهون معجزو

حضرت انس رضه کان روايت آهي، ته هڪ پيري رسالت مآب ﷺ سان سفر ۾ ساڻ هئاسون. ڪٿي به پاڻي نظر ڪونه ٿي آيو، تان جو ٽيهريءَ جو وقت اچي ٿيو. پاڻ سڳورن لاءِ ٿورڙو پاڻي بچائي رکيو

هيوسون، جيڪو آئي پاڻ ڪريم جن جي اڳيان رکيوسون. اهو ٿانوءَ
 ننڍو ۽ سوڙهي منهن وارو هو، جنهن ۾ سولائي سان هٿ پئجي نه ٿي
 سگهيو. ان ۾ پاڻي به ٿورو هو. پاڻ سڳورن ان ٿانءَ تي هٿ مبارڪ
 رکي، صحابه ڪرام کي سڏ ڪندي فرمايو:

حي علي الوضوء والبركة من الله

يعني سڀئي اچو وضو ساريو: الله تعاليٰ پاڻي ۽ ۾ برڪت وجهندو. ان
 کان پوءِ سڀئي صحابه ڪرام وضو، لاءِ سنيري آيا. حضرت انس رض
 چوي ٿو، ته مون ڏٺو، ته ٻنهي جهانن جي سردار جي آڱرين مان پاڻي
 نار ڪيون ٿي وهيو. ڏسو، ته ٻنهي جهانن جي سردار ڪائنات جي
 ڪارڻيءَ سان قادر ڪريم ڪيڏا نه ڪرم ڪيا.

بيانونيهون معجزو

حضرت جابر رض روایت ٿو ڪري، ته سن ۶ - هجري، ذوالقعد
 مهيني ۾ نبي ڪريم ﷺ جن پنهنجي صحابه ڪرام سان ”حديثي“ جي
 هنڌ تي اچي رسيا، ”حديثي“ مديني شريف کان الهندي طرف ٻارهن
 ڪوهن جي پنڌ تي هڪ ماڳ آهي. پاڻ سڳورا جڏهن اتي پهتا، ته
 ڪافر، جنگ ڪرڻ جو قصد ڪرڻ لڳا. پاڻ ڪريم جن حديثي ۾
 ڪجهه راتيون رهي پيا. اتي رهندي پاڻي ڪپي ويو، ۽ وضو ڪرڻ توڙي
 پيئڻ لاءِ پاڻي ڪونه بچيو. جيڪي ڪوھ هئا، اهي کٽي ويا. پاڻ سڳورن
 رکوي مان وضو ٿي ساريو. ”رڪوو“ ڪونٽري جهڙو ٿيندو آهي، ۽
 چمڙي مان لھيل هوندو آهي. ان وقت ماڻهن اچي پاڻ سڳورن کي پاڻي
 جي ان هوند جي ڳالهه ڪئي. ان کان پوءِ پاڻ ڪريم جن رکوي تي
 هٿ رکيا، ته سندن آڱرين مبارڪن مان پاڻي نار ڪري وهڻ لڳو. سڀني
 صحابه ڪرام ان مان ڏٺو ڪري پاڻي پيتو ۽ وضو ساريو. حضرت جابر
 رض چوي ٿو ته ان موقعي تي ۱۵۰۰ ماڻهو هئا.

ٽيانوبهون معجزو

نبي ڪريم ﷺ جن جڏهن تبوك ۾ آيا، ته اُتي پاڻي ڪونه هو. ڏينهن به ڏاڍا گرم هئا، سو صحابه ڪرام کي ڏاڍي اڃ لڳي. پوءِ اچي پاڻ سڳورن کي اهو حال ٻڌايائون. پاڻ ڪريم جن پنهنجي بٽيءَ مان تير ڪڍي کين ڏنو، ۽ فرمايائون ته الله تعاليٰ جو نالو وٺي اهو تير وڃي زمين ۾ کوڙيو. تير کوڙڻ سان پاڻي اٿلي اوتون ڪري نڪرڻ لڳو. سڀني ڍڙ ڪري پاڻي پيتو ۽ وضو ڪيو. ان موقعي تي ٽيهه هزار ماڻهو، ٻارهن هزار گهوڙا ۽ ٻارهن هزار اث هئا. ماڻهن کان سواءِ جانورن به ڍڙ ڪري پيتو.

چورانبهون معجزو

حضرت ابوقتاده کان روايت آهي ته نبي ڪريم ﷺ سان هڪ سفر ۾ گڏ هئاسون. هڪ ڏينهن پاڻ سڳورن فرمايو، ته اڄ واٽ تي پاڻي ڪونه ملندو. انهيءَ ڪري تڪڙا تڪڙا هلندا رهو، ۽ وڪ وڌائيندا رهو. اهو حڪم ٻڌي سڀئي تڪا تڪا هلندا رهيا، ۽ نمازن کان سواءِ ٻي ڪابه ساهي نه ڪيائون. اهڙي نموني هلندا اچي اڌ رات جو هڪ هنڌ منزل ڪيائون. سامان رکي سمهي پيا، ته ننڊ اچي وين. تان جو صبح جي نماز ويراڻيا، ۽ تيمم ڪري، صبح جي نماز پڙهيائون. ان کان پوءِ وري اتي پنڌ پيا. ٻيپهريءَ تائين پنڌ ڪندا رهيا. اتي ڏينهن به اچي تنو، ۽ پاڻي به گئو. رڻ پٽ لڳو پيو هو، ۽ پري پري تائين پاڻيءَ جو ڪوبه نشان پتو ڪونه هو. ٻيو ته پاڻي ڪونه هو، فقط هڪ ڪونٿري ۾ ٿورو پاڻي هو، جيڪو اسان آنحضرت ﷺ جي وضوءَ لاءِ ڪنڀون هو. پاڻ ڪريم جن سڀني صحابه ڪرام کي سڏيو، ۽ مون کي فرمايائون، ته هن ڪونٿري مان کين پاڻي پيار. مان پاڻي پياريندو ويس، تان جو سڀني پاڻي پي ڍڙ ڪيو. پر پاڻ سڳورن ۽ مون اڃا تائين پاڻي ڪونه پيتو هو. ان کان پوءِ پاڻ ڪريم جن مون کي پاڻي پياريو، ۽ پوءِ پاڻ پاڻي

پيتائون.

حبيب ڪريم ﷺ سان الله پاڪ جا ايڏا ته فضل ۽ ڪرم آهن، جو انهن جو ڪو ڪنڌي ڪنارو ئي ڪونهي. واحد سائن جيڪي وڙ ڪيا آهن، انهن جو چيهه ئي ڪونهي. رسول الله ﷺ جي جن دامن ورتي، انهن کي سنئين وات ملي. هو بي واهن جا واهرو، بي سهارن جا سهارا ۽ ابو جهن جا رهنما آهن.

پنجانويھون معجزو

حضرت انس رضه کان روايت آهي، ته هڪ پيري سن ۹ - هجري ۾ مينهن ڪونه پيو، انهيءَ ڪري ڏاڍو ڏڪر پيو. بنيون پارا سڪي ٿوڻ ٿي ويا. ماڻهو ۽ جانور پاڻيءَ لاءِ ور ور ڪري واجهائي رهيا هئا. انهن ڏينهن ۾ جمعي ڏينهن رسالت مآب ﷺ خطبو پڙهي رهيا هئا، ته ائين ڪندي هڪ اعرابي خارجه بن حصن اچي عرض ڪيو، ته سڀين پرين سونهارا ۽ سباحجا سائين، ملڪ ۾ ڏاڍو ڏڪر آهي، ۽ ماڻهو ڏاڍي ڏک ۽ ڏولائي ۾ آهن. ڪارڻي ڪو ڪرم ڪريو. ڪا باجهه ڪريو، ته ڏيهه تان ڏولائو لهي. ڏئيءَ در دعا گهرو، ته مينهن وسي، ته سڪر سٿائو ٿئي. پاڻ سڳورن خطبي جي وچ ۾ هٿ ڪشي دعا گهري: اي مولائي پاڪ مينهن وساء، ته سرسبزي ٿئي. تون باجهارو آهين، سڀني کي تنهنجو ئي آسرو آهي. دعا کان اڳ ۾ نه جهڙ هو، ۽ نه ڪو ڪرڻي نظر ٿي آيو. دعا گهرڻ کان پوءِ هڪدم جبلن جيڏا ڪارا ڪڪر آسمان ۾ ڊوڙندا نظر آيا. پاڻ سڳورا اڃا منبر تي بيٺا ئي هئا، ته زوردار مينهن وسڻ لڳو. حضرت انس رضه چوي ٿو، ته مون پاڻ ڪريم جن جي ڏاڙهي مبارڪ مان مينهن جا ڦڙا ڪرندا ڏٺا. ست ڏينهن مينهن وسندو رهيو. سڄو هفتو سج ڏسڻ ۾ ڪو نه آيو.

اهڙيءَ حالت ۾ ٻيو جمعو آيو. پاڻ سڳورا جمعي جو خطبو پڙهي رهيا هئا، ته وري اهو اعرابي آيو. زاريون ڪري عرض ڪرڻ لڳو، ته اي

الله جا رسول، دعا گهرو ته مينهن بند ٿئي. گهڻي مينهن جي ڪري گهرن جون پتيون ڪري پيئون آهن، بنيون ٻڏي ويئون آهن، مال متاع ۽ ماڻهو ششدر آهن. اهو ٻڌي پاڻ ڪريم جن هت ڪٿي دعا گهري :

اللهم حوالينا ولا علينا

(الله سائين، اسان جي آس پاس مينهن وسندو رهي پر في الحال اسان

تي نه وسي)

يعني الله سائين، اسان تي مينهن وسائڻ هاڻي بند ڪر. ائين چئي ڪڪرن ڏانهن اگر جو اشارو ڪيائون. هڪدم ڪڪر ٽڙي پڪڙي هليا ويا. سج نڪتو، ۽ نواڻي ٿي ويئي. البت شهر کان پري وادين ۾ سڄو مهينو مينهن وسندو رهيو، جنهن ڪري سڄيون، سڪيون ۽ سُڪيون واديون پاڻيءَ سان ڀرجي ويئون. ان کان پوءِ جيڪو به ٻاهران آيو ٿي، ان چيو ٿي ته ڏاڍو مينهن وسيو آهي. رب ڪريم پنهنجي حبيب ڪريم سان ايڏا پيال پلايا.

جهانويهنون معجزو

حضرت عمر بن خطاب رضي الله تعالى عنه کان روايت آهي، ته هڪ پيري نبي ڪريم ﷺ سان سفر ۾ گڏ هئاسون. ڪافرن سان جنگ ٿي هلي. ان حالت ۾ ڏينهن اچي تنو. انهيءَ هنڌ تي پاڻي به ڪونه هو. انهيءَ ڪري اڃ ۾ ماڻهو ۽ جانور سڪي سوڙها ٿيا. سڀني کي اڃ ڏاڍو ستايو. اهو حال ڏسي حضرت صديق اڪبر رضه پاڻ سڳورن کي اچي عرض ڪيو، ته يار رسول الله، ڏٺيءَ در دعا گهرو، ته پنهنجي ڪا مهرباني ڪري، ماڻهو ڏاڍا پريشان آهن. اهو ٻڌي نبي ڪريم ﷺ هت ڪٿي دعا گهري، اڃا هت مٿي ئي هين، ته مينهن وسڪارو ڪري وسڻ لڳو. انهيءَ ڪري واديون ڀرجي ويئون. صحابه ڪرام پنهنجا ٿانوَ پاڻيءَ سان ڀريا، ۽ ڍڙ ڪري پاڻي پيتائون. البت لشڪر واري حد کان ٻاهر مينهن ڪونه وسيو.

ستانوبهون معجزو

حضرت قتاده بن نعمان صحابي چوي ٿو، ته هڪ پيري مون اچي نبي
ڪريم سان سومهائيءَ جي نماز پڙهي. رات ڏاڍي اونداھي هئي. پاڻ
سڳورن وٺ جي ٿاريءَ جي ڪاٺي ڏئي، مون کي فرمايو ته هيءَ ڪاٺي
پاڻ سان ڪنيون وڃ. هن ۾ ڏھ ڏيڻا اڳيان ۽ ڏھ ڏيڻا پويان ٻرندا
رهندا. انهن جي روشنيءَ ۾ واٽ ورتيون وڃي گهر پهچ. جڏهن گهر
گهرندين ته توکي اونداھي نظر ايندي، ان کي هيءَ لٽ هڻجان. اهو
شيطان هوندو. هو ڪاٺي وٺي هليو، ته ايئن ئي ٿيو، جيئن پاڻ سڳورن
فرمايو هو. گهر گهريو ته اونداھي نظر آيس، ان کي لٽ هنيائين، ته
شيطان ڀڄي ويو.

انانوبهون معجزو

هڪ پيري حضرت عبادۃ بن بشر ڪنهن ڪم لاءِ نبي ڪريم ﷺ
جي خدمت ۾ آيو. ساڻس گڏ اسيد بن حصير به هو. سندن گهر ڪجهه
پريرو هئا. جڏهن موڪلائي هليا ته رات ٿي ويئي. رات به اونداھي هئي.
جڏهن گڏجي ٻاهر نڪتا ۽ پنهنجن پنهنجن گهرن ڏانهن وڃڻ لڳا، ته
اونداھي رات جي ڪري رستو هٿ نه ٿي آيو. ائين ڪندي، سندن لئين مان
هڪ لٽ مان روشنائي نڪرڻ لڳي. انهيءَ جي سوجهري تي رستو وٺي
هلڻ لڳا. واٽ تي به رستا ٿي نڪتا. هڪڙي کي هڪ رستي سان وڃڻو
هو ۽ ٻئي کي ٻي سان. اهڙيءَ حالت ۾ الله تعاليٰ جي قدرت سان ٻيءَ لٽ
مان به روشني نڪرڻ لڳي. پوءِ هر ڪو پنهنجي پنهنجي لٽ جي روشنيءَ
تي وڃي گهر پهتو. اهو به مٿي مرسل جو معجزو آهي، جنهن جي طفيل
جهانن ۾ روشنائي ڦهلي.

نوانوبهون معجزو

حضرت حبيب ڪريم ﷺ هاندا هئا، ته ڪڪر چانو ڪري ساڻن گڏ

هلندو هو. جيڪڏهن هلندا هئا، ته ڪڪر به گڏ هلندو هو. جيڪڏهن
بيهي رهندا هئا، ته ڪڪر به ڇانو ڪري بيهي رهندو هو. الله تعاليٰ
پنهجي حبيب ڪريم ﷺ سان ايڏا ڪرم ڪيا.

معجزو سئون

نبي ڪريم ﷺ جو پاڇو ڪڏهن به پٺ تي ڪونه پيو، ۽ نه ڪڏهن
سندن جسم اطهر تي مڪ ئي ويئي، نه سندن وارن مبارڪن، ڪپڙن ۽
چادرن ۾ جونءَ پيئي، ۽ نه کين مچر ئي چڪ پاتو. سندن ڪپڙا ۽
چادرون ميريون نه ٿيون، ۽ نه سندن جسم اطهر کي ڪا ميرھ ئي لڳي.
مطلب ته سپرين هر طرح سونهارا هئا.

ڪتاب ”مواهب“ ۾ آيو آهي، ته هڪ ڀيري حضور نبي ڪريم ﷺ
حضرت انس جي ماءُ ام سليم جي گهر ستل هئا. حضرت ام سليم ٿڃ
شريڪ هجڻ جي ڪري سندن محرم هئي. ننڊ ۾ پاڻ سڳورن جي
جسم اطهر تي پگهر جا ٿڙا نمودار ٿيا. پگهر مبارڪ ۾ ڪٿوريءَ کان
به وڌيڪ خوشبوءِ هئي، ۽ جنهن سڄي گهر کي واسي ڇڏيو. اهو ڏسي
حضرت بيبي ام سليم هڪ شيشي کڻي آئي. صاف ۽ پاڪ ڪپڙو هٿ ۾
کڻي ان سان پگهر اگهندي. شيشيءَ ۾ وجهندي ويئي. ائين ڪندي پاڻ
سڳورا ننڊ مان جاڳي پيا. بيبي صاحبہ کان پگهر اگهڻ جو سبب پڇيائين
. ان تي بيبي صاحبہ عرض ڪيو، ته مون پگهر اگهي انهيءَ لاءِ شيشيءَ
۾ وڌو آهي، ته جيئن مون وٽ ۽ منهنجي اولاد وٽ اهو تحفو هجي.

معجزو هڪ سو هڪ

حضرت ابوهريره رضه روايت ٿو ڪري، ته جڏهن مون اسلام قبول
ڪيو، ته اهو هجرت جو ستون سال هو. منهنجي ماءُ اميمة بنت صبيح اڃا
اسلام قبول نه ڪيو هو. مون پنهنجي والده کي وڏا وس ڪيا، ته اسلام
قبول ڪر. پر هوءَ مڃيندي ئي نه هئي. جڏهن اها ڪوشش ڪندي مون
کي گهڻا ڏينهن گذري ويا ۽ ان جو نتيجو ڪو نه نڪتو؛ تڏهن پاڻ

ڪريم جن جي خدمت اقدس ۾ حاضر ٿيس ۽ روئي حال عرض ڪيم.
کين پاڏائي چيم، ته دعا گهرو، ته منهنجي ماءُ اسلام قبول ڪري. ان
تي پاڻ سڳورن هي لفظ چيا:

اللهم اهد امر ابي هريرة

(منهنجا الله سائين، ابوهريره جي ماءُ کي هدايت ڏي.)

دعا جا اهي لفظ ٻڌي، خوش ٿي گهر موٽيس. جڏهن گهر جي
ويجهو ٿيس، ته منهنجي والده منهنجي پيرن جو آواز ٻڌو، سڏ ڪري
چيائين: ابا، ات ٿورو ترس، ان تي آءٌ بيهي رهيس. ايئن ڪندي پاڻيءَ
جي اوٽڻ جو آواز ٻڌم. معلوم ٿيو ته امڙ غسل ٿي ڪيو، غسل ڪري
صاف ڪپڙا پهريائين ۽ پوءِ در کوليائين. جيئن ئي گهر ۾ داخل ٿيس،
ته امڙ ڪلمو پڙهيو، چٽيءَ طرح چيائين:

يا ابا هريرة، اشهد ان لا اله الا الله واشهد ان محمدا رسول الله ﷺ

جڏهن والده کان اهي لفظ ٻڌم تڏهن ڏاڍو خوش ٿيس، ڏک ۽ درد
لهي ويا. پاڻ سڳورن کي اچي احوال ڪيم. پاڻ ڪريم جن به ڏاڍو
خوش ٿيا ۽ الله تعاليٰ جو شڪر بجا آندائون.

معجزو هڪ سو ٻيو

حضرت ابوهريره رضه کان روايت آهي ته حضرت حبيب ڪريم ﷺ
هڪ ڪافر کي اسلام قبول ڪرڻ جي دعوت ڏني. هو چوڻ لڳو، ته
منهنجي ڌيءَ مري ويئي آهي، جيڪڏهن اها جيئري ٿي پوي، ته اسلام
قبول ڪريان. ٻنهي جهانن جا سردار ان سان گڏجي، ان جي سندس
چوڪريءَ جي قبر تي آيا. پئس کان ان چوڪريءَ جو نالو پڇي،
چوڪري کي سڏ ڪيائون، چوڪريءَ قبر مان جواب ڏنو: ”لبیک
وسعدیک يا رسول الله ﷺ“ يعني چوڪري چوڻ لڳي، ته آءٌ تسليم ٿي
ڪريان، ته اوهان الله جا رسول آهيو، آءٌ اوهان جي گولي، غلام ۽ ٻانهي
آهيان. ٻنهي جهانن جي سردار کيس فرمايو، ته ڇا توکي اها ڳالهه
پسند آهي، ته ٻيهر هن دنيا ۾ موٽي اچين. چوڪري چوڻ لڳي، ته

انهيءَ دنيا ۾ ٻيهر اچڻ مون کي پسند ڪونهي. مون پنهنجي مائٽن کان
 بگجهيءَ طرح اسلام قبول ڪيو هو. انهيءَ ڪري مون تي پنهنجي رب
 ڪريم جون وڏيون رحمتون آهن. هتي آءٌ ڏاڍي خوش آهيان. اوهان جي
 طفيل الله تعاليٰ مون تي وڏيون نوازشون ڪيون آهن. پاڻ سڳورا اهو ٻڌي
 ڏاڍو خوش ٿيا ۽ رب ڪريم جي ساراهه ڪيائون. روايت ۾ آيو آهي ته
 ان کان پوءِ ان چوڪريءَ جي ماءُ پيءُ اسلام قبول ڪيو.

معجزو هڪ سو ٽيون

حضرت انس رضه کان روايت آهي، ته هڪڙو جوان گذاري ويو.
 کيس پوڙهي ماءُ هئي، جيڪا اکين کان به نايين هئي. جڏهن اسان ان
 جوان جي موت جي خبر ٻڌي، ته اوڏانهن وياسون. ڏٺوسون، ته جوان
 گذاري ويو آهي. انهيءَ ڪري مٿس ڪپڙو کڻي وڌوسون. سندس ماءُ
 ڀلي، ڦٽڪي زاروزار روئي رهي هئي. هنجون هاري دعا گهري رهي هئي، ته
 اي رب ڪريم، توکي سڀ حال معلوم آهي. اسان مڪي مان مديني
 شريف لڏي آياسون، ته جيئن رسول الله ﷺ راضي ٿين؛ جيڪو اوکي ويل
 اڙيلن ۽ منجهلين جي واهر ڪندڙ آهي. مون کي يقين آهي، ته هو مون کي
 ههڙي حال ۾ نه ڇڏيندو. بي واهي، نڪمي، معذور ۽ محتاج آهيان. ٻيو
 ڇا چوان، توکي سڀ حال معلوم آهي.

حضرت انس رضه چوي ٿو، ته اسان اتي ويٺا هئاسون. قبر به ڪجهي
 ويٺي هئي، ۽ ڪفن دفن جو بندوبست به ٿي رهيو هو. ائين ڪندي نبي
 ڪريم ﷺ جو معجزو ظاهر ظهور ڏٺوسون. ڇا ڏسون، ته اهو جوان
 چَرَن لڳو، ۽ پنهنجو پاڻ چادر جو پلڪه منهن تان پري ڪري، اٿي ويٺو.
 ان کان پوءِ اهو جوان اتي ماني کڻي آيو جيڪا گڏجي کاڌي سون.

(هن معجزي بيان ڪرڻ کان پوءِ مخدوم صاحب پنهي جهانن جي
 سردار جي دل جي گهراڻين مان ٽٽا ۽ صفت بيان ڪئي آهي. اهي ستون
 نعت جو اعليٰ نمونو آهن، انهيءَ ڪري اصل صورت ۾ هيٺ ڏجن ٿيون.

انهيءَ ڪري جو نثر ۾ اهو رس ۽ رچاءُ اچي نه سگهندو

سٿو امتي رسول جا حضرت محمد (ﷺ) جا پرتا
مٿان نا اميد ٿيو، سندي شافع شفاعتا
اوسائين سونهائو سڀين پرين خاتم الانبياء
اي سچا دوست الله جا خاصا خير الورثي
رسم رج رثن ۾، اچي موت مٿان
ڏوهن مون کي ماريو، جي ڏونگر کان ڳرا
منجهه وڌائي وڌا گهڻو، ڪير خون خطا
آءُ ٿو پروڙيان پانهنجا، ڪروڙين ڪچا
هيريمن هنيون حرام سين، پيم حيف هٿان
پسان ڪين جهان ۾ جها، پاڻ مٿا
جوڳو جهنم آهيان، افعالين پاران،
رسين رسول رب جا، ابوجهن اجها
توڏنهن آهيم آسرو، ٻي مون وات نه ڪا
مٿن جيارين، اچن پيارين، ڪارائين بڪيا
ڏين سوالين صدا، ڍڪين اگهاڙا
نالائق نوازيين، پڇين پينارا
ڏڪين مٿان لاهين، ورهن جا ڏکڙا
مون کي سور سرير ۾، آهين اپارا
ويڙهي ويا وجود کي هم غم هزارا

* سانهاڻو = سونهن پريو * سڀين پرين = هر طرح سان * ڏونگر =
جبل * وڌائي وڌان گهڻو = وڌائي ۾ پاڻ کي وڌو پيو سمجهان * ڪچا =
ڪچا ڪم، خراب ڪم * هنيون = دل * پسان = ڏسان * جها = جهڙا
* پاڻ مٿا = پاڻ ۾ جيڪي مٿايون (ڪوڄها ڪم) آهن. * جوڳو جهنم
= جهنم جي لائق * پينارا = پڻا، سوالي * اپار = تمام گهڻو. *

رس رسول رحمتي، سچا ريبارا
 گر شفاعت شفيع تون، مرسل موچارا
 تائي نيو جنت ڏونه عاجز آسارا
 جي ڏوهن گهڻو گهيري، ولها ويچارا
 ڪانهي طاقت تن کي، ڪا پنهنجي پاران
 ڪرتون قريب رب جا، سڀني سنڀارا

معجزو هڪ سو چوٿون

زيد بن خارجه انصاري ڪنهن طرف ويو ٿي ته وات تي ڪري پيو.
 جلد ئي سندس ساهه پرواز ڪري ويو. اهو ٻيهر- ٽيهر- جي وچ
 وارو وقت هو. جڏهن سندس متن مائٽن کي خبر پئي، ته سندس ميت
 گهر کڻي آيا. سندس مائٽاڻيون ڏاڍي ڏک وچان روئڻ ۽ درد مان دانهون
 ڪرڻ لڳيون. ميت کي غسل ڪفن ڏيئي، فارغ ٿيا، ته نبي ڪريم ﷺ
 جن به جنازي تي پهتا. اهـ سانجهي ۽ سومهڻي جي وچ وارو وقت هو.
 ائين ڪندي آواز آيو، ته رڻ رڻ ڇڏيو، ماڻ ڪريو. جان کڻي ڏسن ته
 ميت پيو ڳالهائي، ۽ سندس جسم ۾ ساهه پئجي ويو آهي. هن پاڻ
 پنهنجو ڪفن کولي، منهن ڪڍي چيو؛

السلام عليكم يا رسول الله ورحمة الله وبركاته

يعني اي مٺا مرسل، توهان تي سلام ۽ سلامتيون هجن. الله تعاليٰ
 اوهان کي سچو پيغمبر ڪري موڪليو آهي. اي هدايت جا نور، توهان
 تي الله تعاليٰ جون رحمتون ۽ پرڪٽون نازل ٿينديون رهن. توهان جي

رحمتي = رحمت ڪندڙ، ٻاجههاري * ريبارو = پيغمبر * تائي = چڪي،
 وٺي * نيو = پهچايو * ڏونه = ڏانهن * آسارا = آسروند، اميدوار * عاجز
 = ڪمزور، مجبور، غريب * ولها = بي راهو، غريب، مسڪين.

طفيل زمين ۽ آسمانن ۾ روشني ڦهلجي ويئي. اوهان جهانن جي سونهن ۽ سوجهري جو سبب آهيو. توهان مڙني نبين ۽ رسولن جا سردار ۽ خاتم الانبياء آهيو. اوهان تي رسالت ۽ نبوت جو سلسلو ختم ٿيو. الله تعاليٰ اوهان تي بي حد و شمار فضل ۽ كرم ڪيا آهن. ائين چئي اهو جوان جوش مان ائين اٿيو، جيئن ڪو ننڍو مان اٿندو آهي.

معجزو هڪ سو پنجون

حضرت بيبي عائشه رضي الله تعاليٰ عنها کان روايت آهي، ته جڏهن نبي ڪريم ﷺ جن حجة الوداع لاءِ ٿي آيا، تڏهن ”حجو“ نالي هنڌ وٽ لٿا. ”حجو“ هڪ جبل آهي، جيڪو مڪي شريف جي ٻاهران اتر- اوڀر طرف ٿوري مفاصلي تي آهي. ان ۾ پنهي جهانن جي سردار جي والده ماجده بيبي ”آمنه“ جي مزار آهي. حبيب خدا ﷺ جڏهن مزار جي ويجهو ٿيا، ته ڏاڍو ڏک هون. ڪيترو وقت ان مزار وٽ ويٺا رهيا. ان کان پوءِ جڏهن اتان روانا ٿيا، ته ڏاڍا خوش هئا. صحابه ڪرام، پاڻ سڳورن کان ان ڪيفيت جو احوال پڇيو. ان تي پنهي جهانن جي سردار فرمايو، ته الله تعاليٰ منهنجي والده ماجده کي جيئرو ڪيو. جيئري ٿيڻ کان پوءِ هن ڪلمو پڙهي مون تي ايمان آندو، ان کان پوءِ هن وري وفات ڪئي. الله تعاليٰ پنهنجي حبيب ڪريم ﷺ سان ايڏا احسان ڪيا، جو ڳاڻيئي کان ٻاهر آهن. پاڻ سڳورن جا اهي معجزا ٻڌي، ڏک ۽ غم لهي وڃن ٿا. ۽ دل کي سڪون ملي ٿو.

ٻي روايت ۾ آيو آهي، ته حضرت بيبي آمنه جي مزار ”ابواء“ ۾ آهي، جيڪو جبل مڪي شريف ۽ مديني منوره جي وچ تي، مديني منوره کان پنجن منزلن جي پنڌ تي آهي. اتان قديم رستو گذري ٿو. روايت ۾ آيو آهي، ته جناب عبدال مطلب جا ناناڻا مديني شريف ۾ رهندا هئا، جيڪي بني نجار قبيلي مان هئا. حضرت بيبي آمنه انهن سان ملڻ لاءِ مڪي شريف کان مديني آئي هئي. پاڻ ڪريم جن به ان سان گڏ هئا.

مهينو ڪن مديني منوره ۾ رهڻ کان پوءِ جڏهن موٽي مڪي شريف ٿي آيا، ته واٽ تي ”ابو“ نالي ماڳ وٽ حضرت بي بي صاحبہ وفات ڪئي. ان وقت پاڻ ڪريم جن جي عمر ڇهه سال هئي. ان کان اڳ ۾ جڏهن پيغمبر خدا ﷺ جن اڃا والده ماجده جي پيٽ ۾ هئا، ته سندن والد بزرگوار وفات ڪري ويو هو. انهن ڏينهن ۾ جناب عبدالمطلب حضرت عبدالله کي مڪي شريف کان مديني شريف موڪليو، هو ته اتي ڪمائي، پيٽ قوت لاءِ ڪارڪون ڪئي اچي. هو جڏهن مديني منوره پهتو، ته اتي وفات ڪيائين. کيس بني نجار قبيلي جي محلي ۾ ”نابغه“ جي حويلي ۾ دفن ڪيائون. ”نابغه“ ان قبيلي جو هڪ مرد هو. اهو ماڳ اڄ ماڻهن ۾ مشهور ڪونهي، ڇاڪاڻ جو ان کي ڪيترائي سال گذري ويا آهن.

حضرت بيبي عائشه کان روايت آهي، ته الله تعاليٰ نبي ڪريم ﷺ لاءِ سندن ماءُ پيءُ زندهه ڪيا، جن ٻنهي، پاڻ سڳورن تي ايمان آڻي، ڪلمو پڙهي وري وفات ڪئي.

معجزو هڪ سو ڇهون

حضرت جابر هڪ ڏينهن ٻڪري گهي، رنڌي، ان ۾ مانئون پوري وجهي ٿريد (۱) ٺاهيو. پوءِ حضرت نبي ڪريم ﷺ جي دعوت ڪيائين. پاڻ سڳورا جڏهن اها دعوت کائڻ لاءِ پنهنجي صحابه ڪرام سان حضرت جابر وٽ آيا، ته سڀني کي فرمايائون، ته گوشت کائجو، پر هڏا نه پيچجو. انهيءَ ڪري هڏا پيچڻ کان سواءِ هڪ هنڌ گڏ ڪري رکيائون، پوءِ پاڻ سڳورن هڏن تي پنهنجا هٿ مبارڪ گهمائي، ڪجهه لفظ چيا، ان کان پوءِ الله تعاليٰ جي امر سان انهن هڏن مان ٻڪري ٽپ ڏيئي ظاهر ٿي. الله تعاليٰ پنهنجي حبيب ڪريم ﷺ سان وڏا وڙ ڪيا.

(۱) ”ٿريد“ هڪ کاڌي کي چوندا هئا. ڇا ڪندا هئا، جو گوشت جو ٻوڙ رنڌي، ان جي رس (شوروي) ۾ مانئون پوري وجهي ملائيندا هئا.

معجزو هڪ سؤ ستون

نبي ڪريم ﷺ جڏهن مڪي شريف ۾ هئا، ته بيت المقدس ڏانهن
منهن ڪري نماز پڙهندا رهيا، جڏهن هجرت ڪري مديني منوره ڏانهن
ويا، ته اتي به پهريائين بيت المقدس ڏانهن منهن ڪري نماز پڙهندا هئا.
اهو ڏسي اتي جي يهودين چيو، ته بيت المقدس، ته اصل کان اسان جو
قبلو آهي. مسلمانن به ان کي پنهنجو قبلو بنايو آهي، پنهنجو قبلو اٿن ئي
ڪونه. ان تي رسالت مآب ﷺ دل ۾ خواهش ڪئي، ته اسان لاءِ جيڪر
جدا قبلو ٿئي، جيڪو ڪعبه الله هجي. ان کان پوءِ پاڻ سڳورن بني سلمه
جي مسجد ۾ نماز ٿي پڙهائي، ته نماز دوران حضرت جبرئيل پنهجي
جهانن جي سردار کي اچي مبارڪ ڏني، ته الله تعاليٰ اوهان جي دل جي
مراد پوري ڪئي، ۽ اوهان لاءِ ڪعبه الله کي قبلو مقرر ڪيو. اها
بيپهريءَ جي نماز هئي، اڱاري جو ڏينهن ۽ شعبان جي ۱۵ تاريخ هئي.
ٻه رڪعتون پڙهيون هئائون، جو حضرت جبرئيل آيو، ۽ قرآن شريف جي
هيءَ آيت آندائين:

فول وجهڪ شطر المسجد الحرام (البقرة - ۱۴۴)

(پوءِ (اي پيغمبر) پنهنجي منهن کي تعظيم واري مسجد ڏانهن ڦيراءِ)
يعني بيت المقدس کان پنهنجا منهن ڦيريو، ۽ ڪعبه الله ڏانهن منهن
ڪريو. پاڻ سڳورن انهيءَ ئي وقت منهن ڦيري ڪعبه الله شريف ڏانهن
ڪيو. پويون ٻه رڪعتون ڪعبه الله شريف ڏانهن منهن ڪري نماز
پڙهائون. ان حڪم جي ڪري پاڻ سڳورا ڏاڍو خوش ٿيا.

معجزو هڪ سؤ اٺون

حضرت معيقيب جيڪو يمن جو رهاڪو هو، کان ورايت آهي، ته آءٌ
مڪي شريف حج ڪرڻ لاءِ آيو هوس. اهو نبي ڪريم ﷺ جي هجرت
جو ڏهون سال هو. پاڻ ڪريم جن به ان سال حج ڪرڻ لاءِ تشریف
فرما ٿيا هئا. مڪي شريف ۾ هڪ حويلي هئي، جڏهن ان ۾ داخل ٿيس

تہ پاڻ ڪريم کي اُتي ڏٺو. ان وقت هڪ عجب ۾ وجهندڙ واقعو اکين سان ڏٺو. ڇا ڏسان ته هڪ ماڻهو، هڪ ڏينهن جو ڄاول ٻار پاڻ سڳورن جي خدمت ۾ ڪشي آيو. پاڻ سڳورن ان سان گفتگو ڪندي چيو؛ تون اسان کي سڃاڻين ٿو. ان تي اهو هڪ ڏينهن جو ڄاول ٻار ڳالهائڻ لڳو. چوڻ لڳو، ته توهان حضرت محمد مجتبيٰ، الله جا رسول آهيو. توهان جهڙو جهان ۾ نه ڄاڻو آهي، نه ڄمندو. اوهان جهانن لاءِ رحمت آهيو، آءُ اوهان کي چڱيءَ طرح سڃاڻان ٿو. ٻنهي جهانن جي سردار فرمايو، ته تون بلڪل سچ چيو آهي.

معجزو هڪ سو نائون

هڪ ڀيري هڪ عورت نبي ڪريم ﷺ جي خدمت ۾ آئي. پاڻ سان هڪ ٻار هوس. چوڻ لڳي؛ يار رسول الله ﷺ، هي ٻار چڱي وڏي عمر جو اچي ٿيو آهي؛ پر ڳالهائي ڪو نه ٿو. ان تي ٻنهي جهانن جي سردار کيس فرمايو؛ اي ننڍڙا عاقل، اسان کي سڃاڻين ٿو. ان تي ٻار ڳالهائڻ لڳو. چوڻ لڳو؛ يار رسول الله ﷺ آءُ اوهان کي چڱيءَ طرح سڃاڻان ٿو. توهان الله جا رسول، نبين جا سردار، ۽ اڙين جا آڌار آهيو. سڀئي توهان جي ئي شفاعت جا اميدوار آهن. ان کانپوءِ ٻار جي زبان کلي پيئي، ۽ هو ڳالهائڻ لڳو.

اهڙي سچي سردار جي ساراهه سدائين ڪندو رهجي. منهنجا مولائي پاڪ، ان سونهاري سچ جو قرب نصيب ڪر. سندن محبت اسان جي دلين ۾ دائر ۽ قائم رک، ۽ اسان کي سندن زيارت نصيب ڪر. هو جهانن جي سونهن ۽ سينگار آهن. هيءَ ڪائنات سندن ئي طفيل وجود ۾ آئي آهي؛ ۽ سندن سونهن جو ڪو مٿ ٿاني ڪونهي. هو ابوجهن جو آڌار، بي واهن جا واهرو آهن؛ ۽ اڙين منجهن کي اچي راهه ۾ رسندا آهن. ۽ کين مصيبتن ۽ مشڪلاتن مان ڪڍي، منزل مقصود تي پهچائيندا آهن.

معجزو هڪ سوڏھون

هڪ پيري هڪ عورت هڪ ٻار وٺي حضرت رسالت مآب ﷺ جي خدمت ۾ آئي. عرض ڪيائين ته هي ٻار وڏو اچي ٿيو آهي، پر ڳالهائي ڪونه ٿو. ان تي ٻنهي جهانن جي سردار پاڻي گهرائي، ان مان گرڙيون ڪرڻ لڳي ۽ هٿ ڌوئائون. ان کان پوءِ اهو پاڻي ان عورت کي ڏيئي فرمايائون، ته هي پاڻي پنهنجي پٽ کي پيار ۽ ان پاڻيءَ جو سندس جسم کي مڪڙي. جڏهن انهيءَ عورت ائين ڪيو، ته ٻار ڳالهائڻ لڳو. اهو ٻار وڏو ٿي وڏو داناءُ ٿيو.

معجزو هڪ سو ٻارھون

هڪ پيري هڪ عورت پنهنجو ٻار کڻي رحمة للعالمين جي خدمت اقدس ۾ آئي. چوڻ لڳي، هن ٻار تي سانجهيءَ جي وقت چريائپ جو دورو پوي ٿو. اسان ڏاڍو پريشان ٿيا آهيون. پاڻ سڳورن ان ٻار جي سڀني تي هٿ گهمايو. ان کان پوءِ ٻار کي اوڪارا اچڻ لڳا. هن التي ڪئي، ته ڪارا گل سندس پيٽ مان نڪري اچي پٽ تي پيا. جيئن ئي اهي گل ڪريا، ته پٽ تي ڊوڙڻ لڳا. ان کان پوءِ ٻار مان چريائپ ختم ٿي ويئي.

معجزو هڪ سو ٻارھون

حضرت اسامه بن زيد روايت ٿو ڪري، ته اسان حج پڙهڻ لاءِ حضرت نبي ڪريم ﷺ سان گڏجي مڪي شريف ڏانهن روانا ٿياسون. جڏهن اسان مديني منوره کان ۳۶ ڪوهن جي مفاصلي تي پهتا سون، ته هڪ عورت هڪ ٻار پاڻ سان وٺي پاڻ سڳورن جي خدمت ۾ آئي. عرض ڪرڻ لڳي، ته يا رسول الله، هن ٻار ۾ چريائپ جا آثار آهن. جڏهن کان ڄائو آهي، تڏهن کان انهيءَ حالت ۾ آهي. کيس ڪابه سُرَت ۽ سمجھ ڪانهي. ان جي ڏک ۾ ڏينهن رات روئندي پيا

گذاريون. پاڻ سڳورا اٺ جهليون بيٺا هئا. ٻار کي سندن اڳيان کڻي وهاريائون. پاڻ ڪريم جن کيس ڦيٿو وڌو ۽ هي لفظ فرمايائون.

اخرجة يا عدو الله فاني رسول الله

(اي الله جا دشمن، تون هن مان نڪري وڃ. آءُ الله جو رسول

آهيان.)

يعني اي ڌڻيءَ جا دشمن ديوءَ هن ٻار مان نڪري ٻاهر ٿي. آءُ الله جو رسول محمد مجتبيٰ صم آهيان.

اٺين چڻي پاڻ سڳورا ٻار مائيءَ کي ڌڻي مڪي شريف روانا ٿيا. حج پڙهڻ کان پوءِ موت تي جڏهن ان ماڳ وٽان اچي لنگهيا، ته اها عورت اچي سندن اڳيان بيٺي. هديءَ طور تي هڪ ٻڪري اچي پيش ڪيائين. پاڻ سڳورن کانئس ٻار بابت پڇيو. چوڻ لڳي: يا رسول الله ﷺ، اوهان جي برڪت سان انهيءَ ئي وير ٻار چڱو پيلو ٿي ويو. اسان جا ڏک ڏور ٿي ويا. پاڻ ڪريم جن ڏاڍو خوش ٿيا ۽ سندس هديءَ قبول ڪيائون. ان سونهاري سيد جي سدائين ساراهه ڪندو رهجي.

معجزو هڪ سو ٽيههون

محمد بن انس صحابي جڏهن اڃا ننڍو ٻار هو، تڏهن سندس والده کيس حضور نبي ڪريم ﷺ جي خدمت ۾ وٺي ويئي. عرض ڪيائين، ته هن ٻار کي دعا ڪريو، ته الله تعاليٰ سندس دين ۽ دنيا ۾ برڪت وجهي. پاڻ ڪريم جن ان ٻار جي مٿي تي هٿ رکيو، ۽ سندس حق ۾ الله تعاليٰ کان دعا گهري. الله تعاليٰ پاڻ سڳورن جي دعا قبول ڪئي. ان صحابيءَ کي دين ۽ دنيا جي ڀلائي نصيب ٿي. وڏي عمر ماڻيائين. سندس وار اڇا ٿي ويا، پر اهي وار اڇا ڪونه ٿيا جن تي پاڻ سڳورن هٿ رکيو هو.

معجزو هڪ سو چوڏهون

فديڪ نالي هڪ شخص هو. ان جي اکين تي چوڙي (پردو) اچي ويئي

هئي، جنهن ڪري بالڪل ڏسي ڪونه سگهندو هو. اهو شخص حضور
رسول ڪريم ﷺ جي خدمت اقدس ۾ آيو. ان وقت سندس عمر ۸۰
سال هئي. پاڻ ڪريم جن کيس ڦيڻو وڌو. الله تعاليٰ جي قدرت سان
سندس اکيون سڄيون ٿي پيئون، فديڪ جو پٽ حبيب چوي ٿو، ته مون
ڪيترا ڀيرا ڏٺو، ته منهنجو والد سڙيءَ ۾ سڳو وجهي ويندو هو.

معجزو هڪ سؤ پندرهنون

محمد بن حاطب کان روايت آهي، ته آءٌ جڏهن ننڍو ٻار هوس، ته
ڄڻ ته ٽي چڙهيل ڪُنو مون تي ڪري پيو. ٻانهن سڄي سڙي پئي ۽ ٻيا
عضوا به سڙي پيا. انهيءَ حالت ۾ منهنجي والده مون کي حضور ﷺ جي
خدمت ۾ ڪڍي آئي. منهنجي والده جو نالو فاطمه بنت محلل هو. پاڻ
سڳورن مون تي ڦيڻو وڌو، ۽ منهنجي جسم تي هٿ گهمايائون. ان وقت
هي لفظ فرمايائون.

ذهب الباس برب الناس (۱)

(ماڻهن جي پالڻهار جي حڪم سان، مرض ايڏاڏ سڀ ڪجهه نڪري

ويو.)

انهيءَ مهل ئي منهنجي ٻانهن ڇڳي پيلي ٿي ويئي. ٻنهي جهانن جي
سردار جي طفيل واحد ڏاڍا وڙ ڪيا.

معجزو هڪ سؤ سورهنون

هڪ عورت کي ڪوڙه جو مرض هو. انهيءَ اچي آنحضرت ﷺ جي
خدمت ۾ پنهنجو حال بيان ڪيو. پاڻ سڳورن پنهنجي عصا کڻي ان
عورت جي ڪوڙه واري هنڌ تي لڳائي. الله تعاليٰ پنهنجي فضل سان ان

(۱) هيءُ مشهور دعا آهي، جيڪا هر مرض تي لڳي ٿي، انهن لفظن سان گڏ ٻيا
لفظ به آهن.

جو مرض مٽي ڇڏيو ۽ هو خوش چڱي پلي ٿي ويئي.

معجزو هڪ سؤ سترهون

هڪ شخص کي جلندر جي بيماري هئي. هن رسالت مآب ﷺ جي خدمت ۾ اچي شفا يابيءَ جي دعا لاءِ عرض ڪيو. پاڻ سڳورن زمين مان مٽيءَ جي چٽي کڻي ان تي ڦيڻو وڌو. اها مٽيءَ جي چٽي ان کي ڏيندي فرمايائون، ته اها پاڻيءَ ۾ وجهي پي وڃ. جيئن ئي هن اها چٽي، پاڻيءَ ۾ وجهي، پاڻي پيئو، ته سندس بيماري دفع ٿي ويئي.

معجزو هڪ سؤ ارڙهون

زيد بن ارقم هڪ صحابي هو. ان کي اچي بيماريءَ وڪوڙيو. هو جڏهن حضور ﷺ جي خدمت ۾ آيو، ته بيماريءَ جي تڪليف جي ڳالهه ڪيائين. پاڻ ڪريم جن کيس فرمايو، ته تون جلد انهيءَ بيماري مان شفا ياب ٿيندين؛ پر آخري عمر ۾ تنهنجي اکين جي بيٺائي ختم ٿي ويندي. ان وقت صبر ڪجانءِ، ۽ ڪنهن سان به شڪايت نه ڪجانءِ. انهيءَ سبب جي ڪري، سائين توسان سبب ڪندو ۽ دنيا ۽ آخرت ۾ پلائي ڪندو. مالڪ جي مهربانيءَ سان تنهنجيون اکيون وري سڄيون ٿي پونديون. ان کان پاڻ ڪريم جن جيئن فرمايو هو، تيئن ئي ٿيو. هو جلد شفا ياب ٿيو. ڪجهه وقت کان پوءِ سندس اکين جي بيٺائي ختم ٿي ويئي. هن ان تي الله تعاليٰ جو شڪر ڪيو. ۽ صبر ڪيو. قدرت خدا جي ٿورن ڏينهن کان پوءِ سندس اکين جي روشنائي وري موٽي آئي.

معجزو هڪ سؤ اٺويهون

انصارن مان هڪ شخص فوت ٿي ويو. ان کي دفنائڻ لاءِ نبي ڪريم ﷺ جن به گڏجي هليا. جڏهن دفن کان پوءِ ماڻهو موٽي آيا ته فوتيءَ جي عورت سڀني جي دعوت ڪئي. عورت طعام کڻي آئي. پاڻ ڪريم جن سڀني کي کائڻ لاءِ چيو. پاڻ به هڪ گرهه کڻي جيئن ئي وات ۾

وجهي ڇاڙيائون ته فرمايائون: ٻڪريءَ جي گوشت مان معلوم ٿئي ٿو، ته ٻڪري مالڪ جي موڪل کان سواءِ ڪٿي ويئي آهي. گرھ وات مان ڪڍي عورت کان حقيقت پڇيائون. ان حقيقت بيان ڪندي چيو، ته يار رسول الله ﷺ ”بقيع“ ڏانهن ٻڪري خريد ڪرڻ لاءِ ماڻهو موڪليو هو، ڇاڪاڻ جو اتي سوداگر ٻڪريون وڪڻڻ ايندا آهن. اتان فقط هڪڙي ٻڪري حاصل ٿي. انهيءَ ڪري پاڙيسري ڏانهن پيسا موڪليم، ته پيسن تي ٻڪري ڏين. ان گهر ۾ مرد ڪو نه هو، فقط عورت هئي. ان عورت ٻڪري موڪلي ڏني. مطلب ته پيسا ڏئي، ان عورت کان ٻڪري خريد ڪيم.

اهو ٻڌي پاڻ سڳورن کاڌي مان هٿ ڪڍيو. فرمايائون، ته اهو کاڌو وڃي قيدين کي کارايو، ٻين کي اهو کاڌو کائڻ نه جڳائي. اهي سمورا قيدي نصارا ۽ مشرڪ هئا. اهو کاڌو انهن کي ڏيارايائون.

معجزو هڪ سوويهون

هڪ قوم جي علائقي جا سڀئي ڪوھ ڪارا هئا، ڪو به مٺي پاڻي وارو ڪوھ ڪونه هو. ڪاري پاڻيءَ جي ڪوهن ۾ به ٿورو پاڻي هو. جيڪڏهن هڪڙا پاڻي ڀري ٿي ويا، ته ٻين لاءِ پاڻي ڪوھ ۾ ڪونه ٿي بچيو. انهن ماڻهن نبي ڪريم ﷺ جي خدمت ۾ پاڻيءَ جي حقيقت بيان ڪئي. اهو ٻڌي پاڻ ڪريم جن ان علائقي جي ڪوهن ڏانهن آيا. هڪ ڪوھ تي ڦٽو وڌائون، پنهنجو لعاب مبارڪ وڌائون. هڪدم ڪوهن ۾ پاڻي چڙهي آيو، ۽ پاڻي به مٺو ٿي ويو. پوءِ وري پاڻيءَ جي کوٽ نه ٿي. حبيب ڪريم ﷺ جي برڪت سان ماڻهو پاڻيءَ جي کوٽ ۽ ڏکيائيءَ کان چٽي پيا، الله تعاليٰ پنهنجي رسول ڪريم ﷺ سان سدائين فضل ڪيا.

معجزو هڪ سوايڪيهون

هڪ ڀيري نبي ڪريم ﷺ جن هڪ انصاريءَ جي باغ ۾ آيا. ساڻن

گذ حضرت ابوبڪر صديق رضه، حضرت عمر رضه ۽ هڪ انصاري هو. باغ ۾ ٻڪرين ۽ رڍن جا ڏٺ ٿي چريا. اهي ٻڪريون ۽ رڍون ٻنهي جهانن جي سردار کي ڏسي سجدِي ۾ ڪري پيئون. ان کان پوءِ پاڻ سڳورن فرمايو، ته ماڻهن کي الله تعاليٰ کان سواءِ ڪنهن ٻي کي سجدو نه ڪرڻ گهرجي. رسول الله ﷺ سان واحد وڏا وڙ ڪيا، جن جو ڪو حد ۽ حساب ئي ڪونهي.

معجزو هڪ سوڻاويھون

الله تعاليٰ ملائڪن کي حڪم ڪيو، ته سموري زمين جو چپو چپو وڃي حبيب ڪريم ﷺ کي ڏيکاريو. ٻنهي جهانن جي سردار کي مشرق ۽ مغرب جي ڪنڊ ڪڙڇ جو مشاهدو ڪرايو، ته جيئن سڄو جهان نبيءَ جي نور سان منور ٿئي. اسان سمورا جهان حضرت محمد مصطفيٰ ﷺ لاءِ خلقيا آهن. اسان چاهيون ٿا، ته سڄي جهان جا عجائب، اسرار ۽ شيون ڏسن. پاڻ ڪريم جن فرمايو، ته جهان جي سموري زمين اسان اڳيان ظاهر ڪئي ويئي، ۽ اسان ان جا سمورا اسرار ۽ عجائب ڏٺا.

نبي ڪريم ﷺ جي سدائين ساراهه ڪجي، ٿنا ۽ صفت ٻڌجي. سندن وصفن ۽ صفتن جي ساراهه انسان جي بيان کان ٻاهر آهي. جيتري به سندن ساراهه ڪجي، اها ٿوري آهي.

معجزو هڪ سوڻيويھون

هڪ ڀيري نبي ڪريم ﷺ جن نماز پڙهي رهيا هئا، ته سندن آڏو اچي شيطان لنگهيو. الله تعاليٰ پاڻ سڳورن کي شيطان تي فتح ڏني، ۽ ان کي جهلي، مسجد جي هڪ ٽنڀي سان ٻڏي ڇڏيائون. شيطان ڏاڍيون آزيون نيزاريون ڪيون، ته مون کي ڇڏيو، آءٌ وري ٻيهر ڪڏهن به اوهان جي نماز جي آڏو نه ايندس. ان کان پوءِ شيطان کي چوڙي ڇڏيائون.

معجزو هڪ سوڄويهيون

هڪ ڀيري سفر ۾ رحمة للعالمين ﷺ سان صحابه ڪرام گذر هئا، ۽ ڪنهن ڪم سان ڪيڏانهن وڃي رهيا هئا، ائين ڪندي صحابه ڪرام وٽان اچي هڪ پکي لنگهيو، جنهن سان گذر جا ٻچا به هئا. هڪ صحابيءَ اهي ٻچا کڻي پڪڙيا، جڏهن پاڻ سڳورا اتي آيا، ته پکي ڳالهائڻ لڳو، ۽ پاڻ ڪريم جن کي عرض ڪيو، ته منهنجا ٻچا مون کان ڪسيا ويا آهن. ڪائنات جا ڪارڻي، مهرباني ڪري منهنجا ٻچا مون سان ملايو، اهو ٻڌي پاڻ ڪريم جن سندس ٻچا کيس ڏياريو. منو مرسل ايڏو ته ٻاجهارو هو، جو انسانن کان سواءِ پکي پڪڻ، جيئن جيئن، ۽ جانورن تي به سندن نوازش جي نظر هئي.

معجزو هڪ سوڄويهيون

حضرت ابوطاهر روايت ٿو ڪري، ته مسلمانن مان هڪ شخص هو، جيڪو ڪجهه وقت کان پوءِ ڦري مرتد ٿيو. نبي ڪريم ﷺ کي جڏهن امر اها خبر ٻڌايائون، تڏهن پاڻ سڳورن فرمايو، ته مٿي پڄاڻان ان شخص کي قبر جاءِ نه ڏيندي، جڏهن هو مري ويو، تڏهن منهنجو ان واٽ وٽان گذر ٿيو، ڇا ڏسان، ته لاش ٻاهر پيو آهي. ماڻهن کان پڇيم، ته لاش پوريو ڇو نه ٿا؟ ان تي هڪ ماڻهو چيو، ته قبر کوٽي گهٽائي پيرا لاش پوريو اٿسون، پر هر ڀيري لاش قبر کان ٻاهر اچيو وڃي. ڪيترائي هिला ڪيا اٿئون، پر زمين لاش کي جاءِ نه ٿي ڏئي.

معجزو هڪ سوڄويهيون

هڪ شخص نبي آخر زمان ﷺ بابت ڪوڙ ڳالهايو. اها خبر جڏهن پاڻ سڳورن کي پيئي، تڏهن ان کي ننڍيائون، اهو شخص پوءِ جلدي مري ويو. مرڻ کان پوءِ ان جو پيٽ ڦاٽي پيو. جڏهن قبر ۾ پوريائونس، تڏهن زمين جاءِ نه ڏنس. کيس پورڻ جي گهڻي ئي ڪوشش ڪيائون.

پر هر پيري زمين ان کي اوڳاچيو ٻاهر ڦٽو ڪيو ڇڏي. جيڪو ماڻهو
ٻنهي جهانن جي سردار کان ڦرندو، ان جو اهو حال ٿيندو.

معجزو هڪ سؤ ستاويھون

حضور رسول ڪريم ﷺ جي سامھون ”بشر“ نالي هڪ شخص ڪاهي
هٿ سان ٿي کاڌو. پاڻ سڳورن کيس فرمايو، ته سڄي هٿ سان ڪاءُ.
هن حڪم جي بجا آوري ڪرڻ بدران وڏائي ۽ ڪاهي ڪئي، ۽ کڻي هٿ
سان ٿي کائيندو رهيو. چوڻ لڳو: آءٌ سڄو هٿ وات تائين آڻي نه ٿو
سگهان. ٻنهي جهانن جي سردار کي اها ڳالهه نه وڻي، ۽ ان کي نديندي
فرمايائون: آئنده سڄو هٿ وات تائين آڻي به نه سگهندين. ٿيو به ايئن.
ان جو سڄو هٿ وري وات ڏانهن نه وريو. جيڪي ماڻهو پاڻ ڪريم جي
فرمان کان ڦرندا، انهن جو اهڙو حال ٿيندو.

معجزو هڪ سؤ اٺاويھون

هڪ پيري رسالت مآب ﷺ مديني شهر مان لنگهندي ماڻهن کي
هدايتون ڪري رهيا هئا، ۽ کين ٻڌائي رهيا هئا، ته اسان کان پوءِ هيئن
ٿيندو. هڪڙي گمراه شخص جڏهن اهي ڳالهيون ٻڌيون، تڏهن پاڻ
سڳورن جي پٺيان بيجا ڳالهائڻ لڳو. ٻنهي جهانن جي سردار منهن ورائي
ان شخص کي ڏٺو ۽ ان جو نامناسب ڳالهه ٻڌو. پاڻ سڳورن کي مٿيان
لڳي، ۽ ان شخص لاءِ فرمايائون، ته شل ان شخص جو منهن ڦري پٺيءَ
ڏانهن ٿي پوي. جهٽ ٿي نه گذري، ته ان شخص کي ڪنڌ ۾ سور پيو.
انهيءَ ڪري منهن ڦيرائي پٺيءَ ڏانهن جو ڪيائين، ته وري منهن ڦري
اڳيان ڪونه آيس. ڪيڏي به ڪوشش ڪيائين، موندو مري ويو، پر
منهن اڳيان ڪونه ٿيس.

معجزو هڪ سؤ اٺاويھون

هڪ پيري رات جو مديني ۾ هڪ هيبتناڪ آواز ٿيو. هر ڪو ٿپو
ڏيئي اٿيو، ۽ لٽ يا ترار ڪئي ٻاهر نڪتو. نبي ڪريم ﷺ جن سڀني کان

اڳ ۾ اٿيا، ۽ نڪري ابو طلحہ جي گهوڙي تي سوار ٿيا. مٺي مرسل ان کي لغام بہ ڪونہ وڌو؛ ڪنڌ ۾ رسو ڪئي وڌائونس. گهوڙو اصل کان ڍرو هلندو هو، ۽ هوريان هوريان وڪون ڪڻندو هو. جڏهن پاڻ ڪريم جن مٿس سوار ٿيا، تہ وڏيون وڪيون وجهي، تيز هلڻ لڳو. انهيءَ ڪري پاڻ سڳورا سڀني کان اڳ ۾ هئا. جلد ئي مٺو مرسل اڳتي وڃي واپس وريا ۽ اچي صحابہ ڪرام سان مليا. صحابہ ڪرام کي دلچاءُ ڏنائون، تہ خطري جي ڪا بہ ڳالهہ ڪانهي؛ موٽي مديني ڏانهن هلو. صحابہ ڪرام کي عجب لڳو، تہ گهوڙو ڍرو هو؛ هينئر ڪيئن ٿو تڪو هلي! ان تي نہ سنج آھن، ۽ نہ وري لغام ئي اٿس. هنن پاڻ ڪريم جن کان ان حقيقت پڇيائون لاءِ عرض ڪيو. زمين ۽ آسمانن جي نور، مٺي مرسل فرمايو: گهوڙو تہ درياءُ وانگر پيو تيز هلي؛ هڪل کان سواءِ پيو تڪو هلي ۽ ڪا بہ گوهي نہ ٿو ڪري. ان کان پوءِ اهو گهوڙو هلڻ ۾ تيز ٿي ويو. ڪو بہ گهوڙو ان سان پڇي نہ ٿي سگهيو.

معجزو هڪ سؤ ٽيهون

حضرت جابر رضہ کان روايت آهي، تہ ڪنهن جنگ ۾ نبي ڪريم ﷺ سان گڏ هوس. منهنجو اٺ ڪمزور هو، ۽ هلي نہ ٿي سگهيو. پاڻ سڳورن جڏهن اٺ جي ڍري هلڻ بابت پڇيو، تہ مون عرض ڪيو تہ اٺ هيٺو آهي. ۽ هلڻ جي طاقت ڪانهيس. ان تي پاڻ ڪريم جن اٺ کي هڪل ڪئي، تہ تڪو هل. ان سان گڏ اٺ جي ٽڪي هلڻ لاءِ دعا بہ ڪيائون. الله تعاليٰ جي قدرت سان اٺ ايڏو تيز هلڻ لڳو جو ٻين سڀني اٺن کان اڳ ڪڍي ويو.

معجزو هڪ سؤ ايڪٽيهون

حضرت جابر روايت ٿو ڪري، تہ هڪ سفر ۾ ٻنهي جهانن جي سردار سان گڏ هوس. سفر پورو ڪري جڏهن موٽياسون، ۽ مديني منوره جي ويجهو ٿياسون، تڏهن ڏاڍي واڌ لڳي. انهيءَ ڪري زمين مان مٽيءَ جو غبار اڏامڻ لڳو. انهيءَ حالت ۾ پاڻ سڳورن کان سواءِ ڪجهہ بہ ڏسڻ ۾ نہ ٿي آيو. ٻنهي جهانن جي سردار فرمايو، تہ اها منافقن جي

ڪري لڳي آهي. ٻڙڻ ۽ بد ڪارن جي ڪري الاهي آفتون اچن ٿيون، پر انهن شامت جي تڪليف سڄي جهان جي ماڻهن کي رسي ٿي. اچڻ سان منافقن بابت ڀڄا ڪئي سون. ٻڌايائون، ته رفاعه بن زيد هيئنر مٿو آهي جيڪو وڏن منافقن مان هو. اهڙيءَ طرح نرمل نور هڏي سڄيون خبرون ٻڌايون.

معجزو هڪ سو ٻئيپهون

حضرت ابو سعيد خدري روايت ٿو ڪري، ته هڪ دفعي مون ٻين صحابه ڪرام سان گڏجي نبي ڪريم ﷺ سان سفر ٿي ڪيو. هندي اچي ”عسفان“ نالي هنڌ تي پهتاسون، جيڪو مڪي شريف کان ٻن منزلن جي پنڌ تي آهي. اتي گهڻائي ڏينهن ۽ راتيون رهياسون. صحابه ڪرام پاڻ سڳورن کي عرض ڪيو، ته هتي ٿوريون راتيون رهي موٽي هلجي، ڇاڪاڻ ته گهر اڪيلا ڇڏي آيا آهيون. دشمن اسان جي تاڙ ۾ آهن. اهو ٻڌي مٿي مرسل فرمايو، ته مديني منوره جون جيڪي گهڻيون ۽ رستا آهن انهن جي حفاظت لاءِ الله تعاليٰ ٻه ملائڪ مقرر ڪيا آهن. جيستائين اسان موٽي هلنداسون، تيستائين اهي مديني منوره جي حفاظت ڪندا رهندا. حضرت ابو سعيد قسم کڻي چوي ٿو، ته اسان جيڪي ڏينهن ٻاهر هئاسون، انهن ڏينهن ۾ ڪنهن جي گهر مان ذرو به ضايع نه ٿيو. چورن مديني منوره مان چوري ڪرڻ جي ڪوشش به ڪئي، پر هو پهچي ئي نه سگهيا.

شهر ۾ اچڻ کان پوءِ اڃا هٿيار ٿي نه کولياسون، ته هڪ پاسي کان چور گهري آيا. صحابه ڪرام ڏکي انهن کي پهتا. ڪن کي ماريائون، ته ڪي ڀڄي ويا.

منهنجا مالڪ سائين، پنهنجي مهرباني سان مشفق مصطفيٰ ﷺ جو قرب عطا ڪر، جيڪو سڀني نبين ۾ افضل ۽ اعليٰ آهي، ۽ تنهنجو خاصو خليل آهي. ان حبيب ڪريم ﷺ جي محبت منهنجي دل ۾ پيدا ڪر.

معجزو هڪ سو ٽيٽيهون

بيبي ام عمر، جيڪا حضرت عتب بن فرقد جي گهر واري هئي،

چوي ٿي، ته اسان عتبہ جون چار گھرواريون هيونسين. اسان سيني
 پهاجن مان هر هڪ جي اها خواهش هوندي هئي، ته مڙس مون کي ٻين
 پهاجن کان وڌيڪ پائين. انهيءَ ڪري پنهنجي پڄنديءَ آهر ڏاڍو هار
 سينگار ڪنديون هيون سين. اسان ڏاڍا عطر، عنبير، مشڪ ۽ ڪٿوري
 مڪينديون هيونسين. مگر حضرت عتبہ ڪا به خوشبوءِ نه لڳائيندو هو.
 ان هوندي به ان مان ڏاڍي سرهاڻ پئي ايندي هئي. اهڙي ته خوشبوءِ پئي
 ايندي هئي، جنهن سان ڪنهن به قسم جي عطر جي خوشبوءِ مٽ پئجي
 نه ٿي سگهي.

آخر هڪ ڏينهن حضرت عتبہ کان ان جي حقيقت معلوم ڪئي
 سون. هن ٻڌايو، ته جڏهن آءٌ ننڍو ٻار هوس، ته مون کي وڏي ماما ٿي
 پيئي. منهنجا مائٽ مون کي نبي ڪريم ﷺ جي خدمت ۾ وٺي آيا. پاڻ
 ڪريم جن مون کي پنهنجي سامهون ويهاري، منهنجي جسم تي هٿ
 مبارڪ گهمايا ۽ ڦيڻو وڌائون. پاڻ سڳورن جي طفيل انهيءَ ئي مهل
 بيماري الائي ڪاڏي هلي ويئي ۽ آءٌ خوش چڱو ڀلو ٿي ويس. ان سان
 گڏ جسم ۾ خوشبوءِ پيدا ٿي پيئي. اڄ ڏينهن سوڌو اها خوشبو ختم نه
 ٿي آهي.

حضرت وائل بن حجر روايت ٿو ڪري، ته جڏهن رسول الله ﷺ
 سان گڏبو هوس، ۽ کين هٿ ڏيندو هوس، ته ٿي ڏينهن هٿن مان
 خوشبوءِ نه ويندي هئي. ڪتابن ۾ آيو آهي، ته جڏهن پاڻ سڳورا
 ڪنهن ٻار جي مٿي تي هٿ گهمائيندا هئا، ته ان جي مٿي مان ٿي ڏينهن
 خوشبوءِ نه ويندي هئي.

معجزو هڪ سو چوٿيهون

حضرت ابوهريره رضه کان روايت آهي، ته جڏهن رسالت مآب ﷺ
 جي خدمت ۾ اچي اسلام قبول ڪيم، ته ان کان پوءِ مون دنياوي ڌنڌن
 سان تعلق ٽوڙي ڇڏيو. نه ڪنهن ٻئي ۽ باغ جي پوکي راهي سان ڪو
 واسطو رهيو، ۽ نه ڪنهن وڻج واپار سان ئي ڪو لڳ لاڳاپو رهيو. گهڻي
 ۾ گهڻو وقت ٻنهي جهانن جي سردار جي خدمت اقدس ۾ ويٺو هوندو
 هوس، ته جيئن سندن حديثون ٻڌان، ۽ سندن منهن مبارڪ ڏسندو

رهان. مون کي ويساري جي عادت هئي ۽ ڪا به ڳالهه ياد نه رهندي هئي. هڪ ڏينهن پاڻ سڳورن کي اها حقيقت بيان ڪير، ۽ پنهنجي حق ۾ دعا گهرڻ لاءِ عرض ڪير. پاڻ ڪريم جن فرمايو ته پنهنجي ڪلهن تان چادر لاهي، هيٺ وڃاء. مون حڪم موجب ائين ڪيو. ان کان پوءِ پاڻ ڪريم جن ڪنهن ڳجهي نور مان هڪ پريائون، جيڪو مون کي ڏسڻ ۾ ڪونه آيو. اهو ڪڏهن منهنجي چادر جي پلو تي رکيائون ۽ مون کي فرمايائون ته هيٺر پنهنجي چادر جو پلو سوڙهو ڪري، پنهنجي سيني سان لاءِ ته تنهنجو سينو نور سان منور ٿئي. ابو هريره ٻڌائي ٿو؛ ”ان کان پوءِ منهنجو سينو نور سان روشن ٿي ويو، ويسارو ختم ٿي ويو. ۽ حافظو تيز ٿي ويو. جيڪي ٻڌاڻ اهو هڪدم ياد ٿيو وڃي ۽ وري ڪڏهن به نه وسري.“ اهوئي سبب آهي جو حضرت ابو هريره تمام گهڻيون حديثون روايت ڪيون آهن. ڪتابن ۾ آيو آهي، ته کيس پنج هزار ٽي سؤ چوهار حديثون ياد هيون.

معجزو هڪ سؤ پنجن ٽيهن

حضرت سفيته، جيڪو حضرت حبيب ڪريم ﷺ جو آزاد ڪيل غلام هو، روايت ڪري ٿو. ته هڪ ڀيري سفر دوران سمنڊ ۾ ٻيڙيءَ ۾ چڙهيل هوس. ته ٻيڙي ڀڄي پيئي. ان ڀڳل ٻيڙيءَ جو هڪ تختو هٿ اچي ويو، جنهن تي چڙهي وينس. تختو لڙهندو اچي ڪناري سان لڳو. ڪناري سان گهاٽو ٻيلو هو. ان ۾ شينهن ۽ ٻيا جانور هئا. ڪناري تي لهي وينس، ته هڪ شينهن نظر آيو، جيڪو گوڙيون ڪندو، رومڙ ڪندو ٿي آيو. مون کي ڪجهه پڻ ٿيو، سو شينهن کي مخاطب ٿي چير، ته آءُ نبي آخر زمان محمد مصطفيٰ ﷺ جو غلام آهيان، ۽ منهنجو نالو سفيته آهي. شينهن پاڻ سڳورن جو نالو ٻڌي ٿڌو ٿيو، ۽ ڀڄ لٽڪائي ٻيهي رهيو. ان کانپوءِ شينهن ان صاحبيءَ کي اشاري سان پاڻ سان گڏ هلڻ لاءِ چيو. کيس صحيح رستو ڏيکاري، موڪلائي موٽي ويو. آنحضرت ﷺ جو ايڏو شان آهي، جنهن جو ڪو ڪنڌي ڪنارو ئي ڪونهي؛

ومن تكن برسول الله نصر ته

ان تلتقت الاسد في آجا مها تجر
(جنهن شخص جي نصرت رسول الله ﷺ جي برڪت سان ٿي، ان
کي جيڪڏهن جهنگلن ۾ شينهن ملاقات ڪندو ته اهو به هن سان
همراه ٿي ويندو.)

معجزو هڪ سؤ چٽيهون

حضرت جعيل صحابي روايت ٿو ڪري، ته هڪ پيري جنگ ۾ نبي
آخر زمان ﷺ سان گڏ هئاسون، منهنجي گهوڙي ڏاڍي ڪمزور هئي.
جيئن ته ڏاڍي ڏڀري هئي، انهيءَ ڪري هلڻ کان لاچار هئي. انهيءَ ڪري
سڄي لشڪر جي پويان هوريان هوريان هلندو ٿي آيس. جڏهن پاڻ
سڳورن گهوڙيءَ جو اهو حال ڏٺو، ته گهوڙيءَ کي هڪل ڪيائون، ۽ ان
جي حق ۾ ڌڻيءَ در دعا گهريائون. انهيءَ ئي وقت گهوڙي تيز هلڻ لڳي.
ان کي جهلڻ جي ٿي ڪيم، ته جهل ٿي نه ڏي. سڀني وهڻ کان اڳ
ڪڍيون ٿي ويئي. ان صحابيءَ وڌيڪ بيان ڪيو، ته مون ان گهوڙيءَ جا
ڪيترائي ڦر وڪيا، پر ڪيترن سالن گذرڻ کان پوءِ به ان جي تيزيءَ ۾
فرق نه آيو.

معجزو هڪ سؤ ستتيهون

حضرت عبدالله بن قرطه کان روايت آهي، ته هڪ پيري اضحيءَ جي
لاءِ رسالت مآب ﷺ اٺ ذبح ڪرڻ جو ارادو ڪيو. صحابه ڪرام اٺ
آڻي حاضر ڪيا، جيڪي پنج يا ڇهه هئا. پاڻ سڳورن پنهنجي هٿن
مبارڪن سان اٺ ذبح ڪرڻ جو خيال ڪيو. ان موقعي تي اٺ پنهنجو
پاڻ هلي اچي ڪنڌ جهڪائي پاڻ سڳورن جي اڳيان بيهي رهيا. ائين ٿي
معلوم ٿيو، ته هر اٺ جي اها خواهش هئي ته پهريائين هو قربان ٿئي.
جڏهن جانورن جي محبت جو اهو حال هو، ته مومن کي ته اڃا به
وڌيڪ آنحضرت ﷺ سان محبت ڪرڻ گهرجي، سندن پيروي ڪرڻ
گهرجي، ۽ مثالئن سرساهه قربان ڪرڻ گهرجي. ٻنهي جهانن جي سردار
سان محبت رکڻ، مومن جي نشاني آهي. هن کي جڳائي، ته هو پنهنجي
جان مال، اولاد ۽ پيءُ ماءُ کان وڌيڪ رسالت مآب ﷺ سان محبت

رکي. انهيءَ حالت ۾ هن جو ايمان ڪامل ڄڻو. پاڻ ڪريم جن فرمايو آهي.

(لايؤمن احد ڪم حتي اكون انا احب اليه من نفسه و والده ولده والناس اجمعين)

معجزو هڪ سو اٺيهون

حضرت انس بن مالڪ روايت ٿو ڪري، ته هڪ پيري نبي ڪريم حضرت عبدالرحمان صحابيءَ جي حق ۾ دعا گهري، ته الله تعاليٰ ان جي تجارت ۾ برڪت وجهي. ان دعا جي طفيل حضرت عبدالرحمان جي واپار ۾ وڏي برڪت پيئي ۽ ڪافي نفعو ڪمايائين. سندس مال ايتري قدر ته وڌيو ويجهيو، جو هڪ ڏينهن ٽيهه غلام آزاد ڪيائين. هڪ ڏينهن وري ست سؤ اٺ صدقو ڪيائين، جيڪي سڀئي سينگاريل هئا ۽ مٿن خوبصورت پلاٺ پيل هئا. جڏهن سندس وفات جو وقت ويجهو آيو، تڏهن پنجاهه هزارن جي مال ملڪيت الله تعاليٰ جي نالي خيرات ڪرڻ جي وصيت ڪيائين. انهن کان سواءِ ٻيا به ڳاڻيئي کان ٻاهر صدقا ڪيائين. ان هوندي به وفات کان پوءِ پنهنجي پوين لاءِ ٽيهه لکن جو مال ورثي ۾ ڇڏيائين.

معجزو هڪ سو اٺيهون

حضرت لقيط بن ارمط روايت ٿو ڪري، ته منهنجا ٻئي پير منڍا هئا، گهوڙين تي هلندو هوس. جڏهن مون اسلام قبول ڪيو، تڏهن نبي ڪريم ﷺ کي پنهنجو حال بيان ڪيم. پاڻ ڪريم جن منهنجي صحت لاءِ دعا گهري. مالڪ سائينءَ دعا جي طفيل منهنجي چنگهن جو نقص دور ڪيو ۽ پنهنجي پيرن تي هلڻ لڳس.

معجزو هڪ سو چاليهون

حضرت بيبي فاطمة الزهراء رضي الله تعاليٰ عنها کان روايت آهي، ته جڏهن رمضان جو چنڊ ڏسبو هو، تڏهن هر رات حضرت جبرئيل ايندو هو، ۽ پريان بيبي رحمة للعالمين کان قرآن حڪيم پڙهندو هو. رسول الله ﷺ هر رات قرآن شريف ختم ڪندا هئا. عمر جي پوين ٻن سالن ۾ پاڻ سڳورن کان قرآن جو دور صحابه ڪرام به ٻڌو.

ڏسو، ته مٿي مرسل سان الله تعاليٰ ڪيڏا نه قرب ڪيا. کين بي حد و حساب پلايون عطا ڪيائين. الله تعاليٰ جي وڏي عنايت قرآن حڪيم آهي، جنهن لاءِ لائق قاري، ۽ ڀلارا ٻڌندڙ به عطا ڪيائين. پاڻ ڪريم جن جي ڪري سڀني، ماڳن، مڪانن، هنڌن ۽ شهرن ۾ ڀلو ماڳ مدينو منوره آهي. سڀني مهينن ۾ ڀلو مهينو رمضان شريف جو آهي. پاڻ ڪريم جن هميشه سخي هئا، پر رمضان شريف ۾ سخاوت اڳي کان اڳري هوندي هئي. انهيءَ مٿي مرسل جي مدح ڪيتري ڪري ڪيتري ڪبي (۱). ڪيتري به ثنا ۽ ساراه ڪبي، تڏهن به پورو حق ادا ٿي نه سگهندو. سڃاڻها سرائين، مومنن کي سنئين رستي تي هلا، پاڻ ڪريم جن جي پيرويءَ جي توفيق ڏي؛ سندن دلين ۾ ٻنهي جهانن جي سردار جي محبت پيدا ڪر، ۽ کين حبيب ڪريم جي زيارت نصيب ڪر.

معجزو هڪ سو اڻڪيتاليهون

حضور ﷺ جي نظر تمام تيز هئي. پويان به ائين ئي ڏسندا هئا، جيئن اڳيان ڏسندا هئا. سندن اکيون مبارڪ ڪامل نور واريون هيون؛ جن جا ڀرتو ٻنهي پاسن ڏانهن پوندا هئا. نماز پڙهائڻ وقت جيڪڏهن ڪنهن صاحبيءَ کي رکوع يا سجدي ۾ ڪمي ڪوتاهي ٿي ويندي هئي، ته نماز پڙهائڻ کان پوءِ ان کي ٻڌائيندا هئا، ته تنهنجي نماز ۾ توکان هيءَ ڪوتاهي ٿي وئي. ان کان سواءِ اوندھ ۾ به ائين ڏسندا هئا، جيئن روشنيءَ ۾ ڏسندا هئا. پاڻ سڳورن کي آسمان جي ڪتين ۾ ٻارهن سڃا ستارا ڏسڻ ۾ ايندا هئا، جيڪي ٻي ڪنهن کي نظر نه ايندا هئا.

معجزو هڪ سو ٻائيتاليهون

هڪ ڀيري حضرت جبرئيل اچي نبي ڪريم ﷺ کي چيو، ته الله تعاليٰ ٻيبي خديجة الڪبري ڏانهن سلام موڪليا آهن اهي سلام به پهچايو، ۽ ان سان گڏ منهنجا سلام به پهچايو. پاڻ سڳورن اهي سلام اچي ٻيبي صاحب کي پهچايا. ان تي ٻيبي صاحب هيئن جواب ڏنو؛
 الله السلام ومنه السلام وعلي جبرئيل السلام عليك
 السلام وعلي من اتبع السلام الا الشيطان

الله تعاليٰ تي سلام آهي جنهن سلام مڪا، جبرئيل تي سلام؛ اي رسول رب جا توهان تي سلام؛ جيڪي ماڻهو ملائڪن هن مجلس ۾ ٻڌن ٿا، انهن تي به سلام هجن. مگر جيڪڏهن شيطان هن مجلس ۾ لڪو ويٺو هجي، ته ان تي سلام اصل نه هجن.

ان مان اندازو لڳايو، ته حضرت بيبي صاحبہ کي الله تعاليٰ ڪيڏو عقل عطا ڪيو هو. بيبي صاحبہ کي اهي مرتبا به سونهاري سردار جي طفيل مليا.

ڪتابن ۾ ائين به آيو آهي ته ڪنهن ڏينهن جبرئيل پاڻ ڪريم جن وٽ آيو، ۽ ادب مان چيائين، ته منهنجي طرفان حضرت بيبي عائشہ کي سلام پهچايو. پاڻ سڳورن ان کان پوءِ بيبي صاحبہ کي سلام پهچايا. ان تي بي بي صاحبہ جواب ۾ چيو: **وعليكم السلام ورحمة الله وبركاته**

يعني حضرت جبرئيل تي اسان طرفان به سلام هجن. ملائڪن تي به الله تعاليٰ جون رحمتون ۽ برڪتون هجن.

مطلب ته حضرت بيبي عائشہ، جيڪا حضرت ابوبڪر رضہ جي نياڻي هئي، تي واحد وڏا وڙ ڪيا. حبيب ڪريم ﷺ جا سمورا حرم پاڪيزا هئا. البت حضرت بي بي خديجة الڪبري ۽ حضرت بيبي عائشہ صديقہ جو مرتبو مڙني کان مٿانهون هو.

معجزو هڪ سوٽيتالبيهن

جڏهن رسول الله ﷺ اڃا حضرت بيبي عائشہ صديقہ سان نڪاح نه ڪيو هو، تڏهن هڪ پيري رسول الله ﷺ وٽ حضرت جبرئيل ٽي راتيون لاڳيتو آيو. پاڻ سان سائي رنگ جي پٽ جو ڪپڙو به آندائين، جنهن ۾ حضرت عائشہ صديقہ جي صورت ويڙهيل هئي. وڌيڪ چيائين ته هيءُ بيبي صاحبہ اوهان جي نڪاح ۾ ايندي. جيڪا حضرت ابوبڪر صديق جي نياڻي آهي. اها دنيا توڙي آخرت ۾ اوهان جو حرم هوندي. پاڻ ڪريم جن فرمايو، ته الله تعاليٰ جيڪي چاهي اهو ڪري ٿو. اسان اهوئي ڪنداسون، جيڪا رب جي رضا هوندي. ان کان پوءِ

حضرت بيبي عائشہ، پاڻ سڳورن جي نڪاح ۾ آئي.

معجزو هڪ سوء چوڻيتاليهون

نبي ڪريم ﷺ جي زماني ۾ هڪ حبشي بادشاهه هو، جيڪو نيڪ هو ۽ ان جو نالو نجاشي هو. بادشاهن مان ان سڀ کان پهريائين پاڻ سڳورن تي ايمان آندو. ان ڏانهن پاڻ ڪريم جن ايمان آڻڻ لاءِ خط لکيو هو. هن ادب ۽ ايمان مان اهو خط چمي اکين تي رکيو، ۽ دل جي سچائيءَ سان اسلام قبول ڪيائين. الله تعاليٰ ان کي وڏيون سعادتون ۽ برڪتون عطا ڪيون. اسلام قبول ڪرڻ کان ڪجهه وقت پوءِ جڏهن هو گذاري ويو، تڏهن پاڻ ڪريم جن پنهنجي صحابه ڪرام کي ٻڌايو، ته اڄ نجاشي وفات ڪري ويو. ان کان پوءِ پاڻ سڳورن نجاشيءَ جي غائبانه جنازي نماز پڙهائي.

مديني منوره ۽ حبش جي وچ ۾ وڏو مفاصلو آهي. مهيني جو پنڌ آهي، يا ان کان به وڌيڪ. پر پاڻ ڪريم جن سان الله تعاليٰ ايڏا ڪرم ڪيا هئا، جو انهيءَ ئي مهل ايڏي وڏي مفاصلي جي خبر ٻڌايائون. اهي نوازشون خاص رسول ڪريم ﷺ لاءِ هيون، ٻي ڪنهن لاءِ نه هيون.

معجزو هڪ سؤ پنجيتاليهون

هڪ ڀيري رسالت مآب ﷺ "موتہ" ڏانهن لشڪر موڪليو، جيڪو ملڪ شام جو هڪ شهر هو. اهو مدينه منوره کان اٺاويهن ڏينهن جي پنڌ تي هو. مسلمانن جو اهو لشڪر ٽن هزارن صحابه ڪرام تي مشتمل هو. هو ڏانهن ڪافرن جي لشڪر ۾ ٻه لک ماڻهو هئا، جن ۾ يهودي، مجوسي، نصارا ۽ مشرڪ هئا. ان وڏي لشڪر سان مسلمانن جو مقابلو ٿيو. ڪيترائي دشمن قتل ٿي ويا. مسلمانن جي لشڪر مان ٻارهن ماڻهو شهيد ٿيا، جن مان زيد بن حارث، جعفر طيار رض، حضرت عبدالله بن رواحه ۽ نوحه پيا هئا. انهيءَ ئي ڏينهن جنهن ڏينهن تي اهي ٻارهن صحابه ڪرام شهيد ٿيا، نبي ڪريم ﷺ مديني منوره ۾ صحابه ڪرام کي ٻڌايو، ته هي صحابه ڪرام شهيد ٿيا.

معجزو هڪ سوچائيتاليهون

انصارن مان هڪ صحابي حنظلہ بن عامر، احد جي جنگ ۾ نبي ڪريم ﷺ سان گڏ هو، ۽ شهيد ٿيو. رسول ڪريم جن فرمايو، ته هونئن شريعت ۾ شهيد لاءِ جنازي جي غسل جو حڪم ڪونهي، پر مون ڏٺو، ته حنظلہ کي ٻن ملائڪن اچي غسل ڏنو. انهيءَ ڪري حضرت حنظلہ جي گهران حقيقت معلوم ڪرڻ گهريائون. ان تي حضرت حنظلہ جي گهرواريءَ ٻڌايو، ته جنهن وقت جهاد جو سڏ ٿيو، ان وقت حضرت حنظلہ کي غسل جو احتياج هو. پر جهاد جو سڏ ٻڌڻ سان، غسل به نه ڪيائين ۽ وڃي جنگ ۾ شامل ٿيو. جيڪر انهيءَ غسل جي ضرورت جي ڪري، ملائڪن کيس غسل ڏنو.

معجزو هڪ سوستيتاليهون

اسلام آڻڻ کان اڳ حضرت سلمان فارسي رضه ڪنهن يهوديءَ جو غلام هو. جڏهن رحمة للعالمين جن مديني منوره تشریف فرما ٿيا، ته حضرت سلمان حاضر ٿي، ايمان آندو. انهيءَ ڪري سندس يهودي مالڪ کيس اڏيتون ۽ تڪليفون ڏيڻ لڳو. پاڻ ڪريم جن حضرت ابو بڪر صديق رضه کي فرمايو، ته حضرت سلمان کي يهوديءَ کان وٺي، آزاد ڪجي، انهيءَ ڪري حضرت صديق اڪبر رضه يهوديءَ کان حضرت سلمان رضه خريد ڪرڻ گهريو. يهودي چوڻ لڳو، ته هنن شرطن تي سلمان کي وڪڻندس؛ هڪ ته سورهن سؤ درهم ڏيو. ٻيو، ته حضرت محمد ﷺ پنهنجي هٿن سان منهنجي باغ ۾ ٽي سؤ ڪڇين جون جهتان اچي لڳائي. اها ڳالهه حضرت ابوبڪر صديق رضه کي ڏاڍي ڏکي لڳي. بهرحال اهو احوال اچي پاڻ ڪريم جن کي ٻڌايائين. ان تي پنهنجي جهانن جي سردار فرمايو، ته اهي شرط قبول ڪري اچو. ته جيئن سلمان دشمن وٽان آزاد ٿئي. اهڙا ٻاجهارا هئا اسان جا پيارا رسول، جن جي رحمت جو ڪو ڪنڌي ڪنارو ئي ڪونهي.

حضرت ابوبڪر صديق رضه، يهوديءَ کي سندس گهر مطابق پيسا اچي ڏنا. ان کان سواءِ پاڻ سڳورن ڪڇيءَ جون ٽي سؤ جهتون گهرايون. پوءِ اهي جهتون ڪشائي باغ ۾ تشریف فرما ٿيا. باغ واري زمين سڪل

سڙيل هئي، جنهن ۾ نه ڪو سلو نسرندو هو، نه وڻ ٿڻ ئي اڀرندو هو. ۽ نه گاهه ئي ٿيندو هو. يهودي ڪيترائي ڀيرا ان زمين ۾ کڄي، جون جهتون هنيون هيون، پر انهن مان هڪ به ساڻي نه ٿي هئي؛ پر جڏهن حبيب ڪريم ٿيڻ لاءِ اهي جهتون هنيون، تڏهن سڄو باغ جلد ئي سرسبز ٿي ويو. پهرين ئي سال انهن جهتن وڏو ڦر جهليو. اهو باغ اڄ تائين مدينه منوره جي ٻاهران موجود آهي. ان کي مديني جا ماڻهو نبي ڪريم جو باغ ڪري سڏيندا آهن؛ ڇاڪاڻ جو اهو باغ پوءِ يهودي ڪان نبي ڪريم ٿيڻ کي مليو.

معجزو هڪ سؤ ائيتاليهون

حضرت ابوهريره رضه روايت ٿو ڪري، ته هڪڙو صحابي هو، جيڪو جڏهن ٻاهران اچي گهر پهتو، ته گهر ۾ قوت گذران جي ڏاڍي تنگي ڏٺائين. انهن ڏينهن ۾ ملڪ ۾ ڏڪر هو. اهو صحابي پنهنجي گهر جو اهو حال ڏسي، ٻر منهن ڪري ٻاهر نڪرڻ لڳو. اهو حال ڏسي سندس عورت ڌڻيءَ در دعا گهري، ته اي منهنجا مالڪ، تون مسبب الاسباب آهين. پنهنجي حبيب ڪريم جي طفيل اهڙو ڪو سبب پيدا ڪري، ڪٿان ڪا ڪاڌي جي شيءِ اسان ڏانهن موڪل، ته ڏکندو ڏور ٿئي، ويوڙي جو وقت نه اچي، ۽ گهر جا سڀ ڀاتي گڏ هجن. رحمة للعالمين جي برڪت سبب سندس دعا قبول پيئي. گهر ۾ جيڪو اٿي پيڻ جو جنڊ هو، اهو پنهنجو پاڻ ڦرڻ لڳو. صحابيءَ گهر کان ٻاهران جنڊ جي ڦرڻ جو آواز ٻڌي، گهرواريءَ کان اچي پڇيو، ته ڇا حقيقت آهي، جو جنڊ پيو هلي. سندس گهر واري کيس سڄي حقيقت ڪري ٻڌائي، ته مالڪ مهرباني ڪئي آهي. جنڊ پاڻ پيو ڦري ۽ جنڊ جو تنور اٿي سان ڀرجي ويو آهي. هو ڏاڍو خوش ٿيو، ۽ رب پاڪ جا شڪر انا ٻجا آندائين. سندس گهرواري تنور مان اڻو ڪيندي ٿانو ڀريندي رهي، تان جو سندس گهر جون گنديون، ٿانو ٽپا، ڇاڏيون، ڪٺا ۽ ٻيون اهڙيون شيون اٿي سان ڀرجي ويئون. ان کان پوءِ جنڊ جو مٿيون پڙ پري ڪري، اڻو ڪڍي صاف ڪيائين. ان کان پوءِ جنڊ جو ڦرڻ ۽ اٿي جو نڪرڻ بند ٿي ويو.

اها خبر جڏهن پاڻ سڳورن کي اچي ڪيائون، تڏهن پاڻ ڪريم جن فرمايو، ته جيڪڏهن اوهان جنڊ جو پڙ ڪڍي، اٿو صاف نه ڪيو ها، ته اهو جنڊ قيامت جي ڏينهن تائين ڦرندو رهي ها ۽ اٿو نڪرندو رهي ها.

الله تعاليٰ پنهنجي حبيب ڪريم ﷺ سان اهڙا ڪوڙين ڪرم ڪيا، جن جو حد حساب ئي ڪونهي.

معجزو هڪ سؤ ائونجاهون

ڪائنات جي ڪارڻي، حضرت حبيب ڪريم ﷺ جو قد مبارڪ پورو ڀٽو هو، نه بندرو ۽ نه تمام ڊگهو. پر جڏهن مجلس ۾ ويٺا هوندا هئا، ته سڀني کان مٿي نظر ايندا هئا، پوءِ توڙي جوان مجلس ۾ ڊگها ماڻهو به چو نه وينا هجن. جيڪڏهن ڊگها ماڻهو مجلس مان موڪلائي هليا ويندا هئا، ۽ وڇڙي قد وارا ماڻهو موجود هوندا هئا، تڏهن به پاڻ سڳورا اوتراڻي مٿانهان نظر ايندا هئا، جيترا ڊگهن ماڻهن جي موجودگيءَ مان مٿانهين قد وارا نظر ايندا هئا.

معجزو هڪ سؤ پنجاهون

الله تعاليٰ قرآن ڪريم ۾ رسول الله ﷺ جي رسالت جو قسم ڪيو آهي. رب العالمين فرمايو آهي:

يَسْ وَالْقُرْآنَ الْحَكِيمَ إِنَّكَ لَمِنَ الْمُرْسَلِينَ (يس - ۱ کان ۳)

(اي پيغمبر، (هن) حڪمت واري قرآن جو قسم آهي، ته بيشڪ

تو پيغمبرن مان آهين)

ان کان سواءِ مولائي پاڪ حضرت حبيب ڪريم ﷺ جي حياتيءَ جو قسم ڪيو آهي:

لَعَمْرُكَ أَنْتَ لَمْ يَكُنْ سَكْرَتَهُمْ يَعْمَهُونَ. (الحجر - ۷۷)

(اي پيغمبر) تنهنجي حياتيءَ جو قسم آهي، ته اهي (ڪافر)

گمراهيءَ ۾ حيران رهن ٿا.)

پاڻ سڳورا جڏهن مدينت منوره ۾ اچي رهيا، تڏهن الله تعاليٰ ان سونهاري شهر جا قسم ڪيا:

لا اقسم بهنذا البلد وانت حل بهذا البلد (البلد ۱-۲)

(مان هن شهر جو قسم کٿان ٿو" ۽ تون هن شهر ۾ رهندڙ آهين.)
الله تعاليٰ ٻنهي جهانن جي سردار جي زماني جو قسم کنيو آهي. ان
جو سورت والعصر ۾ ذڪر ٿيل آهي. رب العالمين پاڻ سڳورن جي منهن
مبارڪ جا قسم به کنيا آهن. ان جو ذڪر والشمس، والنجم، طلعي
والضحىٰ ۾ موجود آهي. مولئي پاڪ پاڻ ڪريم جن جي وارن مبارڪن
جو قسم به کنيو آهي. ان لاءِ ڏسو والليل اذا يغشي (اليل ۱-۱) (رات جو
قسم آهي، جڏهن ڏکي.) ان مان مراد آهي؛ "عنبرين زلف"
ڪتاب "مواهب" ۾ آيو آهي، ته حضرت عمر رضه فرمايو، ته الله
تعاليٰ نبي ڪريم ﷺ جي قدمن مبارڪن جي خاڪ جو قسم کنيو آهي.
مطلب ته الله تعاليٰ پنهنجي حبيب ڪريم ﷺ سان جيڪي ڪرم ۽
عنایتون ڪيون، انهن جو ڪنڌي ڪنارو ئي ڪونهي. شفيع المذنبين جي
ٿنا ۽ صفت جو ڪو ڳاڻو ئي ڪونهي. ڪنهن به زبان ۽ قلم کي طاقت
نه آهي، جو پاڻ ڪريم جن جي شان بيان ڪرڻ جو پورو حق ادا ڪري
سگهي. اڄ تائين ڪنهن به ٿنا خوان ۽ نعت گو کي اطمینان نه ٿيو آهي،
ته هن سونهاري سردار جي ساراهه جو پورو حق ادا ڪيو آهي. مولئي
پاڪ! اسان جي پياري حبيب جي طفيل اسان ڏوهارين جا ڏوهه بخش.
منهنجا پالڻهار، اسان ابوجهن کي ٻنهي جهانن جي سردار جي زيارت
نصيب ڪر. اي اسانجا خالق، هن جهان مان جڏهن اسان جو لاڏاڻو ٿئي،
ته زبان تي ڪلمو پاڪ هجي؛

لا اله الا الله محمد رسول الله صلي الله عليه وسلم

معجزن جو چوٿون قسم

(رسول الله ﷺ جي وصال کان پوءِ سندن معجزا)

آنحضرت ﷺ جي وصال کان پوءِ به سندن معجزا ظاهر ٿيا، ٿيندا رهيا، ٿيندا رهن ٿا، ۽ ٿيندا رهندا. اهڙي قسم جي معجزن جو ڪو به ڳاڻيٽو ڪونهي. انهن مان ڪجهه هتي بيان ڪجن ٿا، ته جيئن پاڻ سڳورن سان محبت رکندڙن کي دلي سڪون ۽ روحاني راحت حاصل ٿئي.

معجزو هڪ سؤ ايڪونجاهون

حضرت انس رضه روايت ٿو ڪري، ته نبي ڪريم ﷺ جن فرمايو، ته منهنجي وصال کان سؤ ورهيه گذرڻ کان پوءِ ڪو به صحابي زمين تي موجود نه هوندو. ٿيو به ايئن سؤ ورهين اندر سمورا صحابي سڳورا هن جهان مان لاڏاڻو ڪري ويا. پويون صحابي، جنهن پاڻ سڳورن جي برقي مٿائڻ کان سؤ ورهيه پوءِ وفات ڪئي، ان جو نالو عامر بن واصل هو. ان کي ابو طفيل به چوندا هئا.

معجزو هڪ سؤ ٻاونجاهون

نبي ڪريم ﷺ مسلمانن کي خوشخبري ٻڌائي هئي، ته اوهان جي هٿان مولوي پاڪ جا ڪيترائي ملڪ فتح ٿيندا، جهڙوڪ: سڄو شام، بيت المقدس، سوڌو، مصر ۽ ٻيا ملڪ. نصارا اوهان تي قادر ٿي نه سگهندا، ٻڌ مڏهين جا بت ڀڄي پورا ٿيندا، ۽ ڪافرن جا ڪوٽ قلعا ڪرندا ۽ ڇهرندا. مسلمان روم فتح ڪندا. ان ملڪ جي رهاڪن جون اڪيون ننديون، منهن ٿلها، ٽڪ ننڍا، رنگ ڳاڙها هوندا، ۽ انهن کي جانورن جي وارن مان ٺهيل ڪپڙا پهريل هوندا. انهن رومين کي وارن واريون جتيون ۽ موزا پيل هوندا.

پاڻ ڪريم جن اهو به فرمايو، ته مسلمانن جي هٿان عراق ۽ ايران

به فتح ٿيندو. انهن کان سواءِ ڪرمان، هند (سنڌ) ۽ ٻيا ڪيترا ملڪ فتح ٿيندا. آخر ۾ جڏهن حضرت عيسيٰ پيدا ٿيندو. ته پوءِ دنيا ۾ ڪٿي به ڪو ڪافر نه رهندو. مشرق توڙي مغرب ۾ فقط اسلام هوندو؛ ۽ جتي ڪٿي جا رهاڪو مسلمان هوندا، جيڪي ڪافر اسلام قبول نه ڪندا، اهي قتل ٿي ويندا.

معجزو هڪ سو ٽيونجاهون

حضرت بيبي عائشه صديقہ رضہ روايت ٿي ڪري ته جڏهن حبيب ڪريم ﷺ مڪي کان هجرت ڪري، مدينه ٿي آيا، تڏهن پهريائين ”قبا“ واري هنڌ تي اچي لٿا، جيڪو مديني کان ٻن ڪوهن جي پنڌ تي آهي. اتي چوڏهن راتيون رهيا. اتي مسجد جو بنياد وڌائون، جنهن لاءِ الله تعاليٰ قرآن حڪيم ۾ فرمايو آهي؛

المسجد اسس علي التقوي من اول يوم (التوبه - ۱۰۸)

(جيڪا مسجد پهرين ڏينهن پرهيزگاريءَ تي اڏائي ويئي آهي.)

يعني اسلام ۾ جيڪا پهرين مسجد اڏائي ويئي، سا اها هئي. ان جي اڏجڻ وقت پاڻ سڳورن پنهنجي هٿن مبارڪن سان ڪم ڪيو. ان جو پهريون پٿر پاڻ سڳورن ئي پنهنجي هٿن مبارڪن سان ڪئي اچي رکيو. ٻيو پٿر حضرت صديق رضہ رکيو، ٽيون پٿر حضرت عمر رضہ رکيو، چوٿون حضرت عثمان رضہ رکيو. ان وقت پاڻ ڪريم جن فرمايو، اسان کان پوءِ اسان جا هي ٽي خليفا آهن. اها خبر سڄي ٿي، ۽ پاڻ ڪريم جن کان پوءِ اهي ٽي خليفا ٿيا، ٻين حديثن ۾ به ان حقيقت جو ذڪر آيو آهي.

معجزو هڪ سو چوونجاهون

رسالت مآب ﷺ ٻڌايو هو، ته حضرت عمر رضہ، حضرت عثمان رضہ ۽ حضرت علي ڪرم الله وجهه شهادت کي رسندا، ٽيو به ايئن.

معجزو هڪ سو پنجونجاهون

هڪ ڏينهن نبي ڪريم ﷺ جن جڏهن پنهنجي گهر واري ام المومنين ام سلمه جي گهر ۾ هئا، تڏهن فرمايائون ته اڄ جبرائيل اسان

وٽ آيو، ۽ ڳاڙهي مٽيءَ جي مٺ کڻي آيو. چيائين، ته هيءَ مٽي ڪوفي جي هڪ جڳهه ڪربلا کان آندي آهي. ان هنڌ تي توهانجو ڏوهڻو حضرت حسين رضه شهيد ٿيندو. اهو ٻڌي مون کي ڪجهه ويچار ٿيو؛ ته ڪنهن وقت اهڙا ماڻهو به زمين تي هوندا، جيڪي منهنجي ڏوهڻي حضرت حسين رضه کي شهيد ڪندا. ان کان پوءِ حضرت رسول الله ﷺ حضرت بيبي ام سلمه کي فرمايو، ته هيءَ مٽي شيشي ۾ وجهي رک. جنهن وقت هي مٽي ڦري رت ٿي پوندي، تنهن ڏينهن حضرت حسين رضه شهيد ٿيندو. اها خبر به مون کي جبرئيل ڏني آهي.

اها خبر به بلڪل سچي نڪتي. جنهن ڏينهن حضرت حسين رضه شهيد ٿيو، تنهن ڏينهن حضرت بيبي ام سلمه ڏٺو، ته اها مٽي بدلي رت ٿي ويئي.

معجزو هڪ سوڇا و نجا هون

رسالت ماب ﷺ فرمايو، ته آخر زماني ۾ قتنو پيدا ٿيندو. گهڻيون جنگيون لڳنديون ۽ زلزا ايندا، حاڪمن جي هٿان ڏاڍا ظلم ٿيندا، جنهن ڪري ماڻهو پنهنجو وطن ڇڏي پرڏيهه ويندا. ڪنهن ماڻهوءَ جو پاءُ مري ويندو، ته هو ان کي دفنائڻ وقت چوندو، ڪاش هن جي بدران جيڪر مان هن قبر ۾ وڃان ها، ته زماني جي مصيبت کان ڇڻي پوان ها. آخر زماني جون اهي علامتون آهن، جيڪي پنهجي جهانن جي سردار ٻڌايون.

معجزو هڪ سو ستونجا هون

نبي ڪريم ﷺ فرمايو، ته آخر زماني ۾ علم هليو ويندو ۽ عالم ۽ عارف هن جهان مان لاڏاڻو ڪري ويندا. انهيءَ ڪري جهان ۾ جهل گهڻو هوندو. ان کان سواءِ مردن کان عورتن جو تعداد وڌي ويندو. ايتري قدر جو گهر ۾ هڪ مرد هوندو، ته پنجاهه عورتون هونديون. رشتن جو احترام ٽٽي ويندو، ۽ حرام ڪيل رشتن سان ماڻهو جنسي تعلق رکندا. ماڻهن مان سَهڻ ختم ٿي ويندي ۽ ڪو به چڱائي ٻڌڻ لاءِ تيار نه هوندو. ماڻهو هڪ ٻئي جي خير خواهيءَ بدران، هڪ ٻئي لاءِ

ڪڏون پيا کوليندا. ڪو به ڪنهن جي سڃيءَ ۾ نه هوندو، پر مٿ ڳهرو هوندو. ماڻهن مان امانتداريءَ جو ڪڻ موڪلائي ويندو، ۽ هو امانتن ۾ خيانتون ڪندا. جيڪي اڳ ۾ غريب هئا، اهي وڏا دولتمند ٿيندا. اهي ڊگهيون ماڙيون ٺهرائيندا. جيڪي لائق قابل هوندا اهي ڪمزور ۽ مسڪين هوندا. چڱا ماڻهو موڪلائي هليا ويندا، باقي وڃي بد ڪار ۽ بدمعاش رهندا. چڱا ماڻهو ايئن هوندا، جيئن اٿو ڇائڻ وقت ڳچڻ جي مٿان تله بچندا آهن.

معجزو هڪ سؤ اٺونجاهون

رسول الله ﷺ جن جڏهن مديني منوره ۾ تشریف فرما ٿيا، تڏهن ان شهر ۾ وبا پکڙيل هئي. انهيءَ وبا جي ڪري روزانو ڪيترائي ماڻهو مرندا هئا. مديني منوره ۾ اهڙي وبا اڳ ۾ به پوندي هئي. جنهن وقت پاڻ سڳورا تشریف فرما ٿيا، تنهن وقت به اها بيماري پيئي. حقيقت ۾ الله تعاليٰ مومن جو امتحان وٺڻ تي ڳهريو. وبائي بيماريءَ جو اثر مومن تي به ٿيو. هو مڪي ۾ پنهنجا ڪڙم قبلا ڇڏي آيا هئا، ۽ پنهنجي اولاد ۽ والدين پنهنجي محبوب جي مٿان ڳهوري ڇڏيا هئا. مطلب ته هنن حبيب ڪريم ﷺ جي محبت ڪري، پنهنجا دنيوي شوق، راحتون، مال ۽ جان ۽ جسو پنهنجي محبوب تان فدا ڪيو. (۱) هو پنهنجا گهر تڙ ڇڏي اچي پرڏيهه ٿيا. هتي کين نه ثمر هو، ۽ نه سامان. مٿان اچي بيماري منهن ڪڍيو. انهيءَ ڪري ڪن صحابه ڪرام کي مرض جي مهٽ ڏاڍي ڏکيري لڳي، ڇاڪاڻ جو انسان ڏاڍو ضعيف آهي، ۽ منجهس سهڻ جي طاقت ڪانهي.

اهو حال ڏسي حضرت حبيب ڪريم ﷺ ڏٺي، در دعا ڳهري، ته اي منهنجا مالڪ، مديني مان هيءَ وبا دفع ڪر، ۽ مسلمانن جي دلين ۾ مڪي کان وڌيڪ مديني جي محبت پيدا ڪر. الله تعاليٰ پاڻ سڳورن جي اها دعا قبول ڪئي. مديني مان اها بيماري دفع ٿي، ويئي ۽ وري ڪڏهن

(۱) شاهه لطيف خواهش ڏيکاري آهي:

"بيڪن سوڌو پاڻ، سر سوڌو صدقو ڪيان."

به نه آئي. قيامت تائين ڪڏهن به مديني ۾ ويا نه پوندي، جڏهن اها
ڳالهه مشهور ٿي ويئي، ته مديني منوره ۾ ويا نه پوندي، تڏهن حڪيمن
۽ طبيبن پنهنجون حڪمتون هلايون، ته سندن شهر ۾ به ويا نه پوي.
پر انهن جي ڪوشش جو ڪو به اثر نه ٿيو.

پنهي جهانن جي سردار جي ثنا ۽ صفت جو پورو حق ڪير ادا
ڪري سگهندو؟ ماڻهو پنهنجي وس آهر مدح بيان ڪري ٿو. پاڻ
ڪريم جن جي ساراهه بيان ڪرڻ سان ڏک ۽ ڏولائا ڏور ٿين ٿا.

معجزو هڪ سؤ اوڻهون

رسول الله ﷺ جن فرمايو، ته اسان جي امت مان هڪ خليفو ٿيندو،
جيڪو زمين ۾ عدل قائم ڪندو. ان زماني، ۾ ماڻهو سک ۽ سلامتيءَ ۾
هوندا، ان جي نشاني اها هوندي، ته ان جي مٿي ۾ وچ تي چير آيل
هوندو. پاڻ سڳورن جي خبر سچي نڪتي، خليفي حضرت عمر بن
عبدالعزیز جي زماني ۾ عدل قائم ٿيو، ۽ ماڻهن سک جو ساهه کنيو.
ماڻهن وٽان ڏک ۽ ڏولاوا ڏور ٿيا ۽ هو ڏاڍا شاهوڪار ٿيا. عدل ۽
انصاف جي ڪري ملڪ ۾ امن ۽ سلامتي آئي، ۽ پرماريت جي پاڙ پئجي
ويئي.

حضرت عمر بن عبدالعزیز جڏهن اڃا ننڍو هو، ته هڪ ڏينهن
گهوڙي تي سوار ٿي شڪار لاءِ نڪتو. جڏهن شڪار ڪري موٽيو ۽
پنهنجي گهر جي ٻاهرين دروازي مان گهوڙي سوڌو گذرڻ لڳو، ته
سندس مٿو زور سان وڃي ڇانڻ سان لڳو. انهيءَ ڪري سندس مٿو
ڦاٽي پيو. انهيءَ زخم جو نشان خلافت وارين ڏينهن ۾ به سندس مٿي
۾ پڌرو هوندو هو. مطلب ته پاڻ ڪريم جن جو قول سچو نڪتو.

معجزو هڪ سؤ سئون

حضرت عبدالله بن مسعود کان روايت آهي، ته نبي ڪريم ﷺ
فرمايو، ته جيڪڏهن ايمان ۽ دين جو علم آسمان جي ڪتين ۾ ٻڌل
هوندو، ته فارس جا اهڙا مڙس به هوندا، جيڪي آسمان تائين پهچي،
ايمان ۽ علم جو ڀاڱو حاصل ڪندا. عالمن فرمايو آهي، ته ان مان مراد

امام اعظم آهي؛ جيڪو چئن مذهبن (حنفي، شافعي، حنبلي، مالڪي) مان هڪ مذهب (حنفي) جو امام آهي. هو پنهنجي ڪڙم جي لحاظ کان بني فارس مان هو. هن پنهنجي دانائيءَ سان دين جو علم نهايت وضاحت سان بيان ڪيو آهي، ۽ دين جي هر معاملي ۽ مسئلي جي شريعت جي روشنيءَ ۾ ايتار ڪئي آهي. هن شريعت جي ڏهن لکن مسئلن جي وضاحت ڪئي آهي.

حضرت ابوهريره رضه کان روايت آهي، ته آنحضرت ﷺ فرمايو، ته جلد مديني ۾ هڪ عالم پيدا ٿيندو، جنهن وٽ مختلف ملڪن مان ماڻهو ايندا رهندا. هو علم حاصل ڪرڻ لاءِ ڪشالا ڪڍي وٽس ايندا؛ ڇاڪاڻ جو مديني منوره کان سواءِ ٻي هنڌ کين اهڙو عالم نظر نه ايندو. عالمن فرمايو آهي، ته ان مان مراد حضرت امام مالڪ آهي، جيڪو حديث جو وڏو عالم ٿي گذريو آهي. سندس ڪيترائي شاگرد هئا.

نبي ڪريم ﷺ فرمايو آهي، ته اسان کان پوءِ قريش مان هڪ عالم پيدا ٿيندو، جيڪو دنيا ۾ علم پکيڙيندو. عالمن فرمايو آهي، ته ان مان مراد امام شافعي آهي؛ جيڪو شافعي مذهب جو امام آهي. چوٿين مذهب جو امام احمد بن حنبل هو، جيڪو وڏو محدث هو. هن کي ڪيتريون ئي حديثون ياد هيون.

مطلب ته نبي ڪريم ﷺ جي امت ۾ وڏا عالم ۽ فاضل پيدا ٿيا، جن دنيا جي ڪنڊ ڪڙڇ ۾ دين جي روشني پکيڙي. اهي به پنهي جهانن جي سردار جا معجزا آهن. پاڻ ڪريم جن جي معجزن جو ڪو حد حساب ۽ ڪنڌي ڪناروئي ڪونهي. پاڻ ڪريم جن جا معجزا ڏسي ۽ پڙهي عالم ۽ عاقل به حيران ٿيو وڃن. هن زماني ۾ جيئن ته عام ماڻهن کي عربي ڏکي لڳي ٿي، ۽ نه ٿي اچي؛ انهيءَ ڪري انهن معجزن مان ڪجهه معجزا ڪڍي سنڌي زبان ۾ لکيا اٿا، ته جيئن عام ماڻهو پڙهي روحاني سکون حاصل ڪن، ۽ پنهنجي دٻين ۾ پاڻ سڳورن جي محبت جا گزين ڪن. هن اهي ماڻهو معجزا پڙهي هن ضعيف جي حق ڏٺيءَ لڳ دعا گهرن، ۽ منهنجي حق ۾ فاتح پڙهن. شل الله تعاليٰ انهن جي دعا قبول ڪري، مون تي رحم ڪري، مديون مڃي، خون

خطائون بخشي ۽ پنهنجي باجهه ڪري.

هن ڪتاب ۾ هڪ سو سٺ معجزا آندا ويا آهن. پر ڪٿي ڪٿي ايئن به آهي، ته ٻه ئي معجزا هڪ معجزِي ۾ گڏي آندا اٿم. انهيءَ لحاظ کان جيڪڏهن ڳاڻيٽو ڪيو وڃي ته هڪ سو ۽ چهاڙهي معجزا ٿيندا. هي ڪتاب ۱۱۲۷هـ ۾ مڪمل ڪيم، ۽ انجو نالو ”قوت العاشقين“ رکيم. جيڪڏهن ڪو صاحب هن ۾ ڪا غلطي ڏسي، يا کيس سهو نظر اچي، ته ان کي سڄو ڪري (درست ڪري). اهو جهن جون اهو جهايون دانءَ درست ڪندا آهن، ۽ پنهنجي احسان سان ضعيفن جون ڪمزوريون ۽ ڪوتاهيون عفو جي عين سان ڏيکيندا آهن. جيڪي ماڻهو صالحن جي نقشي قدم تي هلندا، اهي دنيا ۽ آخرت جون پيلايون حاصل ڪندا. اي منهنجا رب ڪريم، تون وڏو رحيم ۽ ڪريم آهين. هن حقير هاشم جا ڏوھ گناهه بخش. تون سڀاڻو سائين آهين، ۽ ڪميئن سان ڪرم ڪندڙ آهين. منهنجا مولِي پاڪ انهن سڀني وفات ڪري ويل ۽ جيئرن کي بخش، جن دل جي گهرائين مان ڪلمو پڙهيو آهي؛

لااله الا الله محمد رسول الله صلي الله عليه وسلم

رسول الله ﷺ جا معجزا بي شمار آهن. انهن جي حد حساب جو پرو پاند ئي ڪونهي. ڪنهن کي طاقت نه آهي، جو سمورا معجزا بيان ڪري سگهي. ”سيرت شامي“ ۾ آيو آهي، ته عالمن فقط قرآن ڪريم مان سٺ هزار معجزا ڪڍيا آهن. حديثن مان جيڪي معجزا اخذ ڪيا ويا آهن، انهن جو ته ڪو ڳاڻيٽو ئي ڪونهي.

پڇاڻي: (ان کان پوءِ مخدوم صاحب نبي ڪريم صلي الله عليه وسلم جي ثنا ۽ صفت بيان ڪئي آهي، اها سندس ئي لفظن ۾ ڏجي ٿي؛ ڇاڪاڻ جو انهيءَ نظمي سٺا کي نثر ۾ پڙهڻ جي بدران، نظم جي سٺا ۾ پڙهڻ سان روح کي وڌيڪ راحت رسندي.)

سونهارا سپين پتين، خاصا خلق جا
 عالم لڳا آسري، تنهن شفيع شفاعتا
 مهڙ مڙني مرسلين (۱)، مشفق مجتبيٰ تبلي
 لال لاکيڻو لکڻين، نبي نور هدي
 سچڻ صورت سوھڻو، سرھو سپن ٿا
 ماڻڪ موتين ھار جيئن، منھن ۾ محمدا ص
 پاڻوھيندي پڌرا، جوھر ڪن جلوا
 ڪڙن ڪٽھار ٿا، ڪر مرڪندي مھندا
 شرم ٿئي شمس ڪي، پسڻو پرين، پڙا
 جوت نہ ذري جيتري، ڪي چند چوڏھين، ماھ
 ڏسي منھن محبوب جو، تارا شرمڻا
 سچ چندائي سوھڻون، خاصو خير وري عليہ السلام
 ڏک لاتائين ڏيھ کان، ڌرت ڏڪارا
 سچڻ سڀ ستر، ٿيا پرين جي پاران
 ڪيا قادر قدرت سين، منھن ڪافرن ڪارا
 سڀاڄي سيد ڪي، سائين ڏيھ ڏنا
 واحد گھڻو، واکاڻيو قادر ڪريما
 ڏٺو ڏيھ ڏٺي جو، وڏي خلق وڇا

(۱) شاھ لطيف اھو فقرو پنھنجي ھڪ بيت ۾ ھن طرح آندو آھي:

جڪري جھو جوان، ڏسان ڪونہ ڏيھن ۾،

مهڙ مڙني مرسلين، سرس سندس شان،

فڪان قاب قوسين او ادنلي، ايءُ ميسر تيس مڪان،

اڳي جو احسان، جنھن ھادي ميڙيم مھڙو.

* لاکيڻو = (لکڻ يا لکڻ) = گڻ، خصلت) - خوبين ۽ صفتن وارو، حسن

اخلاقوارو. * لکڻين = لکڻ ۾، گڻن ۾، صفتن ۾ * پاڻوھيندي = پاڄمھ ڪرڻ ۾

محبت ڪرڻ ۾، مرڪندي، * مھندا = اڳيان ستر = پار پيا، ڪامياب ٿيا

ڪوٺايل ڪريم جو، مٿين مڪانا
 جت ماڳ نه لڌو ملڪين، نه ڪي نين منجه
 تن تي رب ورساڻيا، پهڻجا پيارا
 تنهن وڌيري جي وصف، جي لهي ڪير ڪرا
 خدمت منجه خليل جي، ملڪ ڪن مجرا
 پير نين ولين جا، ادب منجه اپڻيا
 چيائون صلواتون سلام رسول اتي، سڀني ساڻ ٿنا

*

الصلوات والسلام عليك يا رسول الله ﷺ
 چي توتي هون رحمتون، ۽ سلام ٿيون سائين، سونهائا
 جو تون جوت جهان جي، ساهو ارض سماء
 نبيءَ تنهن جي نور مان، آڳي اپايا
 فائز شمس فضل هر ڪواڪبها، وڏا فرق وڇا
 تون دادلو دوستن جو توسين جوڙ نه جاء
 تاج تنهن جي سرتي، سونهين سر وڇا
 تون سونهن سڀني مرسلين، خاتم الانبياء
 غرش ڪرسي لوه ٿيا، سڀ تنهن جي سببان
 ڪارڻ تو قادر ڪيا، پون ۽ اپ پڌرا
 جوڙون جونهر جا گهون، جڙيا حضرت محمدا ص
 عالم سڀ اپاڻيا، ڪامل جي ڪوڏا
 سيهو ٿو سون ٿئي، نبيءَ جي نظرا
 ورهه گهڻان واسيا، ٿي راتين روز مرا

* ايتيا = بيٺا * سونهائا = پسند ڪيل * ساهو (سها) = روشني، اڃالو. *

پون = زمين * ڪوڏا = ڪوڏ مان، خوشيءَ مان * ورهه = بهادر *

واسيا = سرها ڪيا، نوازا

گوندر لتا ٿي گوندرئين، ڏڪڻ ڏان لڏا
 ماني مڇي مڙيا پنڻ پينارا
 پت ڪٿيرين پهريا، مهاڻا ملهيا
 پلم لڳي پرين جي، ملاح مير ٿيا
 جن مڇيون ٿي ماريون، مٿن تي ڪارا
 ڏکيا گذارين ڏينھڙا، سھن ولھون سيءِ واءِ
 لاکو ٿو لھريون ڏئي، ولھن ڏئي وانٽا

*

ڪوجھا ڪوڙا ڪيترا، پاڙي پيش پيا
 پٺيءَ لڳي لاڏڪي، ميرن مان لڏا
 جي ستيءَ سندا سيڪڙو، سي پين پرمل ٿا
 ڀنگو جن نه پيٽيو، ماڙين سي مڙيا
 ڄام ڄمارئين وٽري، جيئن سال سدا
 جو تون بڪئين ڪارائين لطف، سين لوئين ڏئين لقما
 اڃن آب پيارين، اي احمد احسانا صر
 ڏيڇ ڏيارئين مٿا جيارئين، پڇهين پاڙوسيا
 ڪهين لهين خبرون، تون تنگيءَ ۾ توڙا
 اڃن اندوهين ڪي، اهڪيءَ ۾ آڏا
 ناقص تون نوازئين، ڏيئي ڏان وڏا

* گوندر = ڏڪ * ڪٿيرن = ڪٿي اوڏيندڙن، غريبن مسڪينن * ولھون =
 سرديون * ڪوجھا = اڻ وٽندڙ، ڪمين ڪوتاهين وارا * ڪوڙا = اڍنگا *
 پاڙي (پاڇي) = ٻانھا، خسيس * ڀنگو = پونگي، جھوپڙي، مٿن * ڀنگو
 جن نه پيٽيو = جن کي پونگي به نه هئي * وٽري = وڌيڪ * لوئين = سڄن،
 پيئڻن * لقمو = طعام، کاڌو * ڏيڇ = انعام، بخشش، عطا * ڪهين = نقصان
 هيٺ آيلن، ڏکين، پریشان حال * تنگي = ڏکيو وقت * توڙا = اصل کان
 * اندوهين = ڏکويلن، تڪليف هيٺ آيل، * اهڪيءَ ۾ = ڏکي وقت ۾ * آڏو
 = سامھون * ناقص = نقص وارا، ڪمين ڪوتاهين وارا * ڏان = بخششون،
 عطاڻون

سوراتين سارون لهين، وسامن ويرا
 دارون درمادين، پرين جي پڇا
 ٽوپ ٽڪين جي آهين، اڙڻ جا اجها
 ڏکيا ڏليا ڏبرا، اسونه ابوجها
 همت تنهنجي هاشمي هلن هميشه
 اي رسول الله جا، سڄا ريارا
 سائين سونهاتا سينئون، مرڪڙ موچارا
 اجها سندا عاجزين، پلنئون پلارا
 مونڪي گناهن گهريو، ويڙهي وجودا
 ڏکن ڏورم جندڙو، پسي ڪرت ڪڇا
 ڪوڙ ڪٿام ڪيترا، ڄاڻي ڄاڻ منجهان

*

هيريم هٿ حرام ڏونهن، پير حيف هٿا
 عاصي عصيانن جا، پريائي پاندا
 ڪوچي ڪمايون ڪڇيون، ڏوهن ڌار مڪا
 ڏک ڏولائي گهاريان، ڏجارا ڏينهن ڙا
 سدا سور سرير ۾، وسن وير وتارا
 اندوهين اندوه سين، رهڪ روز مرا
 ورهن مونڪي ويڙهيو، طاقت ناهيم ڪا
 ڪامين دل خمار ۾، رڙهن رت ڦڙا

سوراتين = سور وارن، تڪليف وارن، ڏکويلن * سارون = سڀالون
 وسامن = ماندو ٿيڻ * وسامن ويرا = ماندي ٿيڻ وقت * ٽوپ = پروسو،
 ٻرو، پرجهلو * ڏليا (ڏلها) *، هيٺا، ڏکيا، ڏبرا = هيٺا * اسونه = بي واه
 ريارو = پيغمبر * پلنئون = پلن ڪئون * ڪرت = ڪم * ڪڇا = خراب *
 ڄي ڄاڻ منجهان = ڄاڻي وائي * ڏجارا = ڏجهن وارا، ڏکيا * ويرو تارا =
 ڀشو، سدائين * رهڪ = رهائش * روز مرا = روز مره، روزانو

هي هي ڪيو هاريان، ڳلن سر ڳوڙها
 مونڪي گهنگهرن گهيريو، گهوڙا ڙي گهوڙا
 آيو پون اڳ ۾، جگر سڀ جيرا
 ڪو منهنجا سڪڙا، ووو ووو مونڪي واءِ
 جيئن مون ساٿ نه سمرو، نه ڪو وهڻ نه واءِ
 پنڌ آ ڳاهون اهڪو گهڻو، النگهن اهڪارا
 جيهڻ گهڻائي جهريون، ڏونگر وڏاندرا
 ساڻي ٺاه سڄ، ۾ پھڻ پو وارا
 چچن پير چين سين، وڍجن ولارا
 مران انهيءَ مامري، جيئن هيڪل ۽ هاڙها
 پاڻي ٺاه پتن ۾، تپن آڙهاڙا
 واٽ سنهڙي وار کان، تڪي ترارا
 ات اونڊاهي نڪڻي، اپر انداز نٿا
 چيرا پنهن ڪنڌين پرائيس پيارا

*

اي رسول الله جا، شفيع سونهارا
 رس مون کي راه ۾، اڙڻ آڌارا
 چورا چڏم چيرين، مرسل متارا
 ڏانيون توکي ڏنيون، ڏيهن ڏاتارا
 سائينءَ توکي سونپيا، ڏيهه سڄا سارا

* گهنگهرن = ڏک، غم، تڪليفون * ڪامي = سڙي، بچي * اڳاهون =
 اڳيرو * النگهن = لنگهن * جيهڻ = آڌاريجا لڪ ۽ چاڙهيون * جهريون =
 جبل جا وڏ، ڪانچا، جبل تان هيٺ لهندڙ پاڻيءَ جا وهڪرا * ڏاندرا = وڏا *
 اهڪارا = ڏکيا * پھڻ = پٿر * پوءِ ورا = پنهنجي مرضي وارا، وات نه ڏيندڙ
 * چچن = زخمي تين * چچن = جبلن، پٿرن * ولارا = ورانگ وجهڻ سان *
 هاڙها (هاڙو جبل جو نالو) = جبل آڙهاڙا سخت گرمي جا ڏينهن * نڪڻي =
 سراسر، نيت * اونڊاهي نڪڻي = پاٽ اونڊهه * چيرو = باهه

ڪر قريب ڪريم جا، سڀني سنڀارا
 توريءَ تاري ٺاهه ڪا، مرڪڻ مصطفيٰ
 جيئن تو ڌمانيءَ جو، ڌريان ڪنيو داءِ
 سرن تنهنجي سوجهري، عاصي اپارا
 توکي سنڀاريو سپرين جين جال وڌا
 ساه منهنجو صدقو مرسل تو مٿان
 گهوريو اتان تو گهوريان، روح رڳون ريزا
 ۱. فيارب ادخلني مدخل صدق وهب لي شفاعت يوم القيمة
 (پوءِ اي رب، مونکي صدق جي داخل ٿيڻ واري
 جاءِ ۾ داخل ڪر، ۽ مون کي سندس شفاعت
 سان قيامت ۾ بخشش ڪر.)

*

صاحب سونهارا مون ڏٺي، سائيمر سڀاجها
 تسني تون توه ڪرئين، ٻاجهائي ٻاجها
 مونکي محب ميڙئين، ٺيئي مدينه موليٰ
 ڏيکارئين ڏيهه ڏٺي، قبا ڪامل جا
 ڪرم ساڻ ڪريم تون، هادي هوت ملا
 سچن جي پرڏيهه ۾ سي ڏٺيم دوس ڏيڪاه
 ته پسان پيڇرو پاڪ رسول جو، حرم ۽ حجرا
 محل ميلون مسجد يون، منزل منارا
 جان جان دوست نه ڏيڪڻو، نرتئون نيئن سان
 تان تان سڪ نه جندڙي، ورهن رات وهاءِ
 هئين اندر هيچ گهڻو، پڇي پور منجهان
 ڪاميو ڪاميو ٿئي ڪٺپ سو، لوچي پرين لاءِ

* ورهه = وڇوڙو * نرتئون = محبت مان

سڄڻ رهيام روح ۾، اندر اوتارا
 آهيام سهد سرير ۾، گهڻو اپارا
 هيٺڙو حب جيب جي، سڪي ۽ سيڌاءِ،
 وڏو وڏوڙن جيئن ڇي ۽ ليلاءِ
 جهلي پلي نه رهي، وڙو پاڻ وسا
 مونکي محبوبن جا، دل ۾ داغ دکا
 ٻرن ٻڙهڪن پهون پرين، جگر ۽ جيرا
 لوسيو لي لالن جي، کاميو ڪن کولرا
 ڦاٽيون ڦٽ فراق جي اکريون اصلا
 ونن وسامن ناه ڪو، اڏمن اندوها
 هنجون هارين هيچ مان، رت ڪري ريل
 راڻو روئن پرينءَ، کي ڪڇن نه ڏينها

*

توبه ڪريان ٿو سچ سين، صاحب سڃاها
 ڪريان تضرع زاريون لاهيون دل دغا
 جيڪي ڪم مٽائون، موٽس مرن ڪا
 آس پڙو ٿي آهيان، اڀر اميداءِ
 ته سائينم، سوالين سين، وڙ ڪري پنهنجا
 ڪر سدائين تنهجو، ڪرم ڪمين سان
 پاڻ فرمائيو فضل سين: لا تقنطوا من رحمة الله (۱)
 ته مڃڻ نا اميد ٿئو، منهنجي رحمتا

* سهد (سهج) = سک، آرام، راحت * سيڌائي = واجهائي، انتظار ۾ رهي *
 وڏوڙن = زخميل، گهايل * وسا = وس مان، پنهنجي وس کان * ٻڙهڪن
 (ٻڙڪن) = ٽڪن، رجهن * پهون پرين = ڪيترن طريقن سان * راڻو = رت،
 * تضرع = زاري، ليلائون * موٽس مرن کان = جانورن، مرن کان به وڌيڪ
 (۱) اوهان الله جي رحمت (پاڇهه) کان نا اميد نه ٿيو (الزمر - ۵۲)
 * مڃڻ = متان

آهي اڀراڳانجهي گهڻو، ڪنڌي ته نه ڪا،
 سا خبر سڻي خوش ٿيان، سڀهي دل سدا
 توه توهين جي اڀهان، مون سڀي ٺاهم ميا
 قادر بخشين ڪرم سين، منهنجا ڏوھ خطا
 هاشم جهڙي حقير سين، ڪريين عفو عطا
 نالاٽن نصيب ڪري، شافع شفاعتا
 ڏاڍو ڏيھ حساب جو، ڪريين آسانا
 سها ڪريين سڀي، ڏئي، قبر نه ڪمڙا
 سان لڏائين ڪلمي، ڏئيءَ دار منجها
 لا اله الا الله محمد رسول الله

* توه = آسري، آڌار * ميا = سمر

واڌارا

مخدوم صاحب معجزن وارو پاڳو شروع ڪرڻ کان اڳ ۾ معجزن جي بيان ڪرڻ جا هي ماخذ ڄاڻايا آهن:

(۱) مشکوٰۃ شريف (۲) مواهب اللدنيہ (۳) ڪتاب شفا (۴)

سيرت گازروني (۵) سيرت شامي (۶) سيرت حلبی (۷) روضة العنق
انهن کان سواءِ متن ۾ انهن کان سواءِ ٻين ڪتابن جا نالا به آندا
اٿس، جهڙوڪ: صواعق، اسد الغابہ وغيره. هن هيٺ انهن ڪتابن جو
تعارف ڏجي ٿو:

شرح مسلم: صحيح مسلم، حديث شريف جو مشهور، مقبول ۽ مستند مجموعو آهي، جيڪو امام مسلم جو مرتب ڪيل آهي. امام صاحب جي ڪنيت ابوالحسن ۽ لقب عساکر الدين آهي. سندس ولادت جر سن ۾ اختلاف آهي. البت سال ۲۰۲ هـ (۸۱۷ع) وڌيڪ صحيح سمجهيو وڃي ٿو، ۵۵ سالن جي عمر ۾ ۲۵ رجب ۲۶۱ هـ (۸۷۵ع) تي وفات ڪيائين. هو نيشاپور ۾ ڄائو ۽ انهيءَ ئي شهر ۾ وفات ڪيائين (۱). صحيح مسلم کان سواءِ سندس ٻيون به تصنيفون آهن. صحيح مسلم جون ڪيتريون ئي شرحون لکيون ويئون آهن. مخدوم صاحب هن ڪتاب جي متن ۾ فقط ”شرح مسلم“ ڄاڻائي حوالو ڏنو آهي. ان مان اندازو نه ٿو ٿئي ته هن ڪهڙي شرح سامهون رکي آهي. بهرحال ڪجهه مشهور شرحن جا نالا ڏجن ٿا:

(۱) المنهاج في شرح صحيح مسلم بن الحجاج: حافظ ابو زڪريا يحيٰ بن شرفنووي، رمتوفي ۶۷۶ هـ (۱۲۷۷ع)

(۲) الايتهاج: خطيب قسطلاني شهاب الدين احمد بن محمد شافعي رمتوفي ۹۲۳ هـ (۱۵۱۷ع) هيءَ شرح صحيح مسلم جي اڌ تائين آهي. ۽ اٺن ضخيم جلدن تي مشتمل آهي (۳) شرح صحيح مسلم: ملا

علي قاري هروي، جيڪا ۴ جلدن تي مشتمل آهي.

شرح شمائل نبوي؛ امام ترمذي حديث جو وڏو عالم ٿي گذريو آهي. سندس مرتب ڪيل حديث جي مجموعي "جامع ترمذي" کي حديث جي سلسلي ۾ اهم حيثيت حاصل آهي. سندس نالو محمد، والد جو نالو عيسيٰ ۽ ڪنيت ابو عيسيٰ آهي. هو قبيلي بنو سليم مان هو. انهيءَ ڪري "سلمي" سڏيو ويندو هو. "بوغ" ڳوٺ جو رهاڪو هو. انهيءَ ڪري کيس بوغي بہ چيو ويندو هو. "بوغ" ڳوٺ جي ڀرسان ڪجهه مفاصلي تي "ترمذ" شهر آهي، جنهن ۾ امام صاحب تولد ٿيو ۽ مدفون آهي؛ انهيءَ ڪري ترمذي سڏيو وڃي ٿو. "ترمذ" شهر آمو درياءَ جي ڪناري تي آهي. هي درياءُ ماوراءِ النهر ۾ آهي، ۽ ان کي جيحون ۽ نهر بلخ بہ چوندا آهن. امام صاحب "ترمذ" ۾ سنہ ۲۰۹ھ (۸۲۴ع) ۾ تولد ٿيو. ۱۲ - رجب ۲۷۹ھ (۸۹۲ع) تي وفات ڪيائين.

"جامع ترمذي" کان سواءِ ٻيا بہ ڪيترا ڪتاب لکيائين، جن ۾ "الشمائل" کي وڏي اهميت ۽ مقبوليت حاصل آهي. هن ڪتاب ۾ نبي ڪريم ﷺ جي ذات اقدس جي حسن صورت ۽ حسن سيرت بابت چار سئو حديثون گڏ ڪيل آهن. ڪتاب ۵۶ بابن ۾ ورهايل آهي مختلف عالمن انهن جون شرحون لکيون آهن، جن مان ملا علي قاريءَ جي "جمع الوسائل" کي وڏي اهميت حاصل آهي (۲). معلوم ٿئي ٿو، ته مخدوم صاحب هن شرح مان استفاده ڪيو آهي. ڪجهه ٻيون مشهور هي آهن؛

(۱) شيخ علم الدين قنوجي، جي "دارلفضائل في شرح الشمائل"

(۲) شيخ ابوالامداد ابراهيم، جي "بہجت المحافل في شرح الشمائل"

(۲) حافظ شهاب الدين احمد صحر مڪي (متوفي ۹۷۲ھ ۱۵۶۱ع) جي "اشرف الوسائل"

مشڪوٰۃ شريف؛ حديث جي هن مجموعي جو پورو نالو مشڪوٰۃ المصابيح آهي، جنهن ۾ حديث جي مشهور ۽ مستند ڪتابن "صحيح سنن" ۽ حديث جي ٻين مشهور معتبر ڪتابن مان ڇهن هزار چونڊ حديثون آنديون ويئون آهن. مرتب جو نالو محمد (يامحمد)،

ڪنيت ابو عبدالله، لقب ولي الدين ۽ والد جو نالو عبدالله آهي. نسب جي لحاظ کان "عمري" آهي ۽ "الخطيب تبريزي" مشهور آهي. سندس مرتب ڪيل حديث جي هن مجموعي کي "صحيح ستم" ۾ ڳڻيو وڃي ٿو. ڪتاب مختلف بابن ۾ ورهايو ويو آهي، ۽ هر باب کي عنوان ڏيئي، ان ۾ انهيءَ موضوع سان تعلق رکندڙ حديثون چونڊي آنديون ويئون آهن. هر باب ۾ ٻه فصل آهن. پهرين فصل ۾ اهي حديثون ڏنيون اٿس، جيڪي "صحيح ستم" مان چونڊيون اٿس. ان کي "صحيح" نالو ڏنو اٿس. ٻي فصل ۾ حديث جي ٻين ڪتابن جهڙوڪ: ابوداؤد، ترمذي، نسائي وغيره مان حديثون چونڊي ڏنيون اٿس. ان فصل کي "حسن" نالو ڏنو اٿس. ڪن ڪتابن ۾ ٽيون فصل به آهي. ان ۾ حديث جي ٻين ڪتابن مان حديثون چونڊي آنديون اٿس. ان کان سواءِ هن فصل ۾ صحابه ڪرام ۽ تابعين جا قول ۽ ڪارگزاريون به ڏنيون اٿس. هڪ باب معجزن بابت به آهي. ان جي پهرين فصل ۾ اهي معجزا آهن، جيڪي صحيح بخاري ۽ صحيح مسلم تان کنيا اٿس، يا وري "متفق عليه" آهن. ٻي فصل ۾ ترمذي، شرح السنه، دارمي ۽ ابوداؤد مان روايتون ڪنيو اٿس. ٽين فصل ۾ صحيح بخاري ۽ مسلم احمد جون روايتون ۽ متفق عليه روايتون آنديون اٿس. بيهتي جي "دلائل النبوه" مان به ڪجهه روايتون ٽئين فصل ۾ آنديون اٿس. ڪن حديثن جي هيٺان "حديث غريب" به ڄاڻايو اٿس. مخدوم محمد هاشم ٺٽوي هن باب جا اڪثر معجزا پنهنجي ڪتاب ۾ آندا آهن.

"مشڪوة" جي مرتب جي وفات جي سن ۾ اختلاف آهي. ڪن ۷۴۰ھ، ڪن ۷۴۳ھ ۽ ڪن ۷۴۸ھ ڄاڻايو آهي. بهرحال اهو يقيني آهي ته هن ۷۲۷ھ کان پوءِ وفات ڪئي، ڇاڪاڻ جو هن مذڪور مجموعو ۷۲۷ھ ۾ مڪمل ڪيو. (۳)

بيان: ڪتاب جو سڄو نالو آهي: (بيان السنه). حقيقت ۾ هي ڪتاب امام طحاوي جي ڪتاب "مشڪل الآثار" جو هڪ مختصر مگر جامع متن آهي، جيڪو "عقيدة طحاوي" جي نالي سان مشهور آهي ۽ "مشڪل الآثار" جي نالي سان سڏيو ويندو آهي. ظاهري طور حديثن ۾

جيڪو تضاد معلوم ٿئي ٿو، هن ڪتاب ۾ انهيءَ تضاد کي دور ڪري، احڪام ڪڍيا ويا آهن.

امام طحاوي جو نالو احمد، والد جو نالو محمد، ڪنيت ابو جعفر ۽ نسبت طحاوي آهي. "طحا"، صعيد مصر جي ڳوٺن مان هڪ ڳوٺ آهي. جيئن ته امام صاحب ان ڳوٺ ۾ يا ان جي ڀرسان واري ڳوٺ ۾ رهندو هو، انهيءَ ڪري کيس طحاوي سڏيو ويو. سندس ولادت جي سال ۾ اختلاف آهي؛ پر ۴۲۹ھ (۸۴۲ع) صحيح مڃيو ويو آهي. ذوالقعد ۵۲۱ھ (۹۳۵ع) ۾ وفات ڪيائين. (۴)

الاتقان؛ هي ڪتاب علامہ سيوطي جو لکيل آهي. سندس وڏا ايراني نسل جا هئا، ۽ بغداد ۾ رهندا هئا. بعد ۾ سندس وڏا لڏي اچي مصر جي شهر "أسيوط" ۾ رهيا. انهيءَ شهر جي ڪري "السيوطي" سڏيا ويا. اسان جي هن سيوطيءَ جو پورو نالو ابو الفضل عبدالرحمان بن ابي بڪر (ڪمال الدين) بن محمد جلال الدين الطولوني الحصري الشافعي هو. پهرين رجب ۸۴۹ھ (۱۴۴۵ع) تي قاهره ۾ تولد ٿيو، ۱۸ جمادي الاول ۹۱۱ھ (۱۵۰۵ع) تي وفات ڪيائين. وڏو عالم ۽ فاضل هو؛ تفسير، حديث، فقه، ادب ۽ تاريخ تي نهايت اهم ڪتاب لکيائين. "الاتقان في علوم القرآن قرآن مجيد" جي علمن بابت بي نظير ڪتاب آهي؛ جنهن ۾ قرآن حڪيم جي ۸۰ عنوانن جو تفصيل آهي. ڪتاب پنهنجي جامعيت جي ڪري هر دور ۾ مقبول رهيو آهي؛ ڇاڪاڻ جو هن ۾ قرآن مجيد جي سمورن علمن ۽ فنن جو جائزو پيش ڪيو ويو آهي.

هن ڪتاب کان سواءِ حديث بابت جمع الجوامع (يا جامع المسانيد)، فقه جي لغت بابت "المزهر في علوم اللغت"، تاريخ بابت "تاريخ الخلفاء" ۽ ٻيا ڪتاب لکيائين؛ جيڪي جامعيت، تحقيقي انداز ۽ مستند مواد جي ڪري مشهور آهن. (۵)

مواهب؛ هن ڪتاب جو سچو نالو "المواهب للدين في المنح المحمديه" آهي. هي ڪتاب ابو العباس احمد بن محمد بن ابي بڪر الخطيب شهاب الدين شافعي القسطلاني جو لکيل آهي. هي هڪ عالم ۽

محدث هو. ۱۲ ذوالقعد ۸۵۱ھ (۱۹ جنوري ۱۴۴۸ع) تي قاهره ۾ تولد ٿيو. سڄي زندگي دين جي تبليغ ۾ گذاري ۷ محرم ۹۲۳ھ (۳۱-جنوري ۱۵۱۷ع) تي وفات ڪيائين. هو صحيح بخاري جي جامع شرح لکڻ جي ڪري گهڻو مشهور ٿيو، جنهن جو نالو "ارشاد الباري في شرح بخاري" آهي. ان کان سواءِ نبي ڪريم ﷺ جي سيرت پاڪ تي سندس لکيل مذڪوره ڪتاب کي وڏي شهرت ۽ مقبوليت حاصل ٿي. هي ڪتاب ۱۵ شعبان ۸۹۹ھ (۲۲ مئي ۱۴۹۴ع) تي لکي پورو ڪيائين. هي ڪتاب ڪيترائي ڀيرا ڇپيو آهي، ۽ مختلف ٻولين ۾ ان جو ترجمو ٿيو آهي. هن ڪتاب کان سواءِ قرآن، تجويد ۽ ٻين موضوعن تي به ڪتاب لکيائين. قصيدي برده شريف جي شرح به لکيائين. (۶)

ڪتاب "مواهب اللدنيہ" مان ڪيترن ئي سيرت نگارن استفادو ڪيو آهي. مولانا شبلي نعماني هن ڪتاب جي ڪيترين حديثن کي موضوع ۽ ضعيف ٺهرايو آهي. (۷) مخدوم محمد هاشم ٺٽويءَ هن ڪتاب جون ڪيتريون ئي روايتون هن ڪتاب ۾ آنديون. مخدوم صاحب به ڪن روايتن بابت لکيو آهي، ته ضعيف آهن.

شرح مواهب اللدنيہ: هي ڪتاب مواهب اللدنيہ جو مفصل شرح آهي، جيڪو اٺن جلدن تي مشتمل آهي. ڪتاب محمد بن عبدالباقى الزرقاني جو لکيل آهي. هي ڪتاب سهيليءَ جي سيرت پاڪ تي لکيل ڪتاب "الروض الانف" کان پوءِ سڀ کان وڌيڪ جامع ۽ محققانه سمجهيو ويندو آهي. زرقاني سنه ۱۱۲۲ھ (۱۷۱۰ع) ۾ وفات ڪئي. (۸)

هي بزرگ مخدوم صاحب جو وڏو معاصر هو، جنهن "قوت العاشقين" مڪمل ٿيڻ کان پنج سال اڳ وفات ڪئي. يقين سان چئي سگهجي ٿو، ته مخدوم صاحب هن ڪتاب مان استفادو ڪيو هو؛ ڇاڪاڻ جو مخدوم صاحب پنهنجي ڪتاب جي متن ۾ "شرح مواهب" جو نالو ڪافي حوالو آندو آهي. ان مان معلوم ٿئي ٿو. مخدوم صاحب کي ته ڪتاب حاصل ڪرڻ سان ايتري ته دلچسپي هئي، جو اسلامي دنيا مان پنهنجي همعصر عالمن جا مشهور ڪتابن جا نقل به حاصل ڪري مطالعو

ڪندو هو، ۽ پنهنجي ڪتابن ۾ انهن جو حوالو آڻيندو هو.

ڪتاب الشفا: هي ڪتاب عياض ابن موسيٰ اليحصبي جو لکيل آهي، جيڪو "قاضي عياض" جي نالي سان مشهور آهي. هو محدث، مؤرخ، اديب ۽ مالڪي مذهب جو فقيه هو. جو ۱۵- شعبان ۴۷۶ھ (۱۰۸۳ع) تي تولد ٿيو، ۽ ۷ جمادي الآخر يا رجب ۵۴۴ھ (۱۱۴۹ع) تي مراڪش ۾ وفات ڪيائين. (۹) ڪيترن ڪتابن جو مصنف هو، جن مان "الشفا بتعريف حقوق المصطفى" کي وڏي شهرت ۽ مقبوليت حاصل ٿي. هي ڪتاب حضرت نبي ڪريم ﷺ جي سيرت، توصيف ۽ تعريف بابت لکيل آهي.

اسد الغابہ في معرفة الصحابة: هي ڪتاب علامہ ابن اثير جو لکيل آهي. ابن اثير ٽن ڀائرن جو نالو آهي، جيڪي عراق جي بيت ابن عمر جا رهاڪو هئا. ٽئي ڀائر وڏا عالم، فاضل ۽ ڪتابن جا مصنف هئا. ڪتاب "اسد الغابہ" ٻئي نمبر ڀاءُ عز الدين ابوالحسن علي بن محمد جو لکيل جيڪو ۴- جمادي الاول ۵۵۵ھ (۱۱۶۰ع) تي پيدا ٿيو، ۽ ۱۲۳۲ھ (۱۸۱۷ع) ۾ موصل ۾ وفات ڪيائين. مذڪوره ڪتاب کان سواءِ هن تاريخ تي مشهور ڪتاب "ڪتاب الكامل في التاريخ" لکيو. سندس ڪتاب "اسد الغابہ" صحابه ڪرام جي حالات متعلق هڪ قسم جي ضخيم انسائيڪلو پيڊيا آهي، جنهن ۾ الف- بي وار ساڍا ست هزار شخصيتن جي سوانح ڏنل آهي. (۱۰) هي ڪتاب مصر ۾ پنجن جلدن ۾ ڇپجي چڪو آهي.

سيرت گارزوني: هي ڪتاب شيخ ظهير الدين علي بن محمد بن مسعود گارزوني جو لکيل آهي، جنهن ۶۹۴ھ (۱۲۹۵ع) ۾ وفات ڪئي. ان جو هڪ قلمي نسخو جامع مسجد بمبئيءَ جي لائبريري ۾ موجود آهي، ۽ ان تي نالو "المنتقى في سيرة المصطفى" لکيل آهي. (۱۱)

سيرت شامي: هن ڪتاب جو پورو نالو "سبل الهدى والرشاد في سيرة خير العباد" آهي، جيڪو محمد بن يوسف الشامي جو لکيل آهي، ۽ ستن ضخيم جلدن تي مشتمل آهي. سيرت جي موضوع تي هي ڪتاب سڀ کان وڌيڪ مستند ۽ مفصل آهي، جنهن ۾ آنحضرت ﷺ جا فضائل،

نبوت جون نشانين، افعال ۽ اول کان آخر تائين پاڻ سڳورن جي سيرت
پاڪ جي واقعن جو احوال تفصيل سان آيل آهي. مصنف ڪتاب لکڻ
وقت ٽن سون کان وڌيڪ ڪتابن مان استفاده ڪيو آهي. هو محدث به
هو. واقعا بيان ڪرڻ وقت صحيح روايتن جو لحاظ رکيو اٿس. محمد بن
يوسف الشامي سنه ۹۴۲ھ (۱۵۳۶-۱۵۳۷ع) ۾ وفات ڪئي. (۱۲)

سيرت حليي: ڪتاب جو سڄو نالو "اسنان العيون في سيرة الامين
المأمون" آهي، جيڪو علامہ نورالدين علي بن برهان الدين الحلي جو
لکيل آهي. هي ڪتاب ٽن جلدن تي مشتمل آهي، ۽ "السيرة الحليي" جي
نالي سان مشهور آهي. مصر مان ڪيترائي ڀيرا ڇپجي چڪو آهي. علامہ
نورالدين حليي سنه ۱۰۴۴ھ (۱۶۳۴ع) ۾ وفات ڪئي. (۱۳)

صواعق: ڪتاب جو سڄو نالو "الصواعق المنزلة علي الجهمية
والمعطلة" آهي، جيڪو اسلامي دنيا جي مشهور عالم ۽ فاضل "ابن القيم"
جو ڪيل آهي. شمس الدين ابو عبدالله محمد بن ابي بڪر ايوب بن
سعد الزرعي سنه ۶۹۱ھ (۱۰۹۸ع) ۾ دمشق ۾ تولد ٿيو. جيئن ته
سندس والد دمشق جي مدرسة الجوزيه جو قيمر (مهتم) هو، انهيءَ
ڪري هو "ابن قيمر الجوزيه" جي نالي سان مشهور ٿيو. بعد ۾ فقط "ابن
قيمر" جي نالي سان مشهور ٿيو. ۱۳ رجب ۷۵۱ھ (۱۳۵۰ع) تي دمشق
۾ وفات ڪيائين. ابن قيمر اصول ۽ عقيدن ۾ حنبلي مذهب جو هو، پر
فروع ۾ آزاد هو. هو شخصي تقليد جي خلاف هو. مذڪوره ڪتاب کان
سواءِ ٻيا به ڪجهه علمي ڪتاب لکيائين. جهڙوڪ: اجتماع الجيوش
الاسلاميه، اعلام الموقعين عنارب العالمين، التبيان في اقسام القرآن، زاد
المعاد في هدي خير العباد، ز مباح السالكين، تفسير المعوذتين، ڪتاب
الروح، شفاء العليل في القضاء والقدر والحكمة والتعليل وغيره. ٻرا ڪلمان
پنهنجي ڪتاب "تاريخ ادبيات عربي" ۾ سندس ۵۲ ڪتابن جو ذڪر
ڪيو آهي. (۱۴)

حياة الحيوان: هي ڪتاب ڪمال الدين محمد بن موسيٰ الدميري
جو لکيل آهي. جيڪو ۷۴۲ھ (۱۳۴۱ع) ۾ پيدا ٿيو، اتي ئي سنه

۸۰۸ھ (۱۴۰۵ع) ۾ وفات ڪيائين. هو پنهنجي ڪتاب ”حياة الحيوان“ جي ڪري مشهور ٿيو. جيڪو جانورن بابت هڪ قسم جي انسائيڪلو پيڊيا آهي. ان سان گڏ هي ڪتاب مسلم عوام جي روايتن ۽ عقيدن جي مخزن به آهي. هن ۾ جن مختلف جانورن جو ذڪر ڪيو ويو آهي، انهن ۾ ”براق“ به آهي. (۱۵)

واقارن جا حوالا

- (۱) مولانا محمد حنيف گنگوئي؛ ظفر المحصلين باحوال المصنفين، مير محمد ڪتب خانہ، ڪراچي، ص ۱۴۱-۱۴۲.
- (۲) ايضاً، ص ۱۴۴ کان ۱۴۷.
- (۳) ايضاً، ۱۷۱-۱۷۲ - مشڪوة شريف، اردو ترجمو مڪتبہ رحمانیہ لاهور، جلد سوم ص ۱۶۶ کان ۲۰۰.
- (۴) ظفر المحصلين، ص ۱۵۹ کان ۱۶۵ ۽ ص ۲۲۶ - وفيات الاعيان (عربي)، احمد بن محمد بن ابي بڪر بن خلڪان، منشورات الشريف الرضي قم، ص ۷۱-۱۷۲.
- (۵) اردو دائره معارف اسلاميه، پنجاب يونيورسٽي لاهور، جلد ۱۱ سال ۱۹۷۵ع، ص ۵۳۷ کان ۵۴۱، الاتقان، اردو ترجمو، مير محمد ڪتب خانہ ڪراچي، جلد اول و دوم.
- (۶) ايضاً، ص جلد ۲/۱۶، سال ۱۹۷۸ع ص ۱۴۱، ۱۴۲.
- (۷) شبلي نعماني؛ سيرة النبي جلد اول؛ تيشنل بوڪ فائونڊيشن اسلام آباد، ۱۹۸۱ع، مقدمہ.
- (۸) اردو دائره معارف اسلاميه، جلد ۲/۱۶ ص ۱۴۲ جلد ۱/۱۴، سال ۱۹۸۰ع، ص ۱۸۱.
- (۹) ايضاً، جلد ۲/۱۴، سال ۱۹۸۲، ۵۳-۳۵۲ - جلد ۱ - سال ۱۹۶۴ع ص ۱۸-۴۱۷.
- (۱۰) ايضاً، جلد ۱/۱۴، ص ۱۸۰.
- (۱۱) سيرت النبي، جلد ۱ - ص ۳۶.

- (۱۲) دائره معارف اسلاميه، جلد - ۱۱، ص ۵۰۸
- (۱۳) راغب الطباخ: تاريخ افكار و علوم اسلامي، ج ۲، ص ۳۱۰ بحوالہ۔ اردو نثر مين سيرۃ رسول؛ ڈاكٲر نور محمد خالد، اقبال اكاڊمي پاكستان لاہور، سال ۱۹۸۹ع، ص ۱۳۳
- (۱۴) اردو دائره معارف اسلاميه، جلد اول، ص ۶۵۱ كان ۶۵۳.
- (۱۵) كمال الدين محمد بن موسيٰ الدميري: حياة الحيوان الكبريٰ، انتشارات ناصر خسرو، طهران ايران، دو جلد - اردو دائره معارف اسلاميه، جلد ۹، سال ۱۹۷۲ء، ص ۴۳۴ كان ۴۳۶.

قرآن شريف جي مختلف موضوعن تي ڇپيل ڪتاب

- ✧ تفسير هاشمي
مخدوم محمد هاشم لثوي رحم
ميمڻ عبدالمجيد سنڌي
120/=
- ✧ درس قرآن
عبدالوحيد مورياڻي
امام بخش عاصم
30/=
- ✧ تعارف القرآن
سيد گل محمد شاه
40/=
- ✧ قرآني سورتون
انجنيئر عبدالملڪ
64/=
- ✧ فضائل قرآن
محمد رمضان مهيري
20/=
- ✧ اي ايمان وارو !
فضل محمد عمرائي
60/=
- ✧ يابها الناس
مترجم: محمد ايوب انصاري
30/=
- ✧ قرآن شريف ۽ پاڙا
سردار احمد گڏاڻي
30/=
- ✧ قرآن مجيد جا سنڌي
ترجما ۽ تفسير
عبدالرزاق گهاناگهرو
(وير طبع)

سیرت النبی ﷺ تي ڇپايل ڪتاب

- ☆ سهڻو سردار ﷺ 30/= انجنيئر عبدالملڪ
- ☆ سچو سرواڻ ﷺ 48/= غلام مصطفيٰ مشتاق
- ☆ سچو سرور ﷺ 40/= مولانا محمد عبدالحئي
- ☆ رهبر اعظم ﷺ 40/= سيد گل محمد شاه بخاري
- ☆ منو محبوب ﷺ (ڌارين جي نظري) 32/= دادا سنڌي
- ☆ محمد رسول الله ﷺ 56/= رحيم بخش "قمر" لاکو
- ☆ منو مرسل ﷺ 30/= عبدالحفيز بجاراڻي
- ☆ قوت العاشقين 48/= مخدوم محمد هاشم نقوي رح
ڊاڪٽر ميمڻ عبدالمجيد سنڌي
- ☆ سیرت رسول ﷺ (قرآن جي آئيني ۾) (زير طبع) سيد گل محمد شاه
- ☆ درود شريف (زير طبع) مخدوم محمد هاشم نقوي رح
رفيع الدين چنو
- ☆ بذل القوة في حوادث سنن النبوة (زير طبع) مخدوم محمد هاشم نقوي رح
پروفيسر اسرار احمد علوي





اکیڈمی جا دینی ۽ اسلامی کتاب

- ۱ تفسیر هاشمی علامہ مخدوم محمد هاشم ٲٲوی رحہ 120.00 روپا
ڊاڪٽر ميمڻ عبدالمجيد سنڌي رحہ
- ۲ درس قرآن امام بخش عاصم 30.00 روپا
عبدالوحيد موريائي
- ۳ تعارف القرآن سيد گل محمد شاه بخاري 40.00 روپا
- ۴ عورت (ماضي حال مستقبل) انجنيئر عبدالملك 30.00 روپا
- ۵ حج رهبر عبدالرحمن جتوئي 10.00 روپا
- ۶ فضائل قرآن محمد رمضان مهيري 20.00 روپا
- ۷ سبحان تنهنجي صاحبي عبدالهادي ٲيٲو 18.00 روپا
- ۸ ٲيه ڪوڙاٲوت جا دعويٰدار پروفيسر ڪريم بخش نظاماڻي 100.00 روپا
- ۹ خزانه اعظم ڊاڪٽر ميمڻ عبدالمجيد سنڌي 40.00 روپا
- ۱۰ مسافر (ناول) شيخ عبدالرزاق "راز" 36.00 روپا

رابطي لاءِ: ٲوسٲ باڪس ۵۷۳۵ ڪراچي
يا
واڳٲودر شڪارٲور